


11

سرمايہ اُردو




2018-19



پنجاب کریکولم اینڈ ٹیکسٹ بک بورڈ، لاہور






”تعلیم پاکستان کے لیے زندگی اور موت کا مسئلہ ہے۔ دُنیا اتنی تیزی سے ترقی کر رہی ہے کہ تعلیمی میدان میں مطلوبہ پیش رفت کے بغیر ہم نہ صرف اقوام عالم سے پیچھے رہ جائیں گے بلکہ ہو سکتا ہے کہ ہمارا نام و نشان ہی صفحہ ہستی سے مٹ جائے۔“

قائد اعظم محمد علی جناح، بانی پاکستان
(26 ستمبر 1947ء - کراچی)



قومی ترانہ

پاک سرزمین شاد باد کشورِ حسین شاد باد
تُو نشانِ عزمِ عالی شان ارضِ پاکستان
مرکزِ یقین شاد باد
پاک سرزمین کا نظام قوتِ اخوتِ عوام
قوم، ملک، سلطنت پایندہ تابندہ باد
شاد باد منزلِ مراد
پرچم ستارہ و ہلال رہبر ترقی و کمال
ترجمانِ ماضی، شانِ حال جانِ استقبال
سایہ خدائے ذوالجلال



Sr. No: 12345678
Code: B6782A3

جہلی کتب کی روک تھام کے لیے پنجاب کراکولم اینڈ ٹیکسٹ بک بورڈ، لاہور کی درسی کتب کے سرورق پر مستطیل شکل میں ایک ”حفاظتی نشان“ چسپاں کیا گیا ہے۔ ترچھا کر کے دیکھنے پر اس نشان میں موجود مونوگرام کا نارنجی رنگ، سبز رنگ میں تبدیل ہو جاتا ہے۔ اسی طرح مونوگرام کے نیچے موجود سفید جگہ کو سٹکے سے گھر چنے پر ”PCTB“ لکھا ظاہر ہوتا ہے۔ تصدیق کے لیے ”حفاظتی نشان“ پر دیے گئے کوڈ کو ”8070“ پر ”PCTB(Space)Code No.“ لکھ کر SMS کریں اور انعامی سکیم میں شامل ہوں۔ اگر SMS کے جواب میں ”حفاظتی نشان“ پر درج سیریل نمبر موصول ہو تو کتاب اصلی ہے۔ درسی کتب خریدتے وقت یہ ”حفاظتی نشان“ ضرور دیکھیں۔ اگر کسی کتاب پر یہ نشان موجود نہ ہو یا اس میں رد و بدل کیا گیا ہو تو ایسی کتاب ہرگز نہ خریدیں۔

سرمایہ اُردو

(اُردو لازمی)

گیارہویں جماعت کے لیے



پنجاب کریکولم اینڈ ٹیکسٹ بک بورڈ، لاہور

جملہ حقوق بحق پنجاب کریکولم اینڈ ٹیکسٹ بک بورڈ لاہور محفوظ ہیں۔
 تیار کردہ: پنجاب کریکولم اینڈ ٹیکسٹ بک بورڈ لاہور
 منظور کردہ: قومی ریویو کمیٹی، وفاقی وزارت تعلیم (شعبہ نصاب سازی) حکومت پاکستان، اسلام آباد۔
 اس کتاب کا کوئی حصہ نقل یا ترجمہ نہیں کیا جاسکتا اور نہ ہی اسے ٹیسٹ پیپر،
 گائیڈ بکس، خلاصہ جات، نوٹس یا امدادی کتب کی تیاری میں استعمال کیا جاسکتا ہے۔

مورلفین

- محمد زبیر سہیلی
- پروفیسر ایاز اصغر شاہین
- ڈاکٹر محمد خان اشرف

مدیران

- پروفیسر افتخار الدین سہیل
- پروفیسر حفیظ صدیقی

نگران

- ظہیر کاشر وٹو

ڈائریکٹر مسودات: ڈاکٹر مبین اختر
 سینئر آرٹسٹ/ڈپٹی ڈائریکٹر گرافکس: مسز عائشہ وحید

مطبع: اسحاق الفتح پریس۔ لاہور

ناشر: جمال بک ڈپو

| قیمت | تعداد اشاعت | طباعت | ایڈیشن | تاریخ اشاعت |
|-------|-------------|-------|--------|-------------|
| 51.00 | 15,000 | 35 | اول | اپریل 2018ء |

فہرست

مصنفین / شعرا

صفحہ

عنوانات

نمبر شمار

حصہ شتر

| | | | |
|----|-----------------------------|-----------------------------------|----|
| 1 | سید سلیمان ندوی | اسوۂ حسنہ صلی اللہ علیہ وآلہ وسلم | 1 |
| 6 | سر سید احمد خاں | اپنی مدد آپ | 2 |
| 10 | مولانا الطاف حسین حالی | سر سید کے اخلاق و خصائل | 3 |
| 16 | حمید عسکری | ابوالقاسم زہراوی | 4 |
| 20 | پریم چند | ادیب کی عزت | 5 |
| 28 | غلام عباس | اوڈر کوٹ | 6 |
| 35 | احمد ندیم قاسمی | سفارش | 7 |
| 40 | ہاجرہ مسرور | چراغ کی لُو | 8 |
| 45 | مرزا اسد اللہ خاں غالب | مکتوباتِ غالب | 9 |
| 48 | علامہ محمد اقبالؒ | مکتوباتِ اقبالؒ | 10 |
| 51 | پروفیسر احمد شاہ بخاری پطرس | لاہور کا جغرافیہ | 11 |
| 57 | شفیع عقیل | دوستی کا پھل | 12 |
| 64 | ابن انشا | کیا واقعی دنیا گول ہے؟ | 13 |
| 67 | مشتاق احمد یوسفی | اور آنا گھر میں مرغیوں کا | 14 |

حصہ نظم

| | | | |
|----|-------------------------|------------------------------|---|
| 73 | (امیر احمد) امیر مینائی | حمد | 1 |
| 74 | ماہر القادری | نعت | 2 |
| 76 | نظیر اکبر آبادی | تسلیم و رضا | 3 |
| 78 | میر انیس | میدانِ کربلا میں صبح کا منظر | 4 |

| | | | |
|----|-------------------------------|----------------------|----|
| 80 | مولانا ظفر علی خاں | مستقبل کی جھلک | 5 |
| 82 | اختر شیرانی | برسات | 6 |
| 84 | حفیظ جالندھری | ہلال استقلال | 7 |
| 86 | علامہ محمد اقبالؒ | خطاب بہ جوانان اسلام | 8 |
| 87 | علامہ محمد اقبالؒ | پیغام | 9 |
| 89 | سید محمد جعفری | ایسٹریکٹ آرٹ | 10 |
| 91 | مرزا محمود سرحدی | قطعات | 11 |
| 93 | دلاور فگار | لوکل بس | 12 |
| 95 | مست توکلی (ترجمہ: طارق قریشی) | وحدانیت | 13 |

حصہ غزل

| | | | |
|-----|-----------------|--|---|
| 97 | میر تقی میر | جس سر کو غرور آج ہے ، یاں تاج وری کا | 1 |
| | میر تقی میر | گل کو ہوتا صبا ! قرار اے کاش! | |
| 99 | حیدر علی آتش | ہوائے دور مئے خوش گوار ، راہ میں ہے | 2 |
| | حیدر علی آتش | یہ آرزو تھی ، تجھے گل کے روبرو کرتے | |
| 101 | میرزا خاں داغ | پھرے راہ سے وہ ، یہاں آتے آتے | 3 |
| | میرزا خاں داغ | خاطر سے یا لحاظ سے ، میں مان تو گیا | |
| 103 | مومن خاں مومن | اثر اس کو ، ذرا نہیں ہوتا | 4 |
| | مومن خاں مومن | ٹھانی تھی دل میں ، اب نہ ملیں گے کسی سے ہم | |
| 105 | حسرت موہانی | بھلاتا لاکھ ہوں لیکن برابر یاد آتے ہیں | 5 |
| | حسرت موہانی | رسم جفا کامیاب ، دیکھیے کب تک رہے | |
| 107 | فیض احمد فیض | نہ گنواؤ ناوک نیم کش ، دل ریزہ ریزہ گنوادیا | 6 |
| | فیض احمد فیض | کب یاد میں تیرا ساتھ نہیں ، کب بات میں تیرا بات نہیں | |
| 109 | احمد ندیم قاسمی | کچھ غلط بھی تو نہیں تھا ، مرا تنہا ہونا | 7 |
| | احمد ندیم قاسمی | اب تو کچھ اور ہی ، اعجاز دکھایا جائے | |

اُسوۂ حسنہ صلی اللہ علیہ وآلہ وسلم

خدا کی محبت کا اہل اور اس کے پیار کا مستحق بننے کے لیے ہر مذہب نے ایک ہی تدبیر بتائی ہے اور وہ یہ ہے کہ اس مذہب کے شارع اور طریقے کے بانی نے جو عمدہ نصیحتیں کی ہیں، ان پر عمل کیا جائے، لیکن اسلام نے اس سے بہتر تدبیر اختیار کی ہے۔ اس نے اپنے پیغمبرؐ کا عملی مجسمہ سب کے سامنے رکھ دیا ہے اور عملی مجسمے کی پیروی اور اتباع کو خدا کی محبت کا اہل اور اس کے پیار کا مستحق بننے کا ذریعہ بتایا ہے۔ چنانچہ اسلام میں دو چیزیں ہیں، کتاب اور سنت۔ کتاب سے مراد خدا کے احکام ہیں جو قرآن مجید کے ذریعے سے ہم تک پہنچے ہیں اور سنت جس کے لغوی معنی راستے کے ہیں، وہ راستہ کہ جس پر پیغمبر اسلام صلی اللہ علیہ وآلہ وسلم خدا کے احکام پر عمل کرتے ہوئے گزرے یعنی آپؐ کا عملی نمونہ جس کی تصاویر احادیث میں بہ صورت الفاظ درج ہیں۔ غرض یہ کہ ایک مسلمان کی کامیابی اور تکمیل روحانی کے لیے جو چیز ہے وہ سنت نبوی صلی اللہ علیہ وآلہ وسلم ہے۔

وہ تمام اشخاص جو کسی مذہب کے حلقہ اطاعت میں داخل ہوں ناممکن ہے کہ وہ کسی ایک ہی صنف انسانی سے تعلق رکھتے ہوں۔ اس دنیا کی بنیاد اختلاف عمل پر ہے۔ باہمی تعاون اور مختلف پیشوں اور کاموں ہی کے ذریعے سے یہ دنیا چل رہی ہے۔ اس میں بادشاہ یا رئیس، جمہور اور حکام بھی ضروری ہیں اور محکوم، مطیع اور فرماں بردار رعایا بھی، امن و امان کے قیام کے لیے قاضیوں اور ججوں کا ہونا بھی ضروری ہے اور فوجوں کے سپہ سالاروں اور افسروں کا بھی، غریب بھی ہیں اور دولت مند بھی، رات کے زاہد و عابد بھی ہیں اور دن کے سپاہی و مجاہد بھی، اہل و عیال بھی ہیں اور دوست احباب بھی، تاجر اور سوداگر بھی ہیں اور امام اور پیشوا بھی۔ غرض اس دنیا کا نظم و نسق مختلف اصناف کے وجود اور قیام ہی پر موقوف ہے اور ان تمام اصناف کو اپنی اپنی زندگی کے لیے عملی مجسمے اور نمونے کی ضرورت ہے۔ اسلام ان تمام انسانوں کو سنت نبوی صلی اللہ علیہ وآلہ وسلم کے اتباع کی دعوت دیتا ہے۔

انسانوں کے ہر طبقے اور صنف کے لیے سیرت پاک صلی اللہ علیہ وآلہ وسلم میں نصیحت پذیری اور عمل کے لیے درس اور سبق موجود ہے۔ ایک حاکم کے لیے محکوم کی زندگی، ایک دولت مند کے لیے غریب کی زندگی اور ایک غریب کے لیے دولت مند کی زندگی کا مثالی اور نمونہ نہیں بن سکتی۔ اس لیے ضرورت ہے کہ عالم گیر اور دائمی پیغمبرؐ کی زندگی ان تمام مختلف مناظر کے رنگ برنگ پھولوں کا گلہستہ ہو۔ ہم چلتے پھرتے بھی ہیں، اٹھتے بیٹھتے بھی، کھاتے پیتے بھی ہیں، سوتے جاگتے بھی، ہنستے بھی ہیں روتے بھی، پہنتے بھی ہیں اتارتے بھی، سیکھتے بھی ہیں سکھاتے بھی، مرتے بھی ہیں مارتے بھی، کھاتے بھی ہیں اور کھلاتے بھی، احسان لیتے بھی ہیں اور کرتے بھی ہیں۔ اپنی جان دیتے بھی ہیں اور بچاتے بھی، عبادت و دعا بھی کرتے ہیں اور کاروبار بھی، مہمان بھی بنتے ہیں اور میزبان بھی۔ ہمیں ان تمام امور، جو ہمارے مختلف افعال جسمانی سے تعلق رکھتے ہیں، کے لیے عملی نمونے کی ضرورت ہے جو ہر نئی حالت کے پیش آنے میں ایک نئی ہدایت کا سبق اور نئی رہنمائی کا درس دے۔

علاوہ ازیں وہ افعال جن کا تعلق دل و دماغ سے ہے اور جن کی تعبیر ہم اعمال قلب یا جذبات اور احساسات سے کرتے ہیں۔ ہر آن ہم ایک نئے قلبی عمل، جذبے یا احساس سے متاثر ہوتے ہیں۔ ہم کبھی راضی ہیں، کبھی ناراض کبھی خوش ہیں کبھی غم زدہ، کبھی مصائب سے دوچار ہیں اور کبھی نعمتوں سے مالا مال، کبھی ناکام ہوتے ہیں اور کبھی کامیاب، ان سب حالتوں میں ہم مختلف جذبات کے ماتحت ہوتے ہیں۔ اخلاقِ فاضلہ کا تمام تر انحصار انھی جذبات اور احساسات کے اعتدال اور باقاعدگی پر ہے، ان سب کے لیے ہم کو ایک عملی سیرت کی حاجت ہے۔

عزم و استقلال، شجاعت، صبر، شکر، توکل، رضا، تقدیر، مصیبتوں کی برداشت، قربانی، قناعت، استغناء، ایثار، جود، تواضع، خاکساری، مسکنت، نشیب و فراز، بلند و پست، تمام اخلاقی پہلوؤں کے لیے جو مختلف انسانوں کو مختلف حالتوں میں یا ہر انسان کو مختلف صورتوں میں پیش آتے ہیں، ہمیں عملی ہدایت اور مثال کی ضرورت ہے جو صرف پیغمبر اسلامؐ کی سوانح میں مل سکتی ہیں۔

غرض ایک ایسی شخصی زندگی جو ہر طائفہ انسانی اور ہر حالت انسانی کے مختلف مظاہر اور ہر قسم کے صحیح جذبات اور کامل اخلاق کا مجموعہ ہو، صرف محمد رسول اللہ صلی اللہ علیہ وآلہ وسلم کی سیرت ہے۔ اگر دولت مند ہو تو ملنے کے تاجر اور مخزین کے خزینہ دار کی تقلید کرو۔ اگر غریب ہو تو شعب ابی طالب میں محصور اور مدینے کے مہمان کی کیفیت سنو۔ اگر بادشاہ ہو تو سلطان عرب کا حال پڑھو۔ اگر رعایا ہو تو قریش کے مخلوم کو ایک نظر دیکھو۔ اگر فاتح ہو تو بدر و حنین کے سپہ سالار پر نگاہ دوڑاؤ۔ اگر تم نے شکست کھائی ہے تو معرکہ احد سے عبرت حاصل کرو۔ اگر تم استاد اور معلم ہو تو صفحہ کی درس گاہ کے معلمِ قدس کو دیکھو۔ اگر شاگرد ہو تو روح الامین کے سامنے بیٹھنے والے پر نظر جماد۔ اگر واعظ اور ناصح ہو تو مسجد مدینہ کے منبر پر کھڑے ہونے والے کی باتیں سنو۔ اگر تمہاری اور بے کسی کے عالم میں حق کی منادی کا فرض انجام دینا چاہتے ہو تو ملنے کے بے یار و مددگار نبیؐ کا اُسوۂ حسنہ تمہارے سامنے ہے۔ اگر تم حق کی نصرت کے بعد اپنے دشمنوں کو زیر اور مخالفوں کو کم زور بنا چکے ہو تو فاتح مکہ کا نظارہ کرو۔ اگر اپنے کاروبار اور دنیاوی جدوجہد کا نظم و نسق درست کرنا چاہتے ہو تو بنی نضیر، خیبر اور فدک کی زمینوں کے مالک کے کاروبار اور نظم و نسق کو دیکھو۔ اگر سفری کاروبار میں ہو تو بصری کے کاروان سالار کی مثالیں ڈھونڈو۔ اگر عدالت کے قاضی اور پنچایت کے ثالث ہو تو کعبے میں نور آفتاب سے پہلے داخل ہونے والے ثالث کو دیکھو جو حجرِ اسود کو کعبے کے ایک کونے میں نصب کر رہا ہے۔ مدینے کی کچی مسجد کے صحن میں بیٹھنے والے منصف کو دیکھو جس کی نظر انصاف میں شاہ و گدا اور امیر و غریب برابر تھے۔ اگر تم بیویوں کے شوہر ہو تو خدیجہ و عائشہ کے شوہر کی حیات پاک کا مطالعہ کرو، اگر اولاد والے ہو تو فاطمہؑ کے باپ اور حسنؑ و حسینؑ کے نانا کا حال پوچھو۔ غرض تم جو کوئی بھی ہو اور کسی حال میں بھی ہو تمہاری زندگی کے لیے نمونہ تمہاری سیرت کی درستی و اصلاح کے لیے سامان، تمہارے ظلمت خانہ کے لیے ہدایت کا چراغ اور رہنمائی کا نور محمد صلی اللہ علیہ وآلہ وسلم کی جامعیت کبریٰ کے خزانے میں ہر وقت اور ہند مل سکتا ہے۔ اس لیے طبقہ انسانی کے ہر طالب علم اور نور ایمانی کے ہر متلاشی کے لیے صرف رسول صلی اللہ علیہ وآلہ وسلم کی سیرت، ہدایت کا نمونہ اور نجات کا ذریعہ ہے۔

ایسی کامل و جامع ہستی جو اپنی زندگی میں ہر نوع اور ہر قسم، ہر گروہ اور ہر صنف انسانی کے لیے ہدایت کی مثالیں اور نظیریں رکھتی ہو، وہی اس لائق ہے جو اس اَصناف و انواع سے بھری ہوئی دنیا کی عالم گیر اور دائمی رہنمائی کا کام سرانجام دے، جو غیظ و غضب اور رحم و کرم،

جو دو سٹا اور فقر و فاقہ، شجاعت و بہادری اور رحم دلی، رقیق القلمی، دنیا اور دین دونوں کے لیے ہمیں اپنی زندگی کے نمونوں سے بہرہ مند کر دے، جو دنیا کی بادشاہی کے ساتھ آسمان کی بادشاہی اور اس آسمان کی بادشاہی کے ساتھ دنیا کی بادشاہی کی بھی بشارت دے اور دونوں بادشاہیوں کے قواعد و قوانین اور دستور العمل کو اپنی زندگی میں برت کر دکھا دے۔

محمد رسول اللہ صلی اللہ علیہ وآلہ وسلم کا وجود مبارک ایک آفتاب عالم تھا جس سے اونچے پہاڑ، ریتلے میدان، بہتی نہریں، سرسبز کھیت، اپنی اپنی صلاحیت اور استعداد کے مطابق تابش اور نور حاصل کرتے تھے یا ابر باراں تھا، جو پہاڑ اور جنگل، میدان اور کھیت، ریگستان اور باغ ہر جگہ برستا تھا اور ہر ککڑا اپنی اپنی استعداد کے مطابق سیراب ہو رہا تھا، قسم قسم کے درخت اور رنگارنگ پھول اور پتے جم رہے تھے اور آگ رہے تھے۔

بادشاہ ہو یا گدا، امیر ہو یا غریب، حاکم ہو یا محکوم، قاضی ہو یا گواہ، افسر ہو یا سپاہی، استاد ہو یا شاگرد، عابد و زاہد ہو یا کاروباری، غازی ہو یا شہید، توحید کا نور، اخلاص کی رو، قربانی کا ولولہ، خلق کی ہدایت اور راہنمائی کا جذبہ اور پالآخر ہر کام میں خدا کی رضا طلبی کا جوش ہر ایک کے اندر کام کر رہا تھا۔ وہ جو کچھ بھی ہو، جہاں بھی ہو، یہ فیضان حق سب میں یکساں اور برابر تھا۔ راستوں، رنگوں اور مذاقوں کا اختلاف تھا مگر خدا ایک تھا، قرآن ایک تھا، رسول ایک تھا اور قبلہ ایک تھا۔ ہر رنگ، ہر راستہ اور ہر کام سے مقصود دنیا کی درستی، خلق کی ہمدردی، خدا کے نام کی اونچائی اور حق کی ترقی تھی اور ان کے سوا کوئی چیز ان کے پیش نظر نہ تھی۔

یہ دنیا انسانی مزاجوں اور انسانی صلاحیتوں اور استعدادوں کے اختلاف کا نام ہے تو یقین کرو کہ محمد رسول اللہ صلی اللہ علیہ وآلہ وسلم کی جامع شخصیت کے سوا اس کا کوئی آخری اور دائمی اور عالم گیر راہنما نہیں ہو سکتا۔ اس لیے اعلان فرمایا کہ:

”اگر تمہیں خدا کی محبت کا دعویٰ ہے، تو آدمیری پیروی کرو، اللہ بھی تم سے محبت کرے گا۔“

(خطبات مدراس)

مشق

- 1- سبق ”اُسوۂ حسنہ“ کی روشنی میں مندرجہ ذیل جملے مکمل کریں:
- i- اسلام میں دو چیزیں ہیں، کتاب اور.....
- ii- مسلمان کی کامیابی اور تکمیل روحانی کے لیے جو چیز ہے وہ..... ہے۔
- iii- اس دُنیا کی بنیاد..... عمل پر ہے۔
- iv- اسلام تمام انسانوں کو سنت نبوی صلی اللہ علیہ وآلہ وسلم کے..... کی دعوت دیتا ہے۔
- v- ہمیں عملی ہدایت اور مثال کی ضرورت ہے جو صرف..... کی سوانح میں مل سکتی ہے۔
- vi- ہدایت کا چراغ اور راہنمائی کا نور..... کی جامعیت کبریٰ کے خزانے میں ہر وقت اور ہر دم مل سکتا ہے۔
- vii- محمد رسول اللہ صلی اللہ علیہ وآلہ وسلم کا وجود مبارک ایک آفتاب..... تھا۔
- viii- یہ فیضان حق سب میں..... اور برابر تھا۔

2- سبق ”اسوۂ حسنہ“ کو مد نظر رکھتے ہوئے درج ذیل سوالات کے درست جواب کے شروع میں (✓) لگائیں۔

i- خدا کی محبت کا اہل اور اس کے پیار کا مستحق بننے کے لیے اسلام نے:

- ا۔ احکام الہی سب کے سامنے رکھ دیے ہیں۔
 ب۔ انبیاء کی حیات سب کے سامنے رکھ دی ہے۔
 ج۔ اپنے پیغمبرؐ کا عملی مجسمہ سب کے سامنے رکھ دیا ہے۔
 د۔ خلفائے راشدین کا اسوہ سب کے سامنے رکھ دیا ہے۔
- ii- ایک مسلمان کی کامیابی اور تکمیل روحانی کے لیے جو چیز ہے:

- ا۔ وہ سنت نبویؐ ہے
 ب۔ وہ اسوۂ اسلاف ہے
 ج۔ وہ اسوۂ صحابہؓ ہے
 د۔ وہ اسوۂ انبیاءؑ ہے
- iii- اس دنیا کی بنیاد ہے:

- ا۔ اختلافِ عمل پر
 ب۔ تعاونِ عمل پر
 ج۔ اجتماعی عمل پر
 د۔ ذاتی عمل پر
- iv- مکہ کے تاجراور بحرین کے خزینہ دار کی تقلید کرواگر:

- ا۔ غریب ہوتو
 ب۔ دولت مند ہوتو
 ج۔ جوان ہوتو
 د۔ سفری کاروبار میں ہوتو
- v- فاتحِ مکہ کا نظارہ کرواگر تم:

- ا۔ دشمنوں اور مخالفوں کو شکست دے چکے ہو۔
 ب۔ دشمنوں اور مخالفوں کو کم زور بنا چکے ہو۔
 ج۔ دشمنوں اور مخالفوں کو مطیع بنا چکے ہو۔
 د۔ دشمنوں کو زیر اور مخالفوں کو کم زور بنا چکے ہو۔
- 3- سبق اسوۂ حسنہ کو مد نظر رکھ کر کالم الف کے اندراج کا ربط کالم ب سے قائم کریں اور جواب کالم ج میں لکھیں:

| کالم الف | کالم ب | کالم ج |
|----------------|--------------|--------|
| سنت | خانہ کعبہ | |
| محصور | مسجد | |
| حجرِ اسود | صفہ | |
| استاد اور معلم | شعب ابی طالب | |
| واعظ | راستہ | |

4- مندرجہ ذیل سوالات کے مختصر جواب سبق کے متن کے مطابق تحریر کریں جو زیادہ سے زیادہ تین سطروں پر مشتمل ہوں۔

- i- سنتِ نبویؐ سے کیا مراد ہے؟
 ii- کتاب سے کیا مراد ہے؟
 iii- خدا کی محبت کا اہل کیسے بنا جاسکتا ہے؟

iv- اسلام تمام انسانوں کو کس کی اتباع کی دعوت دیتا ہے؟

v- حضور صلی اللہ علیہ وآلہ وسلم کی سیرت طیبہ کن کے لیے ہدایات کا نمونہ اور نجات کا ذریعہ ہے؟

5- درج ذیل اقتباسات کی تشریح سیاق و سباق کے حوالے سے کریں:

”محمد رسول اللہ صلی اللہ علیہ وآلہ وسلم کا وجود مبارک۔۔۔۔۔ جم رہے تھے اور اُگ رہے تھے۔“

”بادشاہ ہو یا گدا۔۔۔۔۔ پیش نظر نہ تھی“

6- مولانا شبلی نعمانیؒ اور سید سلیمان ندویؒ کی مرتب شدہ سیرت النبیؐ کا مطالعہ کریں اور حضور اکرم صلی اللہ علیہ وآلہ وسلم کی

امانت و دیانت کا ایک واقعہ اپنے الفاظ میں لکھیں۔

امتحانی نقطہ نگاہ سے عبارت کی تشریح کا سوال تین اجزا کا حامل ہوتا ہے: حوالہ متن، سیاق و سباق اور تشریح۔ جواب دیتے ہوئے

تینوں اجزا میں مندرجہ ذیل طریقہ اختیار کیا جائے۔

حوالہ متن:

اقتباس کے بارے میں بتایا جائے کہ وہ کس سبق کا حصہ ہے اور سبق کے مصنف کا نام کیا ہے۔

سیاق و سباق:

سیاق و سباق دو طرح کے ہوتے ہیں۔ ایک مثالی، دوسرا اجمالی۔ وہ سیاق و سباق مثالی ہے، جو اقتباس کا موقع و محل بتائے یعنی

اقتباس سے پہلے اور بعد کے مقامات کا ذکر کرے۔ ایسا مثالی سیاق و سباق اس وقت آسانی سے لکھا جاسکتا ہے، جب اقتباس ایسے سبق

میں سے لیا گیا ہو جس میں کہانی کا عنصر موجود ہو۔ دوسرا اجمالی سیاق و سباق ہے جو اقتباس سے متعلقہ سبق کے اہم نکات کو بالترتیب مختصراً

بیان کر دے۔ اجمالی سیاق و سباق ان اسباق کی ضرورت بن جاتا ہے جن میں کہانی کا عنصر نہ پایا جاتا ہو۔ لیکن یہ بات پیش نظر رہے کہ

انٹر کے امتحان میں ہر دو قسم کے سیاق و سباق کی طوالت آٹھ سے بارہ سطور کے درمیان رہنی چاہیے۔

تشریح:

عبارات کی تشریح کا مقصد طلبہ کی اس صلاحیت کو جانچنا ہے کہ وہ عبارات کی تفہیم اور وضاحت کی کس قدر اہلیت رکھتے ہیں اور

مطالب عبارت کو اپنے الفاظ میں کس قدر خوبی سے سمجھا سکتے ہیں۔ طلبہ کو چاہیے کہ وہ مشکل الفاظ و تراکیب کے معانی اور متبادل

لکھیں پھر متعلقہ عبارت میں پیش کیے گئے خیالات اور مثالیں (اگر ہوں) کی وضاحت ترتیب وار کر دیں۔ ایسا کرتے ہوئے تشریح

عموماً اصل عبارت سے تین گنا ہو جانی چاہیے لیکن تشریح کرتے ہوئے سبق کی حدود میں رہنا بہر حال ضروری ہے۔

اپنی مدد آپ

خدا اُن کی مدد کرتا ہے جو آپ اپنی مدد کرتے ہیں۔

یہ ایک نہایت عمدہ اور آزمودہ مقولہ ہے۔ اس چھوٹے سے فقرے میں انسانوں کا اور قوموں کا اور نسلوں کا تجربہ جمع ہے۔ ایک شخص میں اپنی مدد کرنے کا جوش اس کی سچی ترقی کی بنیاد ہے اور جبکہ یہ جوش بہت سے شخصوں میں پایا جاوے تو وہ قومی ترقی اور قومی طاقت اور قومی مضبوطی کی جڑ ہے۔ جبکہ کسی شخص کے لیے یا کسی گروہ کے لیے کوئی دوسرا کچھ کرتا ہے تو اس شخص میں سے یا اس گروہ میں سے وہ جوش اپنی آپ مدد کرنے کا کم ہو جاتا ہے اور ضرورت اپنی آپ مدد کرنے کی اس کے دل سے مٹتی جاتی ہے اور اسی کے ساتھ غیرت جو ایک نہایت عمدہ قوت انسان میں ہے اور اسی کے ساتھ عزت جو اصلی چمک دمک انسان کی ہے از خود جاتی رہتی ہے اور جبکہ ایک قوم کی قوم کا یہ حال ہو تو وہ ساری قوم دوسری قوموں کی آنکھ میں ذلیل اور بے عزت ہو جاتی ہے۔

یہ ایک نیچر کا قاعدہ ہے کہ جیسا مجموعہ قوم کی چال چلن کا ہوتا ہے۔ یعنی اسی کے موافق اس کے قانون اور اسی کے مناسب حال گورنمنٹ ہوتی ہے۔ جس طرح کہ پانی خود اپنی پنسال میں آجاتا ہے، اسی طرح عمدہ رعایا پر عمدہ حکومت ہوتی ہے اور جاہل و خراب و نارتبیت یافتہ رعایا پر ویسی ہی اگھڑ حکومت کرنی پڑتی ہے۔

تمام تجربوں سے ثابت ہوا ہے کہ کسی ملک کی خوبی و عمدگی اور قدر و منزلت بہ نسبت وہاں کی گورنمنٹ کے عمدہ ہونے کے زیادہ تر اس ملک کی رعایا کے چال چلن، اخلاق و عادت، تہذیب و شائستگی پر منحصر ہے، کیونکہ قوم شخصی حالتوں کا مجموعہ ہے اور ایک قوم کی تہذیب و درحقیقت ان مرد و عورت و بچوں کی شخصی ترقی ہے، جن سے وہ قوم بنی ہے۔

قومی ترقی مجموعہ ہے، شخصی محنت، شخصی عزت، شخصی ایمانداری، شخصی ہمدردی کا۔ اسی طرح قومی منزل مجموعہ ہے شخصی سستی، شخصی بے عزتی، شخصی بے ایمانی، شخصی خود غرضی کا اور شخصی برائیوں کا۔ نا تہذیبی و بد چلنی جو اخلاقی و تمدنی یا باہنی معاشرت کی بدیوں میں شمار ہوتی ہے، درحقیقت وہ خود اسی شخص کی آوارہ زندگی کا نتیجہ ہے۔ اگر ہم چاہیں کہ بیرونی کوشش سے ان برائیوں کو جڑ سے اکھاڑ ڈالیں اور نیست و نابود کر دیں، تو یہ برائیاں کسی اور نئی صورت میں اس سے بھی زیادہ زور شور سے پیدا ہو جاویں گی۔ جب تک شخصی زندگی اور شخصی چال چلن کی حالتوں کو ترقی نہ کی جاوے۔

اے میرے عزیز ہم وطنو! اگر یہ رائے صحیح ہے تو اس کا یہ نتیجہ ہے کہ قوم کی سچی ہمدردی اور سچی خیر خواہی کرو۔ غور کرو کہ تمہاری قوم کی شخصی زندگی اور شخصی چال چلن کس طرح پر عمدہ ہو تاکہ تم بھی ایک معزز قوم ہو۔ کیا جو طریقہ تعلیم و تربیت کا، بات چیت کا وضع و لباس کا، سیرسپاٹے کا، شغل اشغال کا، تمہاری اولاد کے لیے ہے، اس سے ان کی شخصی چال چلن، اخلاق و عادات، نیکی و سچائی میں ترقی ہو سکتی

ہے؟ حاشا وکلا۔

جبکہ ہر شخص اور کل قوم خود اپنی اندرونی حالتوں سے آپ اپنی اصلاح کر سکتی ہے تو اس بات کی امید پر بیٹھے رہنا کہ بیرونی زور انسان کی یا قوم کی اصلاح و ترقی کرے کس قدر افسوس بلکہ نادانی کی بات ہے۔ وہ شخص درحقیقت غلام نہیں ہے جس کو ایک خدا ناس نے جو اس کا ظالم آقا کہلایا جاتا ہے خرید لیا ہے یا ایک ظالم اور خود مختار بادشاہ یا گورنمنٹ کی رعیت ہے بلکہ درحقیقت وہ شخص اصلی غلام ہے جو بد اخلاقی، خود غرضی، جہالت اور شرارت کا مطیع اور اپنی خود غرضی کی غلامی میں مبتلا اور قومی ہمدردی سے بے پروا ہے۔ وہ قوم میں جو اس طرح دل میں غلام ہیں وہ بیرونی زوروں سے، یعنی عمدہ گورنمنٹ یا عمدہ قومی انتظام سے آزاد نہیں ہو سکتیں جب تک کہ غلامی کی یہ دلی حالت دور نہ ہو۔ اصل یہ ہے کہ جب تک انسانوں میں یہ خیال ہے کہ ہماری اصلاح و ترقی گورنمنٹ پر یا قوم کے عمدہ انتظام پر منحصر ہے، اس وقت تک کوئی مستقل اور برتاؤ میں آنے کے قابل نتیجہ اصلاح و ترقی کا قوم میں پیدا نہیں ہو سکتا۔ گو کسی ہی عمدہ تبدیلیاں گورنمنٹ یا انتظام میں کی جاویں، وہ تبدیلیاں فائوس خیال سے کچھ زیادہ رتبہ نہیں رکھتیں، جس میں طرح طرح کی تصویریں پھرتی ہوئی دکھائی دیتی ہیں، مگر جب دیکھو تو کچھ بھی نہیں۔

انسان کی قومی ترقی کی نسبت ہم لوگوں کے یہ خیال ہیں کہ کوئی خضر ملے، گورنمنٹ فیاض ہو اور ہمارے سب کام کر دے۔ اس کے یہ معنی ہیں کہ ہر چیز ہمارے لیے کی جاوے اور ہم خود نہ کریں۔ یہ ایسا مسئلہ ہے کہ اگر اس کو ہادی اور رہنما بنایا جاوے تو تمام قوم کی دلی آزادی کو برباد کر دے اور آدمیوں کو انسان پرست بنا دے۔ حقیقت میں ایسا ہونا قوت کی پرستش ہے اور اس کے نتائج انسان کو ایسا ہی حقیر بنا دیتے ہیں جیسے کہ صرف دولت کی پرستش سے انسان حقیر و ذلیل ہو جاتا ہے۔

بڑا سچا مسئلہ اور نہایت مضبوط جس سے زیادہ دنیا کی معزز قوموں نے عزت پائی ہے وہ اپنی آپ مدد کرنا ہے۔ جس وقت لوگ اس کو اچھی طرح سمجھیں گے اور کام میں لاویں گے تو پھر خضر کو ڈھونڈنا بھول جاویں گے۔ اوروں پر بھروسے اور اپنی مدد آپ، یہ دونوں اصول ایک دوسرے کے بالکل مخالف ہیں۔ پچھلا انسان کی بدیوں کو برباد کرتا ہے اور پہلا خود انسان کو۔

قومی انتظام یا عمدہ قوانین کے اجرا کی خواہش، یہ بھی ایک قدیمی غلط خیال ہے۔ سچا اصول وہ ہے جو ولیم ڈراگن نے ڈبلن کی نمائش گاہ دستکاری میں کہا تھا جو ایک بڑا خیر خواہ آئر لینڈ کا تھا۔

اس نے کہا کہ ”جس وقت میں آزادی کا لفظ سنتا ہوں، اسی وقت مجھ کو میرا ملک اور میرے شہر کے باشندے یاد آتے ہیں۔ ہم اپنی آزادی کے لیے بہت سی باتیں سنتے آئے ہیں، مگر میرے دل میں بہت بڑا مضبوط یقین ہے کہ ہماری محنت، ہماری آزادی ہمارے اوپر منحصر ہے۔ میں یقین کرتا ہوں کہ اگر ہم محنت کیے جاویں اور اپنی قوتوں کو ٹھیک طور پر استعمال کریں تو اس سے زیادہ ہم کو کوئی موقع یا آئندہ کی قوی توقع اپنی بہتری کے لیے نہیں ہے۔ استقلال اور محنت کامیابی کا بڑا ذریعہ ہے۔ اگر ہم ایک دلی ولولے اور محنت سے کام کیے جائیں گے تو مجھے پورا یقین ہے کہ تھوڑے زمانے میں ہماری حالت بھی ایک عمدہ قوم کی مانند آرام و خوشی و آزادی کی ہو جاوے گی۔“

انسان کی اگلی پشتوں کے حالات پر خیال کرنے سے معلوم ہوتا ہے کہ انسان کی موجودہ حالت انسانوں کے نسل در نسل کے کاموں

سے حاصل ہوئی ہے۔ مخنی اور مستقل مزاج محنت کرنے والوں، زمین کے جوتنے والوں، کانوں کے کھودنے والوں، نئی نئی باتوں کے ایجاد کرنے والوں، مخنی باتوں کو ڈھونڈ کر نکالنے والوں، آلات جراثیم سے کام لینے والوں اور ہر قسم کے پیشہ کرنے والوں، ہنرمندوں، شاعروں، حکیموں، فیلسوفوں، ملکی منتظموں نے انسان کو موجودہ ترقی کی حالت پر پہنچانے میں بڑی مدد دی ہے۔ ایک نسل نے دوسری نسل کی محنت پر عمارت بنائی ہے اور اس کو ایک اعلیٰ درجے پر پہنچایا ہے۔ ان عمدہ کاریوں سے جو تہذیب و شائستگی کی عمارت کے معمار ہیں، لگاتار ایک دوسرے کے بعد ہونے سے محنت اور علم و ہنر میں جو ایک بے ترتیبی کی حالت میں تھی ایک ترتیب پیدا ہوئی ہے۔ رفتہ رفتہ نیچر کی گردش نے موجودہ نسل کو اس زرخیز اور بے بہا جائیداد کا وارث کیا ہے جو ہمارے پُرکھوں کی ہوشیاری اور محنت سے مہیا ہوئی تھی اور وہ جائیداد ہم کو اس لیے نہیں دی گئی ہے کہ ہم صرف مثل مار سر سنج اس کی حفاظت ہی کیا کریں۔ بلکہ ہم کو اس لیے دی گئی ہے کہ اس کو ترقی دیں اور ترقی یافتہ حالت میں آئندہ نسلوں کے لیے چھوڑ جاویں۔ مگر افسوس صد ہزار افسوس کہ ہماری قوم نے ان پُرکھوں کی چھوڑی ہوئی جائیداد کو بھی گرا دیا۔

ایک نہایت عاجز و مسکین غریب آدمی جو اپنے ساتھیوں کو محنت اور پرہیزگاری اور بے لگاؤ ایمانداری کی نظیر دکھاتا ہے، اس شخص کا اس کے زمانہ میں اور آئندہ زمانے میں اس کے ملک، اس کی قوم کی بھلائی پر بہت بڑا اثر پیدا ہوتا ہے کیونکہ اس کی زندگی کا طریقہ اور چال چلن کو معلوم نہیں ہوتا مگر اور شخصوں کی زندگی میں خفیہ خفیہ پھیل جاتا ہے اور آئندہ کی نسل کے لیے ایک عمدہ نظیر بن جاتا ہے۔ ہر روز کے تجربے سے یہ بات معلوم ہوتی ہے کہ شخصی چال چلن میں یہ قوت ہے کہ دوسرے کی زندگی اور برتاؤ اور چال چلن پر نہایت قوی اثر پیدا کرتا ہے اور حقیقت میں یہی ایک نہایت عمدہ عملی تعلیم ہے۔

یہ علم وہ علم ہے، جو انسان کو انسان بناتا ہے۔ اسی علم سے عمل، چال چلن، تعلیم نفسی، نفس کشی، شخصی خوبی، قومی مضبوطی، قومی عزت حاصل ہوتی ہے۔ یہی علم وہ علم ہے کہ جو انسان کو اپنے فرائض ادا کرنے اور دوسروں کے حقوق محفوظ رکھنے اور زندگی کے کاروبار کرنے اور اپنی عاقبت کے سنوارنے کے لائق بنا دیتا ہے۔ اس تعلیم کو آدمی صرف کتابوں سے نہیں سیکھ سکتا اور نہ یہ تعلیم کسی درجے کی علمی تحصیل سے حاصل ہوتی ہے۔ مشاہدہ آدمی کی زندگی کو درست اور اس کے علم کو باعمل، یعنی اس کے برتاؤ میں کر دیتا ہے۔ علم کے بہ نسبت عمل اور سوانح عمری کی بہ نسبت عمدہ چال چلن آدمی کو زیادہ تر معزز اور قابل ادب بناتا ہے۔

(مقالات سرسید جلد پنجم)

مشق

- 1- ”اپنی مدد آپ“ کو مد نظر رکھتے ہوئے درج ذیل سوالات کے مختصر جواب تحریر کریں جو تین تین سطور سے زیادہ نہ ہوں۔
 - i- وہ کون سا آزمودہ مقولہ ہے جس میں انسانوں اور قوموں کا تجربہ جمع ہے؟
 - ii- سرسید کے خیال میں کون سی قوم ذلیل و بے عزت ہو جاتی ہے؟
 - iii- نیچر کا قاعدہ کیا ہے؟

- iv- قومی ترقی کن خوبیوں کا مجموعہ ہے؟
- v- قومی تنزلی کن برائیوں کا مجموعہ ہے؟
- vi- بیرونی کوشش سے برائیوں کو ختم کرنے کا کیا نتیجہ نکلتا ہے؟
- vii- سرسید کے خیال میں اصلی غلام کون ہے؟
- viii- دنیا کی معزز قوموں نے کس خوبی کی وجہ سے عزت پائی؟
- ix- ولیم ڈراگن کے اصول کا مفہوم بیان کیجیے۔
- x- کون سی خوبی آدمی کو معزز اور قابل ادب بناتی ہے؟
- 2- ”اپنی مدد آپ“ کے متن کو مد نظر رکھتے ہوئے درج ذیل سوالات کے درست جواب کے شروع میں (✓) کا نشان لگائیں۔
- i- ”خدا ان کی مدد کرتا ہے جو آپ اپنی مدد کرتے ہیں“ یہ ایک نہایت عمدہ اور آزمودہ:
- (الف) کہاوت ہے (ب) مقولہ ہے
- (ج) ضرب المثل ہے (د) محاورہ ہے
- ii- ایک شخص میں اپنی مدد کرنے کا جوش اس کی سچی
- (الف) تنزلی کی بنیاد ہے۔ (ب) شہرت کی بنیاد ہے۔
- (ج) عزت کی بنیاد ہے۔ (د) ترقی کی بنیاد ہے۔
- 3- سبق ”اپنی مدد آپ“ کو پیش نظر رکھتے ہوئے درج ذیل جملے مکمل کریں۔
- i- خدا ان کی مدد کرتا ہے جو..... مدد کرتے ہیں۔
- ii- جس طرح پانی خود..... میں آجاتا ہے۔
- iii- قوم شخصی..... کا مجموعہ ہے۔
- iv- قوم کی سچی..... کرو۔
- v- ہم لوگوں کے یہ خیال ہیں کہ..... ملے۔
- 4- ”اپنی مدد آپ“ کا مرکزی خیال لکھیں جو دو جملوں سے زیادہ نہ ہو۔
- 5- سرسید کے مضمون ”اپنی مدد آپ“ کا خلاصہ لکھیں۔
- 6- سیاق و سباق کے حوالے سے درج ذیل اقتباس کی تشریح لکھیے۔
- تمام تجربوں سے ثابت ہوا ہے..... حالتوں کو ترقی نہ کی جاوے۔

سرسید کے اخلاق و خصائل

دوستوں اور مہمانوں سے ان کا دسترخوان بہت کم خالی ہوتا تھا۔ جس دن کوئی مہمان نہ ہوتا وہ کھانا کھاتے وقت بشاش نہ ہوتے تھے اور جس دن زیادہ مہمان ہوتے اس دن ان کے گھر عید ہوتی تھی۔ کھانوں میں زیادہ تر تعدد اور تلؤن نہیں ہوتا تھا مگر کھانا عموماً عمدہ ہوتا تھا۔ اگر کسی موقع پر کھانا عمدہ نہیں ملتا تھا تو جیسا مل جاتا تھا خوشی سے، بغیر ناک منہ چڑھائے سیر ہو کر کھا لیتے تھے۔ فصل کی ترکاریاں اور فواکہ خصوصاً آم اور خر بوزے نہایت مرغوب تھے۔ سنا ہے کہ پہلے خوراک زیادہ تھی مگر بڑھاپے میں بہت گھٹ گئی تھی، البتہ بعد کھانا کھانے کے کوئی پاؤ پاؤ سیر دودھ دونوں وقت بلا ناغہ پی لیتے تھے۔

ظرافت اور خوش طبعی ان کی جہت میں داخل تھی مگر جس طرح ان کی اور باتوں میں بناوٹ نہ تھی اسی طرح ظرافت اور خوش طبعی میں مطلق تصنع نہ تھا۔ تحریر میں، تقریر میں، بات چیت میں جو لطف یا شوخی ان کو سوجھ جاتی تھی اگرچہ کیسی ہی شرم و حجاب کی بات ہو ان سے ضبط نہ ہو سکتی تھی مگر ہر ایک امر کے بیان کرنے کا خدا نے ایسا سلیقہ دیا تھا کہ کوئی بات تہذیب کی حد سے متجاوز نہ ہونے پاتی تھی۔

مطالعہ کی عادت ابتدا سے ان کی رفیق کار رہی۔ سرسید کا مطالعہ نہ صرف دل بہلانے یا عبارت کا لطف اٹھانے کے لیے ہوتا تھا اور نہ کتاب دانی کی غرض سے جیسا کہ مدرس اور طلبہ کتاب کے ایک ایک لفظ اور جملے اور تراکیب پر غائر نظر کرتے ہیں بلکہ ان کا مطلب صرف مصنف کے خیالات سے اطلاع حاصل کرنا ہوتا تھا۔ جو بات کتاب میں ان کے کام کی ہوتی تھی اس پر پنسل سے نشان کر دیتے تھے اور اگر کوئی مضمون کسی اخبار میں کام کا ہوتا تھا اس ورق کو الگ کر کے اپنے اخبار کی فائل میں جو ہر وقت سامنے رکھا رہتا تھا چسپاں کر دیتے تھے۔

خطوں کا جواب دینے میں وہ نہایت فیاض تھے۔ جو خط پانی پت سے علی گڑھ بھیجا جاتا ہے اگر وہاں پہنچتے ہی اس کا جواب لکھا جائے تو تیسرے دن وہاں سے جواب آ جاتا ہے۔ مجھے یاد نہیں پڑتا کہ میرے خط کا جواب چوتھے دن آیا ہو یا بالکل نہ آیا ہو۔ جب کہ ان کا برتاؤ ہم لوگوں کے ساتھ یہ تھا تو دیکھنا چاہیے کہ اپنے خاص دوستوں اور ہم سروں اور ہم رتبہ لوگوں کے ساتھ کیسا ہوگا۔

محنت اور جفاکشی کی قابلیت بھی سرسید کے خاص اوصاف میں سے تھی۔ قطع نظر اس کے کہ ابتدا سے ان کو کام کرنے کی عادت رہی ان کے قومی میں فطرتاً مشکلات کے برداشت کرنے اور کسی کام سے ہمت نہ ہارنے کی لیاقت اور استعداد رکھی گئی تھی اور ظاہراً ان کی غیر معمولی ذہانت بھی ان کے دائمی غور و فکر اور دماغی محنت کا نتیجہ تھی کیونکہ بچپن میں جیسا کہ خود سرسید کے بیان سے معلوم ہوا ہے وہ باعتبار ذہانت و وجودت کے اپنے ہم چشموں میں کچھ زیادہ امتیاز نہ رکھتے تھے مگر چونکہ انھوں نے اپنے تمام قومی سے جو خدا تعالیٰ نے ان کے نفس میں ودیعت کیے تھے پورا پورا کام لیا تھا اور اس لیے ان کے ذہن و حافظہ اور عقل سب کو جلا ہو گئی تھی۔

ولایت میں خطبات احمدیہ کے لکھنے میں انھوں نے ڈیڑھ برس برابر ایسی محنت شاقہ کی جس سے آخر کار ان کے پاؤں میں ایک مرض پیدا ہو گیا جو اخیر دم تک زائل نہیں ہوا۔ جس زمانے میں سائینٹیفک سوسائٹی کا مکان بنوار ہے تھے سخت گرمی کا موسم تھا۔ شام تک لو چلتی تھی اور پکھری سے آکر خس کی ٹٹی اور پنکھا چھوڑ کر سیدھے سوسائٹی پہنچتے تھے اور عصر اور مغرب کی نمازیں وہیں پڑھتے تھے۔

وہ ہمیشہ جب کام سے خالی ہوتے تھے ہنسی دل لگی اور دوستوں کی صحبت سے اپنے دل کو خوش کرتے تھے۔ بچوں سے، بوڑھوں سے، جوانوں سے، دوستوں سے، ملازموں سے، ہنسی اور مہل کیے بغیر نہ رہ سکتے تھے۔ یہی زندہ دلی تھی جو ان سے سخت محنت کراتی تھی اور تنکان اور ماندگی اور ملال و کلال کو کبھی پاس نہ آنے دیتی تھی۔ بعض اوقات ان کے ماتحت یا ملازم جن سے بے تکلفی تھی ان کو ایسا جواب دیتے تھے جس سے انھیں شرمندہ ہونا چاہیے تھا مگر وہ کبھی برا نہ مانتے تھے بلکہ خوب تہقیر لگاتے تھے اور خوش ہوتے تھے۔ غرضیکہ سرسید نے بنا بمقدور کبھی رنج و غم کو پاس نہیں آنے دیا۔ بیرون جات میں، آبادی میں، جنگل میں، جہاں کہیں ہوئے انھوں نے اپنی خوشی اور دل لگی کا کچھ سامان ضرور مہیا کر لیا۔ وہ اپنی باتوں سے نہ صرف بڑوں کو بلکہ بچوں کو بھی تسخیر کر لیتے تھے، یہاں تک کہ جو وحشت بچوں کو بڑے بوڑھوں کی صحبت سے ہوتی تھی وہ ان میں باقی نہ رہتی تھی۔

راست بازی اور وہ تمام اوصاف جو ایک راست باز آدمی میں ہونے ضروری ہیں، جیسے صدق، مؤدت، ہمت، دلیری اور آزادی وغیرہ اس شخص کی خصوصیات میں سے تھے۔ اس شخص نے اگرچہ پوچھیے تو اپنی آزادانہ تحریروں سے اردو لٹریچر میں آزادی اور سچائی کی بنیاد ڈال دی۔ اس نے لوگوں کو مجبور کیا کہ سچ بات کہنے میں کسی کی طعن و ملامت سے نہ ڈریں۔ جو بات اس کو حق معلوم ہوئی، اس کے کہنے میں کبھی اس بات کا خیال نہیں کیا کہ دنیا میں کوئی دوسرا شخص بھی اس بات میں اس کے ساتھ اتفاق کرنے والا ہے یا نہیں۔ سرسید کو کوئی بات اس سے زیادہ شاق نہیں گزرتی تھی کہ ان پر راست بازی کے خلاف کوئی الزام لگایا جائے کہ یہ شخص فی الواقع راست بازی کو اپنا دین و ایمان سمجھتا تھا۔ سرسید جیسے خود راست باز تھے اسی طرح راست بازوں کی دل سے قدر کرتے تھے۔ دوسرے محبت اور التفات کا مادہ سرسید میں معمولی آدمیوں سے بہت زیادہ تھا اور اسی لیے ان کے تمام تعلقات میں محبت کا ظہور بدرجہ غایت پایا جاتا ہے۔

سرسید کو ہمیشہ اپنے کنبے کے ساتھ حد سے زیادہ لگاؤ رہا ہے۔ بھائی کی موت کا صدمہ ان کو بیس برس نہیں بھولا۔ نہ ہے کہ ان کے عزیزان کے سامنے بھائی کا ذکر اس لیے نہیں کرتے ہیں کہ ان کا داغ تازہ ہو جائے گا۔ بہت مدت کے بعد ان کی بھتیجی کے منہ سے باپ کا کچھ ذکر نکل گیا تھا۔ سرسید کی حالت ایسی متغیر ہو گئی کہ گویا آج ہی بھائی کا انتقال ہوا ہے۔ اپنی والدہ کے ساتھ جیسی ان کو دوا بستگی تھی ایسی بہت ہی کم سنی گئی ہے اور جیسی کہ وہ جوانی میں اطاعت و فرمانبرداری کرتے تھے اور ان کے غصے اور خفگی کو برداشت کرتے تھے، اس طرح بچے بھی اپنے ماں باپ کا کہا نہیں مانتے۔

اپنے وطن کے ساتھ ہر شخص کو عموماً الفت و موانست ہوتی ہے۔ مگر سرسید کی محبت اپنے وطن کے ساتھ عجیب طرح کی تھی۔ گو بظاہر سرسید نے دلی ہمیشہ کے لیے چھوڑ دی تھی۔ ان کے آریٹھلوں میں یا اسپتروں اور لیکچروں میں یا پرائیویٹ خطوں میں جہاں کہیں دلی کا ذکر آ گیا ہے ان کا دل اُٹدے بغیر نہیں رہا۔ اگر غور کر کے دیکھا جائے تو سرسید کے دل میں قوم کی بھلائی کا خیال اور قومی ہمدردی کا جوش

زیادہ تر دلی ہی کی تباہی اور بربادی نے پیدا کیا۔ سرسید جیسے ذکی الحس آدمی کے لیے یہ انقلاب ایک تازیانہ تھا۔ دلی کا سنا نادیکھ کر ایسی چوٹ ان کے دل پر لگی جو رفتہ رفتہ اور آخر کار ناسور بن گئی۔

جو برتاؤ سرسید کا دوستوں کے ساتھ تھا وہ اس زمانے کے دوستوں سے بہت نرالا تھا۔ جہاں تک ان کا حال دیکھا گیا، ان کی خوشی بلکہ ان کی زندگی کا مدار صرف دو چیزوں پر معلوم ہوتا تھا۔ کام اور دوستوں کی ملاقات سے ان کو شاید ہی کبھی ایسی خوشی ہوتی ہو جیسے اپنے خالص اور مخلص دوستوں سے مل کر ہوتی تھی۔ وہ فی الواقع دوستوں کو زندگی کا ایک عنصر سمجھتے تھے۔

نواب محسن الملک نے ایک موقع پر سرسید کا ذکر خیر کرتے وقت کہا کہ میں نے کسی شخص کی ذات میں اس قدر خوبیاں جمع نہیں دیکھیں۔ میری ان سے پہلی ملاقات ۱۸۶۱ء میں ہوئی تھی۔ اس وقت سے آج تک ایک بات بھی ان میں ایسی نہیں دیکھی جس کو بُرا کہہ سکوں۔ اس شخص کی سچی محبت اور وفاداری دنیا میں کہیں نہیں دیکھی۔ البتہ کتابوں میں بہت کچھ لکھا دیکھا ہے۔ یہی وجہ ہے کہ نہ بھائی سے اس قدر ہو سکی ہے اور نہ باپ سے جیسی کہ اس شخص کی محبت خدا نے ڈال دی ہے۔ ان کا قول تھا کہ دوستی کے آگے رشتہ و قرابت کی کچھ حقیقت نہیں۔

اس جبلی مہر و محبت کا منتقضا تھا کہ وہ اپنے رفیقوں اور نوکروں اور لگے بندھوں کو تا بمقدور عمر بھر اپنے ساتھ نباہنا چاہتے تھے۔ جس شخص کے قدم ان کے ہاں جم گئے پھر نہ وہ اس کو اپنے پاس سے جدا کرنا چاہتے تھے اور نہ وہ ان سے جدا ہونا چاہتا تھا۔ اول تو وہ کسی کی شکایت سنتے نہ تھے اور اگر کوئی کسی ملازم کی کوئی شکایت کرتا تھا تو اس کا کچھ اثر نہ ہوتا تھا۔ ان کے ایک قدیم ملازم کی لوگوں نے ان سے بار بار شکایت کی مگر وہ کسی طرح ان کے دل سے نہ اترتا۔ ہمیشہ ان کا معتمد علیہ اور سفر و حضر میں ان کے ہمراہ رہا اور آخر انہیں کی رفاقت میں مر گیا۔

سیر چشتی اور فراخ حوصلگی سرسید کے خاص اوصاف میں سے تھے۔ انہوں نے اپنی کمائی سے نہ کبھی مال جمع کرنے کا ارادہ کیا اور نہ اولاد کے لیے کوئی جائیداد خریدی بلکہ جو کچھ کمایا اس کو یا اپنی ضروری آسائش اور سچی عزت اور نیک نامی کے ذرائع میں صرف کیا یا کنبے کی خبر گیری، مستحقوں کی امداد، اولاد کی تعلیم، ملک اور قوم کی بھلائی اور مذہب کی حمایت میں اٹھایا۔

ابتداء سے ان کا یہ حال رہا کہ جس کام کی لہران کے دل میں اٹھی، اس پر روپیہ صرف کرنے میں انہوں نے کبھی پس و پیش نہیں کیا۔ وہ اپنے کھانے، پہننے کے اخراجات میں تنگی کر سکتے تھے اور کرتے تھے مگر اپنے شوق کے کاموں میں انہوں نے کبھی مضائقہ نہیں کیا۔ جس کتاب کی ان کو تلاش ہوئی اگر وہ بیس گنی قیمت پر بھی ملی تو اس کو لیے بغیر نہیں چھوڑا۔

مستحقوں کی امداد و تنگیری کرنے کی بھی ان کی نسبت بے شمار مثالیں سننے میں آئی ہیں۔ سرسید کی جوانمردی اور فیاضی صرف اسی میں محدود نہ تھی بلکہ ان کی مثال ایک پھل دار درخت کی سی تھی جو اپنے پھل سے، اپنے سائے سے اور اپنی لکڑی سے غرض کہ ہر طرح سے مخلوق کو فائدہ پہنچاتا ہے۔

غریب پیشوروں اور مُردوروں کے ساتھ جو فیاضانہ برتاؤ اس شخص کا تھا اس کا ایک ادنیٰ ثبوت یہ ہے کہ جب سے وہ مستقل طور

علی گڑھ میں مقیم ہوئے مزدوروں کی مزدوری اور گاڑیوں کا کرایہ پہلے کی نسبت عموماً زیادہ ہو گیا۔ وہ ہمیشہ لوگوں کو ان کی توقع اور حوصلے سے بہت زیادہ دیتے تھے اور جہاں کہیں ان کا رہنا ہوا یہ لوگ ان کے نہایت شکر گزار رہے۔

سر سید کے ایک دوست ایک زمانے میں ان کے خانگی اخراجات کا حساب لکھا کرتے تھے۔ ان کا بیان ہے کہ جب مہینہ ختم ہوا میں تمام اخراجات کا مختصر گوشوارہ بنا کر ان کو دکھانے کے لیے لے گیا۔ سر سید نے کہا ”بس مجھے دکھانے کی کوئی ضرورت نہیں۔ یونہی چلنے دو۔ میں دیکھوں گا تو ناحق میرے دل کو صدمہ ہوگا“۔ حق یہ ہے کہ جو شخص رات دن اوروں کی اصلاح و فلاح میں رہے گا وہ اپنے خانگی انتظام کی طرف کیونکر متوجہ ہو سکتا ہے۔

مخالفوں اور دشمنوں کی برائیوں کا تحمل کرنا اور کبھی ان سے انتقام لینے کا ارادہ نہ کرنا یہ بھی سر سید کے اُن اوصاف میں سے تھا جو ان کی ذات کے ساتھ مخصوص تھے۔ اگرچہ سر سید فطرتاً نہایت عالی ظرف اور عالی حوصلہ پیدا ہوئے تھے اور عنفوانِ اغماض ان کی سرشت میں داخل تھا مگر ان کی ابتدائی روک ٹوک اور سن ترتیب سے یہ تمام ملکات ان کی طبیعت میں اور زیادہ راسخ ہو گئے تھے۔ نیک اور عاقل ماں نے بیٹے کے دل میں یہ بات ڈالی تھی کہ سب سے بہتر تو یہ ہے کہ بروں کی برائی سے بالکل درگزر کی جائے اور اگر بدلہ ہی لینے کا خیال ہو تو اس بڑے اور زبردست انتقام لینے والے کے انصاف پر چھوڑ دینا چاہیے۔ اسی نے لڑکپن میں یہ سبق پڑھایا تھا کہ برائی کرنے والوں کے ساتھ برائی کرنا خود اپنے آپ کو ویسا ہی بنانا ہے۔

سر سید کو اس وجہ سے کہ وہ مسلمانوں کی دنیوی ترقی کے لیے کوشش کرتے تھے، امر اسے ملتے تھے، حاکمان وقت سے میل جول رکھتے تھے اور دنیا داروں کی سی زندگی بسر کرتے تھے، کہا جاسکتا تھا کہ وہ دنیا دار ہیں لیکن ان کی حالت پر نظر کرنے سے یہ مشکل ان کو غرنی معنوں میں دنیا دار کہہ سکتے تھے۔

یہ شخص اپنے فرائض کے سوا جن کو وہ اپنے اوپر لازم سمجھتا تھا، درحقیقت کسی چیز سے تعلق نہ رکھتا تھا۔ باوجود وہ قطعی مایوسی کے جو اس کو مسلمانوں کی طرف سے تھی اور جس کو وہ اکثر پرائیویٹ صحبتوں میں نہایت افسوس کے ساتھ ظاہر کرتا تھا اس کی کوششیں آخر دم تک برابر جاری رہیں۔ یہ اسی کی ہمت اور اسی کا حوصلہ تھا جو اس کی ذات پر ختم ہو گیا۔

وہ ان لوگوں میں سے نہ تھا جو لوگوں کو دنیا سے نفرت دلاتے ہیں اور خود مال و دولت جمع کرتے ہیں بلکہ وہ شخص تھا جو ایک امید موہوم پر کہ شاید قوم دنیوی ذلت سے نکلے، اپنا دھن تن من سب قوم پر قربان کر گیا۔

(حیات جاوید)

مشق

- 1- درست جواب کے شروع میں ✓ کا نشان لگائیں۔
- i- ”سر سید کے اخلاق و خصائل“ کے مصنف کا نام کیا ہے؟
- ا۔ مولانا حالی
ب۔ مولانا شبلی نعمانی
ج۔ خواجہ حسن نظامی
د۔ سید عبداللہ
- ii- یہ مضمون کس کتاب سے ماخوذ ہے؟
- ا۔ ”تاریخ ادب اردو“ سے
ب۔ ”مقالات سر سید“ سے
ج۔ ”یادگار غالب“ سے
د۔ ”حیات جاوید“ سے
- iii- سر سید کو کون سا پھل مرغوب تھا؟
- ا۔ سیب
ب۔ انگور
ج۔ آم
د۔ انار
- iv- سر سید کی مرغوب غذا کیا تھی؟
- ا۔ کھیر
ب۔ دال
ج۔ گوشت
د۔ جول جائے
- v- سر سید کھانے کے بعد کیا پیتے تھے؟
- ا۔ چائے
ب۔ کافی
ج۔ دودھ
د۔ کچھ بھی نہیں
- 2- مختصر جواب دیں۔

- i- کیا سر سید خطوں کے جواب باقاعدہ دیتے تھے؟
- ii- کیا سر سید کو مہمانوں کی آمد ناگوار گزرتی تھی؟
- iii- سر سید کی شخصیت کا نمایاں ترین پہلو کیا تھا؟
- iv- سر سید راست بازی کو کیا سمجھتے تھے؟
- v- سر سید کا دوستوں سے برتاؤ کیسا تھا؟
- vi- سر سید کو کون سا پھل پسند تھا؟
- vii- سر سید کھانے کے بعد عموماً کیا پیتے تھے؟
- viii- سر سید نے مطالعے کی عادت کب سے اپنائی؟
- ix- سر سید نے خطبات احمدیہ کتنی مدت میں لکھی؟
- x- کون سی بات سر سید کو سب سے زیادہ ناگوار گزرتی تھی؟

3- متن کو پیش نظر رکھ کر خالی جگہ پر کریں۔

i- سرسید کو اپنے کتبے سے حد سے زیادہ..... تھا۔

ii- سرسید فطرتاً عالی طرف اور..... تھے۔

iii- سرسید اپنی باتوں سے بڑوں بلکہ بچوں کو بھی..... کر لیتے تھے۔

iv- سرسید مذہبی..... سے پاک تھے۔

v- سچ بات کہنے میں کسی کی..... سے نہ ڈریں۔

4- ”سرسید کے اخلاق و خصائل“ کا خلاصہ اپنے الفاظ میں لکھیں۔

5- مندرجہ ذیل اقتباس کی سیاق و سباق کے حوالے سے تشریح کریں۔

دوستوں اور مہمانوں سے ان کا دسترخوان..... بلاناغہ پی لیتے تھے۔

6- مندرجہ ذیل الفاظ و تراکیب کی وضاحت کریں۔

بشاش۔ خوش طبعی۔ شرم و حجاب۔ فیاض۔ رنج و غم۔

7- مندرجہ ذیل الفاظ پر اعراب لگا کر ان کا درست تلفظ واضح کریں:-

خصائل۔ جبلت۔ ضبط۔ فیاض۔ متصل۔

8- مندرجہ ذیل الفاظ کی جمع لکھیں۔

خصلت۔ لطیفہ۔ عادت۔ ورق۔ تصنیف

9- مندرجہ ذیل الفاظ کے متضاد لکھیں۔

کم۔ مہمان۔ ابتدا۔ جواب۔ دائمی۔

ابوالقاسم زہراوی^۱

اندلس کی اسلامی سلطنت کے بعض نامور سائنس دان بلاشبہ اپنے اپنے فن میں مہارت تامہ رکھتے تھے لیکن اس دور کی سب سے عظیم شخصیت، جس کے کمال کا لوہا ہمدیوں تک اہل مغرب مانتے رہے، ابوالقاسم خلف بن عباس زہراوی ہے۔

سپین کے مشہور حکمران عبدالرحمان الناصر نے اپنے دارالسلطنت قرطبہ سے چارمیل کے فاصلے پر ایک عظیم الشان محل تعمیر کروایا تھا اور اس کا نام اپنی ملکہ زہرا کے نام پر ”قصر زہرا“ رکھا تھا۔ رفتہ رفتہ اس قصر کے گرد اعیان سلطنت اور دوسرے لوگوں نے اپنے مکان بنا لیے اور وہاں ایک علیحدہ شہر بس گیا جو ”الزہرا“ کے نام سے موسوم ہوا۔ یہی ذیلی شہر ابوالقاسم خلف بن عباس کا مرزوم تھا اور اسی شہر کی نسبت سے ”زہراوی“ کا لقب اس کے نام کا جزو بن گیا ہے۔

ابوالقاسم زہراوی کے آباو اجداد اندلس ہی کے رہنے والے تھے۔ اس کی ولادت ۹۳۶ء میں عبدالرحمان الناصر ہی کے عہد میں ہوئی جو شاہان اندلس میں آٹھواں فرمانروا تھا۔ اس کے عہد میں اندلس کا دارالسلطنت قرطبہ اوج پر پہنچا ہوا تھا۔ چنانچہ اس کی شان و شوکت کا اندازہ اس امر سے ہو سکتا ہے کہ اس میں تین ہزار آٹھ سو مسجدیں، ساٹھ ہزار سربفلک عمارتیں، عام لوگوں کے دو لاکھ مکانات، آٹھ ہزار دکانیں اور سات سو حمام تھے۔ قرطبہ کی آبادی دس لاکھ باشندوں پر مشتمل تھی جس میں پچاس سرکاری ہسپتال موجود تھے۔ قرطبہ کی شاہی لائبریری میں دو لاکھ سے زائد کتابیں تھیں۔ قرطبہ یونیورسٹی اس زمانے میں مغرب کی عظیم ترین یونیورسٹی تھی جہاں مختلف مضامین کے جلیل القدر علماء تعلیم و تدریس اور تحقیق و تالیف میں مصروف رہتے تھے۔ یہی وہ ماحول تھا جس میں ابوالقاسم زہراوی نے اپنا لڑکپن اور جوانی گزاری۔ اس کے کمال فن کو دیکھ کر یہ اندازہ آسانی سے کیا جاسکتا ہے کہ اس نے اس علمی ماحول سے پورا فائدہ اٹھایا اور طب میں، جو اس کا خاص مضمون تھا، کامل دست گاہ حاصل کی۔ اپنی تعلیم کی تکمیل کے بعد وہ قرطبہ کے شاہی شفاخانے کے ساتھ منسلک ہو گیا اور یہاں اس نے اُس عملی تحقیق کا آغاز کیا جس نے تھوڑے ہی عرصے میں اس کو جدید علم الجراحات کا موجد اور اپنے زمانے کا سب سے بڑا سرجن (Surgeon) بنا دیا۔

موجودہ زمانے میں علم علاج کے جو دو طریقے یعنی علاج بالذوا (میڈیسن) اور علاج بالجراحات (سرجری) ہسپتالوں میں مروجہ ہیں، ان کے متعلق یہ خیال عام ہے کہ اگرچہ مغربی طب، یعنی ایلیوپیتھیسی دیسی طب ہی کا چر بہ ہے، مگر جراحی، یعنی سرجری خاص مغربی ڈاکٹروں کی چیز ہے جس میں کوئی ان کا ہم سر نہیں ہے۔ لیکن اس خیال کے پھیلنے کی وجہ محض یہ ہے کہ ہمارے عوام اسلامی دور کے عظیم سرجن ابوالقاسم زہراوی کے نام اور اس کے کارناموں سے واقف نہیں، ورنہ یہ حقیقت ہے کہ زہراوی ہی وہ عظیم شخصیت ہے جس نے اہل یورپ کو سرجری کے فن سے روشناس کرایا۔

^۱ ”زہراوی“ عربی زبان کا لفظ ہے۔ اسے ”زہراوی“ بھی لکھتے ہیں۔ لکھنے کے یہ دونوں انداز درست ہیں۔

ابوالقاسم الزہراوی سرجری میں جو نادر آپریشن انجام دیتا تھا، اپنے روز افزوں تجربے سے اس فن میں جو نئی نئی راہیں دریافت کرتا تھا، آپریشن کرنے کے لیے اپنی نگرانی میں جو نئے نئے آلات بنواتا تھا، ان سب کی تفصیل وہ احاطہ قلم میں لاتا جاتا تھا، یہاں تک کہ اس کے قلم سے عملی سرجری پر ایک یگانہ روزگار تصنیف ظہور میں آگئی جو صدیوں تک یورپ کی یونیورسٹیوں میں سرجری کی واحد معیاری کتاب کے طور پر داخل درس رہی۔

زہراوی کی اس کتاب کا نام ”تصریف“ ہے۔ یہ پوری کتاب تو علم علاج کی دونوں شاخوں طب یعنی میڈیسن اور جراحی یعنی سرجری پر مشتمل ہے، لیکن اس کا سب سے اہم حصہ سرجری کا ہے۔ اس کی وجہ یہ ہے کہ اس سے پہلے طب یعنی میڈیسن پر تو عربی میں بہت سی کتابیں لکھی جا چکی تھیں لیکن جراحی یعنی سرجری پر اعلیٰ معیار کی پہلی مفصل کتاب ”تصریف“ کا ذکر آتا ہے تو اس سے ”تصریف“ یعنی سرجری کی کتاب ہی مراد ہوتی ہے۔

”تصریف“ تین بڑے حصوں میں منقسم ہے۔ اس کا پہلا حصہ داغ دینے کے متعلق ہے جو ازمنہ و سطر تک بعض امراض کے علاج میں برتا جاتا تھا۔ ”تصریف“ کے دوسرے اور تیسرے حصے میں عملی جراحی کا بیان ہے اور یہی اس کتاب کے اہم ترین حصے ہیں۔ ان میں دانت نکالنے، آنکھوں کا آپریشن کرنے، حلق کا کوکاٹنے، مٹانے میں سے پتھری نکالنے، بواسیر کے مسوں کو کاٹنے، خنازیر کا آپریشن کرنے، ٹوٹی ہڈی کو جوڑنے، اترے ہوئے جوڑوں کو چڑھانے، ماؤف عضو کو کاٹنے اور ہر قسم کے پھوڑوں کو چیرنے کی تفصیلات دی گئی ہیں۔

مختصر یہ کہ جراحی میں ۹۰ فی صد جن اعمال سے ایک سرجن کو سابقہ پڑتا ہے ان میں سے کسی کی تفصیل اس تصنیف میں چھوٹ نہیں گئی۔ ان اعمال جراحی کے لیے جن آلات کی ضرورت ہوتی ہے، ان کی تشریح نہایت خوب صورت تصاویر سے کی گئی ہے۔ ان آلات میں قاناطیر، یعنی پیشاب خارج کرنے کا آلہ، مقاماع الانسان، یعنی دانت نکالنے کا آلہ، مجھن یعنی انیا کرنے کا آلہ، مختلف قسم کے نشتر، قینچی، آری، سرجنوں کی سلاخی، زخموں کے سینے کے لیے مختلف شکل کی سونیاں، سبھی شامل ہیں۔ ان میں سے ہر آلے کی ساخت تصویر کی مدد سے اور طریق استعمال الفاظ کے ذریعے سمجھایا گیا ہے۔ ”تصریف“ سے پہلے جراحی پر نداشتے پائے کی کوئی کتاب لکھی گئی تھی اور نہ علم جراحی کے متعلق اتنی خوبصورت تصاویر شائع کی گئی تھیں۔

”تصریف“ کی نمایاں خصوصیات میں فاضل مصنف نے اس میں جا بجا اپنے تجربات کی روشنی میں سرجری کے متعلق ایسی تصریحات کی ہیں جن سے طبی دنیا اس سے پہلے بے خبر تھی۔ زہراوی کا طرز بیان عام فہم اور زبان سادہ ہے۔ وہ جس موضوع پر قلم اٹھاتا ہے اس کے تمام رموز اس خوبی سے بیان کرتا ہے کہ قاری کے لیے کسی قسم کا الجھاؤ باقی نہیں رہتا۔ پھر بعض دیگر طبی مصنفوں کی طرح وہ فلسفیانہ موشگافیوں میں نہیں الجھا بلکہ اپنے فن کے عملی پہلوؤں کو سامنے رکھتا ہے اور صرف انہی امور کی توضیح کرنا ضروری خیال کرتا ہے جو عملی افادیت کے حامل ہوں۔

اہل مغرب، جو مسلمانوں کے ناموں کو بگاڑنے میں خاص مہارت رکھتے ہیں، ابوالقاسم زہراوی کو ابوالکاسس (Abulcasis)، البوکاسس (Albucasis) اور الزہراویس (Alzaharawius) کے ناموں سے یاد کرتے ہیں۔

یورپ میں ازمنہ وسطیٰ سے لے کر اٹھارویں صدی تک کے تمام مغربی مصنف، جنہوں نے سرجری پر کتابیں لکھی ہیں، ابوالقاسم زہراوی کی فنی قابلیت کے معترف ہیں اور چاہتا ہے اس کی کتاب سے حوالے دیتے ہیں۔ ان میں سے بعض نے تو صاف طور پر اس امر کا اظہار کیا ہے کہ فنِ جراحی میں زہراوی ایک استادِ کامل کی حیثیت رکھتا ہے اور اہل یورپ نے ابتداً سرجری میں جو کچھ حاصل کیا ہے وہ صرف زہراوی ہی کی بدولت ہے۔

زہراوی کی کتاب ”تصریف“ صدیوں تک یورپ کی تمام بڑی بڑی یونیورسٹیوں میں داخلِ درس رہی اور مغرب کے سرجن اس کتاب کے مندرجات کو سند کے طور پر پیش کرتے رہے۔

”تصریف“ کا لاطینی ترجمہ سب سے پہلے وینس سے ۱۴۹۷ء میں شائع ہوا۔ اس کے بعد اس کا لاطینی ایڈیشن، جس میں عربی کتاب کی اصل تصویریں بھی نہایت آب و تاب سے چھاپی گئی تھیں، ۱۵۳۱ء میں باسل میں طبع ہوا۔ باسل ایڈیشن کی سب سے بڑی خوبی یہ تھی کہ اس میں اصل عربی کتاب اور اس کا لاطینی ترجمہ دونوں ایک ہی جلد میں شامل تھے۔ یورپ میں اس کتاب کی مقبولیت انیسویں صدی کے آخر تک بھی باقی تھی۔ چنانچہ ایک فرانسیسی ڈاکٹری کارک نے ۱۸۸۱ء میں ”التصریف“ کو فرانسیسی زبان میں منتقل کیا اور دیباچے میں اس کتاب کو سرجری کا ایک نادر شاہکار قرار دیا۔ یورپ کے فضلاء نے ”التصریف“ کو محض اپنی زبانوں میں منتقل کرنے ہی پر اکتفا نہیں کیا بلکہ ان میں سے بعض نے اس کتاب پر شرحیں بھی لکھی تھیں۔

(نامور مسلم سائنس دان)

مشق

1- مندرجہ ذیل سوالات کے جوابات میں سے جو درست ہیں، ان کے شروع میں (✓) کا نشان لگائیں:

i- عبدالرحمان الناصر کس ملک کا حکمران تھا؟

ا۔ اردن کا

ب۔ مصر کا

ج۔ چین کا

د۔ سوڈان کا

ii- ابوالقاسم زہراوی کون تھا؟

ا۔ ماہر تعمیرات

ب۔ سائنس دان

ج۔ ماہر تعلیم

د۔ ماہر قانون

iii- ابوالقاسم زہراوی کے آباؤ اجداد کہاں کے رہنے والے تھے؟

ا۔ مصر

ب۔ ایران

ج۔ عراق

د۔ اندلس

iv- قرطبہ کی شاہی لائبریری میں کتنی کتابیں تھیں؟

- ا۔ ایک لاکھ
ب۔ ایک لاکھ سے زائد
ج۔ دو لاکھ سے زائد
د۔ تین لاکھ سے زائد

v- ابوالقاسم زہراوی نے اہل یورپ کو کس فن سے روشناس کرایا؟

- ا۔ فن تعمیرات سے
ب۔ فن دواسازی سے
ج۔ سرجری کے فن سے
د۔ فن کیمیاگری سے

2- مندرجہ ذیل سوالات کے مختصر جواب دیں:

i- ابوالقاسم زہراوی کی مشہور تصنیف کا نام کیا ہے؟

ii- ڈاکٹری کارک نے اس کتاب کا کس زبان میں ترجمہ کیا؟

iii- زہراوی کس یونیورسٹی میں زیر تعلیم رہے؟

iv- زہراوی کی مشہور تصنیف کن یونیورسٹیوں میں داخل درس رہی؟

v- زہراوی کے عہد میں مغرب کی عظیم ترین یونیورسٹی کون سی تھی؟

3- مندرجہ ذیل الفاظ و تراکیب کا مفہوم لکھیں:

مہارت تامہ، جلیل القدر، چربہ، نادر، عمل جراحات۔

4- مندرجہ ذیل الفاظ و تراکیب کو اس طرح سے جملوں میں استعمال کریں کہ ان کی تذکیر و تانیث واضح ہو جائے:

تحقیق، علم الجراحات، امراض، ساخت، اکتفا۔

ادیب کی عزت

صبح کے وقت حضرت قمر نے بیس دفعہ ابالی ہوئی چائے کا پیالا تیار کیا اور بغیر چینی اور دودھ کے پی گئے۔ یہی ان کا ناشتا تھا۔ دودھ اور چینی ان کے نزدیک ضروریات زندگی میں نہ تھیں۔ گھر میں گئے ضرور، کہ بیوی کو جگا کر پیے مانگیں، پر اسے پھٹے میلے لحاف میں سوتے دیکھ کر جگانے کو جی نہ چاہا۔ سوچا شاید مارے سردی کے رات بھر نیند نہ آئی ہوگی، اس وقت جا کر آنکھ لگی ہے۔ کچی نیند جگا دینا مناسب نہ تھا۔ چپکے سے لوٹ گئے۔

چائے پی کر انھوں نے قلم دوات سنبھالی اور وہ کتاب لکھنے میں محو ہو گئے۔ جوان کے خیال میں اس صدی کی بہترین تصنیف ہوگی جس کی اشاعت ان کو تعمر گمنامی سے نکال کر شہرت اور ناموری کے آسمان پر پہنچا دے گی۔ آدھ گھنٹا کے بعد بیوی آنکھیں ملنے ہوئے آ کر بولی:

“چائے پی چکے؟“

قمر نے خوش ہو کر جواب دیا۔ ”ہاں پی چکا، بہت اچھی بنی تھی۔“

”مگر دودھ اور چینی کہاں سے لائے؟“

”آج کل سادہ چائے اچھی معلوم ہوتی ہے۔ دودھ اور چینی ملانے سے چائے کا ذائقہ بگڑ جاتا ہے۔ ڈاکٹروں کی بھی یہی رائے ہے۔ یورپ میں تو دودھ کا بالکل رواج نہیں۔ یہ تو ہمارے ہاں کے رئیسوں کی ایجاد ہے۔“

”نہ جانے آپ کو پچھلی چائے کیونکر اچھی معلوم ہوتی ہے۔ مجھے جگا کیوں نہ لیا؟ پیے رکھے تھے۔“ قمر نے جواب نہ دیا اور پھر لکھنے لگے۔ جوانی ہی میں انھیں یہ بیماری لگ گئی تھی اور آج بیس سال سے وہ اسے پالے ہوئے تھے۔ اس بے نپازی کی شان سے جوادیوں کی امتیازی صفت ہے، انھوں نے کسب معاش کے کسی اور ذریعہ کی طرف توجہ نہ کی۔ اس بیماری میں جسم گھل گیا۔ صحت گھل گئی اور چالیس سال کی عمر ہی میں بڑھاپے نے آکر گھیر لیا مگر یہ مرض لاعلاج ہے۔ طلوع آفتاب سے آدھی رات تک یہ ادب کا پجاری دنیا و مافیہا سے بے خبر فکرِ سخن میں غرق رہتا۔ اب انھیں یہ شبہ ہونے لگا تھا کہ میرے مضامین میں کوئی خوبی کوئی معنی ہی نہیں، اور یہ انکشاف بدرجہ عاقبت ہمت شکن تھا۔ یہ عمر عزیز یوں تلف ہو گئی۔ یہ تسکین بھی نہیں کہ دنیا نے ناقدری کی ہو مگر ان کا کارنامہ حیات حقیر نہیں۔ ضروریات زندگی گھٹتے گھٹتے زہد کی حدود کو بھی پار کر چکی تھیں۔ اگر کوئی تسکین تھی تو محض یہ کہ ان کی رفیقہ حیات ترک و ایثار میں ان سے بھی بڑھی ہوئی تھی۔ سیکنہ اس تباہ حالی میں بھی مطمئن تھی۔ قمر کو دنیا سے شکایت ہو مگر سیکنہ ہمیشہ اس کی دلجوئی کرتی رہتی تھی۔ اپنے نصیبوں کو رونا تو دور کی بات تھی اس نے کبھی ماتھے پر بل بھی نہ آنے دیا۔ سیکنہ نے چائے کا پیالا سیٹھتے ہوئے کہا:

”تو جا کر گھنٹا آدھ گھنٹا کہیں گھوم پھر کیوں نہیں آتے۔ جب معلوم ہو گیا کہ جان دے کر کام کرنے سے بھی کوئی نتیجہ نہیں تو بیکار کیوں سرکھپاتے ہو؟“

قمر نے بغیر قلم اٹھائے ہوئے کہا! ”لکھنے میں کم از کم یہ تسلی تو ہوتی ہے کہ کچھ کر رہا ہوں۔ سیر کرنے میں تو مجھے ایسا معلوم ہوتا ہے کہ وقت ضائع ہو رہا ہے۔“

”یہ اتنے لکھے پڑھے آدمی ہر روز ہوا کھانے جاتے ہیں تو یہ کیا اپنا وقت ضائع کرتے ہیں؟“

”مگر ان میں زیادہ تر وہی لوگ ہوتے ہیں جن کو سیر کرنے سے مالی نقصان نہیں ہوتا۔ اکثر تو سرکاری ملازم ہوتے ہیں جن کو ماہوار تنخواہ مل جاتی ہے یا ایسے لوگ ہوتے ہیں جن کی عوام میں عزت ہے، میں تو مل کا مزدور ہوں۔ تم نے کبھی مزدوروں کو بھی ہوا کھاتے دیکھا ہے جنہیں کھانے کی کمی نہیں ان کو ہوا کی ضرورت ہے۔ جنہیں روٹیوں کے لالے ہیں وہ ہوا کیا کھائیں گے؟ پھر تندرستی اور لمبی عمر کی بھی ان ہی کو ضرورت ہے۔ اس بار کو سر پر کچھ دن اور اٹھائے رکھنے کی خواہش مجھے کیا ضرور ہے۔“

سکینہ نے مایوسی میں ڈوبی ہوئی باتیں سنیں تو آنکھوں میں آنسو بھرا آئے اور اندر چلی گئی۔ اس کا دل کہتا تھا، اس تپ کا پھل ایک دن انہیں ضرور ملے گا۔ دولت حاصل ہونہ ہو لیکن قمر صاحب یا اس کی حد تک جا پہنچے تھے، جہاں سے سمت مخالف میں طلوع ہونے والی امید کی سرنخی بھی نہیں دکھائی دیتی۔

(۲)

ایک رئیس کے یہاں کوئی تقریب ہے۔ اس نے حضرت قمر کو بھی مدعو کیا ہے۔ آج ان کا دل خوشی کے گھوڑے پر بیٹھا ہوا ناچ رہا ہے۔ سارے دن وہ اسی تخیل میں مجور ہے۔ راجا صاحب کن الفاظ میں ان کا خیر مقدم کریں گے اور وہ کن الفاظ میں ان کا جواب دیں گے۔ کن مضامین پر گفتگو ہوگی اور کن کن اصحاب سے ان کا تعارف کرایا جائے گا۔ سارا دن وہ انہی خیالات کے لطف اٹھاتے رہے۔ اس موقع کے لیے انہوں نے ایک نظم بھی تیار کی جس میں انہوں نے زندگی کو ایک باغ سے تشبیہ دی تھی۔ سراب ہستی ان کے زور طبع کے لیے زیادہ موزوں چیز تھی مگر وہ آج رئیسوں کے جذبات کو ٹھیس نہ لگا سکتے تھے۔

دو پہر ہی سے انہوں نے تیاریاں شروع کیں۔ حجامت بنائی۔ صابن سے نہائے۔ سر میں تیل ڈالا، دقت کپڑوں کی تھی۔ مدت گزری، جب انہوں نے ایک اچکن بنوائی تھی۔ اس کی حالت بھی ان کی سی تھی جیسے ذرا سی سردی یا گرمی سے انہیں زکام یا سردرد ہو جاتا تھا اسی طرح وہ اچکن بھی نازک مزاج تھی۔ اسے نکالا اور جھاڑ پونچھ کر رکھا۔

سکینہ نے کہا ”تم نے ناحق وہاں جانا منظور کیا، لکھ دیتے میری طبیعت ٹھیک نہیں۔ ان پٹے حالوں جانا تو اور بھی بُرا ہے۔“

قمر نے فلاسفوں کی سی سنجیدگی سے کہا ”جنہیں خدا نے دل اور سمجھ دی ہے وہ آدمیوں کا لباس نہیں دیکھتے، ان کے منہ دیکھتے ہیں۔ آخر کچھ بات تو ہے کہ راجا صاحب نے مدعو کیا ہے۔ میں کوئی عہدے دار نہیں، زمیندار نہیں، جاگیر دار نہیں، ٹھیکہ دار نہیں، معمولی ایک شاعر ہوں۔ شاعر کی قیمت اس کی نظائیں ہوتی ہیں۔ اس نقطہ نگاہ سے مجھے کسی کے سامنے نام ہونے کی ضرورت نہیں۔“

سکینہ ان کی سادگی پر ترس کھا کر بولی ”تم خیالات کی دنیا میں رہتے رہتے حقیقی دنیا سے بالکل بے گانہ ہو گئے ہو۔ میں کہتی ہوں راجا صاحب کے یہاں لوگوں کی نگاہ سب سے زیادہ کپڑوں ہی پر پڑے گی۔ سادگی ضرور اچھی چیز ہے لیکن اس کے معنی یہ تو نہیں کہ آدمی بیوقوف ہی بن جائے۔“

قمر کو اس دلیل میں کچھ جان نظر آئی۔ اہل نظر کی طرح انھیں اپنی غلطیوں کے اعتراف میں پس و پیش نہ ہوتا تھا۔ بولے:

”میرا خیال ہے چراغ جل جانے کے بعد جاؤں۔“

”میں تو کہتی ہوں جاؤ ہی کیوں؟“

”اب تم کو کیسے سمجھاؤں۔ ہر شخص کے دل میں اعزاز و احترام کی بھوک ہوتی ہے۔ تم پوچھو گی یہ بھوک کیوں ہوتی ہے؟ اس لیے کہ یہ ہماری روح کے ارتقا کی ایک منزل ہے۔ ہم اس عظیم الشان طاقت کا لطیف حصہ ہیں جو ساری دنیا میں حاضر و ناظر ہے۔ جزو میں کل کی خوبیاں ہونا لازمی امر ہے۔ اس لیے جاہ و رفعت علم و فضل کی جانب ہمارا فطری میلان ہے۔ میں اس ہوس کو معیوب نہیں سمجھتا۔ ہاں! چونکہ دل میں ضعف ہے۔ اہل دنیا کی حرف گیریوں کا خیال قدم قدم پر دامن گیر ہو جاتا ہے۔“

سکینہ نے گلا چھڑانے کے لیے کہا ”اچھا بھئی جاؤ۔ میں تم سے بحث نہیں کرتی لیکن کل کے لیے کوئی سبیل سوچتے جاؤ کیونکہ میرے پاس صرف ایک آنہ اور رہ گیا ہے۔ جن سے قرض مل سکتا تھا ان سے لے چکی اور جس سے لیا اُسے دینے کی نوبت نہیں آئی۔ مجھے تو اب اور کوئی صورت نظر نہیں آتی۔“

قمر نے ایک لمحہ کے بعد کہا ”دو ایک اخباروں سے روپیہ آنے والا ہے۔ شاید کل تک آجائے اور اگر فاقہ کشی ہی کرنی پڑے تو کیا فکر ہے۔ ہمارا فرض کام کرتا ہے۔ ہم کام کرتے ہیں اور دل و جان سے کرتے ہیں۔ اگر اس کے باوجود فاقہ کرنا پڑے، تو میرا قصور نہیں۔ مر ہی تو جاؤں گا۔ ہمارے جیسے لاکھوں آدمی آئے دن مرتے رہتے ہیں۔ دنیا کا کوئی کام بند نہیں ہوتا۔ تم ہی کہو میں جو کچھ کرتا ہوں، اس سے زیادہ میرے امکان میں کیا ہے؟ ساری دنیا میٹھی نیند سوتی ہے اور میں قلم لیے بیٹھا رہتا ہوں۔ لوگ سیر و تفریح کرتے ہیں، کھیلتے کودتے ہیں۔ میرے لیے سب کچھ حرام ہے۔ یہاں تک کہ مہینوں سے ہسنے کی نوبت نہیں آئی۔ عید کے دن بھی میں نے تعطیل نہیں منائی۔ بیمار ہوتا ہوں، جب بھی لکھتا ہوں۔ سوچو تم بیمار تھیں اور میرے پاس حکیم کے پاس جانے کے لیے بھی وقت نہ تھا۔ اگر دنیا نہیں قدر کرتی نہ کرے۔ اس میں دنیا ہی کا نقصان ہے میرا تو کوئی نقصان نہیں۔ چراغ کا کام جلنا ہے۔ اس کی روشنی پھیلتی ہے یا اس کے سامنے کوئی دیوار ہے، اسے اس سے مطلب نہیں۔ میرا بھی ایسا کون دوست، شناسا یا رشتہ دار ہے جس کا میں شرمندہ احسان نہیں۔ یہاں تک کہ اب گھر سے نکلتے بھی شرم آتی ہے۔ اطمینان صرف اتنا ہے کہ لوگ مجھے بد نیت تصور نہیں کرتے۔ خواہ وہ میری کچھ زیادہ امداد نہ کر سکیں مگر انھیں مجھ سے ہمدردی ہے۔ میری خوشی کے لیے اسی قدر کافی ہے کہ آج مجھے ایک ریکس نے بلایا ہے۔“

پھر معائن پر نشہ سا چھا گیا۔ غرور سے بولے:

”نہیں اب رات کو نہ جاؤں گا۔ جسے راجا لوگ مدعو کریں، وہ ایسا ویسا آدمی نہیں ہو سکتا۔ راجا صاحب معمولی ریکس نہیں۔“

اگر اب بھی کوئی مجھے معمولی آدمی سمجھے، تو اس کی عقل کا فتور ہے۔“

(۳)

شام کے وقت حضرت قمر اپنی پھٹی پرانی اچکن، سڑے ہوئے جوتے اور بے تکی سی ٹوپی پہنے گھر سے نکلے تو گنوار اُچکے سے معلوم ہوتے تھے۔ ڈیل ڈول اور چہرے مہرے کے آدمی ہوتے تو اس شٹاٹھ میں بھی ایک شان ہوتی۔ فریبی بجائے خود باز عیب شے ہے مگر ادبی خدمت اور فریبی میں خدا واسطے کا بیر ہے۔ اگر کوئی ادیب مونا تازہ ہے تو سمجھ لیجئے کہ اس میں سوز نہیں، لوج نہیں، دل نہیں۔ پھر بھی اکڑے جاتے تھے۔ ایک ایک عضو سے غرور پکتا تھا۔

یوں گھر سے نکل کر وہ دکان داروں سے آنکھ بچا کر نکل جاتے تھے مگر آج وہ گردن اٹھائے ان کے سامنے سے جا رہے تھے۔ آج وہ ان کے تقاضوں کا دندان شکن جواب دینے کو تیار تھے مگر شام کا وقت تھا ہر ایک دکان پر خریداروں کا ہجوم تھا۔ کوئی ان کی طرف نہیں دیکھتا۔ جس رقم کو وہ بہت زیادہ سمجھتے تھے، وہ دکان داروں کی نگاہوں میں معمولی تھی۔ کم از کم ایسی نہ تھی جس کی خاطر وہ کسی کی عزت اتار کر رکھ دیں۔ حضرت قمر نے ایک مرتبہ سارے بازار کا چکر لگایا، پرچی نہ بھرا۔ تب دوسرا چکر لگایا اس سے بھی کچھ نہ بنا۔ تب وہ خود حافظ صاحب کی دکان پر جا کر کھڑے ہو گئے۔ حافظ صاحب بساطی کا کام کرتے تھے۔ قمر کو دیکھ کر بولے ”واہ حضرت! ابھی تک چھاتے کے دام نہیں ملے۔ ایسے سو پچاس گاہک مل جائیں تو دیوالیہ نکل جائے۔ اب تو دن بہت ہو گئے۔“

حضرت قمر کی باچھیں کھل گئیں۔ دل کی مراد پوری ہوئی۔ بولے ”میں بھولا نہیں ہوں حافظ صاحب، ان دنوں کام کی اس قدر زیادتی رہی کہ گھر سے نکلنا دشوار تھا۔ رویا تو ہاتھ نہیں آتا پر آپ کی دُعا سے قدر شناسوں کی کمی نہیں۔ دو چار آدمی گھیرے ہی رہتے ہیں۔ زندگی وبال ہے۔ اس وقت بھی راجا صاحب..... اجی وہی جو کنگڑ والے بنگلے میں رہتے ہیں ان ہی کے یہاں جا رہا ہوں، روز کوئی نہ کوئی ایسا ہی موقع آتا رہتا ہے۔“

حافظ صاحب مرعوب ہو گئے..... ”اچھا آپ راجا صاحب کے ہاں تشریف لے جا رہے ہیں؟ ٹھیک ہے۔ آپ جیسے باکمالوں کی قدر رکھیں ہی کر سکتے ہیں اور کون کرے گا۔ اگر کوئی موقع ہاتھ آئے تو غریب کو بھول نہ جائیے گا۔ راجا صاحب کی اگر ادھر نگاہ ہو جائے تو پھر کیا پوچھنا، ایک پورا بساط خانہ تو ان ہی کے لیے درکار ہے۔ ڈھائی تین لاکھ سالانہ کی آمدنی ہے۔“

قمر صاحب کو ڈھائی تین لاکھ کی آمدنی حقیر سی معلوم ہوئی۔ زبانی جمع خرچ ہے تو بیس لاکھ کہنے میں کیا حرج ہے؟ بولے ”ان کی آمدنی دس لاکھ سے کم نہیں۔ ایک صاحب کا اندازہ تو بیس لاکھ کا ہے۔ مکان ہے، دکانیں ہیں، ٹھیکہ ہے، امانتی روپے ہیں اور سب سے بڑی بات یہ ہے کہ سرکار بہادر کی نگاہ ہے۔“

حافظ نے بڑے عجز سے کہا ”یہ دکان آپ کی ہے۔ جناب بس اتنی ہی عرض ہے۔ اے مرادی، ذرا دو پیسے کے اچھے پان تو بنوالا۔ آپ کے لیے۔ آئیے دو منٹ بیٹھیے، کوئی چیز دکھاؤں گا۔ آپ سے تو گھر کا معاملہ ہے۔“

قمر نے پان کھاتے ہوئے کہا ”اس وقت تو معاف رکھیے۔ وہاں دیر ہوگی، پھر کبھی حاضر ہوں گا۔“

یہاں سے اٹھ کر وہ ایک کپڑے والے کی دکان پر رُکے۔ انھیں دیکھ کر آنکھیں اٹھائیں۔ بے چارہ ان کے نام کو رو بیٹھا تھا۔ سوچتا تھا شاید کہیں چلے گئے۔ سمجھا روپے دینے آئے ہیں۔ بولا:

”بھائی، آپ نے تو بہت دن سے درشن ہی نہیں دیے۔ کئی بار رقعہ بھیجا مگر آدمی کو آپ کے مکان کا پتا نہ تھا۔ منشی جی ذرا دیکھو تو آپ کے نام کیا نکلتا ہے؟“

قمر کی روح تقاضوں سے کانپتی تھی، لیکن آج اس طرح بے فکر کھڑے تھے جیسے کوئی اپنی خود پہن لیا ہو۔ جس پر کوئی ہتھیار کارگر نہیں ہوتا۔ بولے: ”ذرا راجا صاحب کے یہاں ہو آؤں تو بے فکر ہو کر بیٹھوں۔ اس وقت نہیں جلدی میں ہوں۔“

راجا صاحب پر کئی سو روپے نکلتے تھے۔ پھر بھی ان کا دامن نہ چھوڑتا تھا۔ ایک کے تین وصول کرتا۔ اس نے قمر کو بھی اس جماعت میں رکھ لیا جس کا پیشہ رئیسوں کو لوٹنا ہے۔ بولا:

”پان تو کھاتے جائیے جناب! راجا صاحب ایک دن کے ہیں، ہم تو بارہ مہینوں کے ہیں۔ کچھ کپڑا درکار ہو تو لے جائیے، عید آ رہی ہے۔ موقع ملے تو راجا صاحب کے خزانچی سے کہنا ”پرانا حساب بہت دنوں سے پڑا ہے، اب تو صاف ہو جائے۔ اب ہم ایسا کون سا نفع لے لیتے ہیں کہ دو دو سال تک حساب ہی نہ ہو۔“

قمر بولے ”اس وقت پان وان رہنے دو بھائی۔ دیر ہو جائے گی۔ جب انھیں مجھ سے ملنے کا اس قدر اشتیاق ہے اور میرا اتنا ادب کرتے ہیں تو میرا بھی فرض ہے کہ انھیں تکلیف نہ ہونے دوں۔ ہم تو قدر دانی چاہتے ہیں، دولت کے بھوکے نہیں۔ کوئی ہمیں چاہے تو ہم اس کے غلام ہیں۔ کسی کو ریاست کا غرور ہے تو ہمیں بھی اپنے علم و کمال کا غرور ہے۔“

(۴)

حضرت قمر راجا صاحب کے بنگلے کے سامنے پہنچے تو دیے جل چکے تھے۔ امیروں اور رئیسوں کی موٹریں کھڑی تھیں۔ دروازے پر وردی پوش دربان کھڑے تھے۔ ایک صاحب مہمانوں کا استقبال کر رہے تھے۔ قمر کو دیکھ کر وہ جھجکے، پھر انھیں سر سے پاؤں تک دیکھ کر بولے ”آپ کے پاس کارڈ ہے؟“

قمر صاحب کی جیب میں کارڈ تھا، مگر اس مطالبے پر انھیں غصہ آ گیا۔ انھی سے کیوں کارڈ مانگا گیا؟ اوروں سے تو کوئی پوچھتا نہیں۔ بولے:

”میرے پاس تو کوئی کارڈ نہیں، اگر آپ دوسروں سے کارڈ مانگتے تو میں بھی دکھا دیتا۔ ورنہ میں اسے اپنی توہین سمجھتا ہوں۔ آپ راجا صاحب سے کہہ دیجیے گا، قمر آیا تھا، لوٹ گیا۔“

وہ بولے ”نہیں نہیں جناب، اندر چلیے، آپ سے تعارف نہ تھا۔ معاف فرمائیے۔ آپ ہی جیسے اصحاب سے تو محفل کی رونق ہے۔ خدا نے آپ کو وہ کمال عطا فرمایا ہے کہ سبحان اللہ۔“

اس شخص نے قمر کو کبھی نہ دیکھا تھا مگر اس نے جو کچھ کہا وہ ہر ایک مصنف، ہر ایک شاعر کے متعلق کہا جاسکتا ہے اور ہمیں یقین ہے کہ

کوئی ادیب اس داد سے مستثنیٰ نہیں۔

قمر اندر پہنچے تو دیکھا کہ بارہ دری کے سامنے وسیع اور آراستہ احاطے میں بجلی کے لیپ روشن ہیں۔ وسط میں ایک حوض ہے اور حوض میں سنگ مرمر کی ایک پری۔ پری کے سر پر فوارہ۔ فوارے کی چھواریں رنگین لیمپوں سے رنگین ہو کر ایسی معلوم ہوتی تھیں، جیسے قوس قزح پگھل کر برس رہا ہو۔ حوض کے چاروں طرف میزیں لگی تھیں۔ میزوں پر سفید پوش، ان پر خوب صورت گلدستے..... قمر کو دیکھتے ہی راجا صاحب نے خیر مقدم کیا ”آئیے آئیے، اب کے آپ کی نظم دیکھ کر تو دل خوش ہو گیا۔ مجھے معلوم نہ تھا، اس شہر میں آپ جیسے رتن بھی چھپے ہوئے ہیں۔“

پھر بیٹھے ہوئے احباب سے ان کا تعارف کرانے لگے ”آپ نے حضرت قمر کا نام تو سنا ہوگا؟ وہ آپ ہی ہیں۔ کیا شیرینی ہے، کیا جدت ہے، کیا تخیل ہے، کیا روانی ہے، کیا ندرت ہے کہ واہ! میرا دل تو آپ کی چیزیں پڑھ کر ناپنے لگتا ہے۔“

ایک صاحب نے جو انگریزی سوٹ میں تھے، قمر کو ایسی نگاہوں سے دیکھا گویا وہ چڑیا گھر کا کوئی جانور ہو اور بولے ”آپ نے انگریزی شاعری کا بھی مطالعہ کیا۔ بائرن، شیلے، ٹینیسن وغیرہ؟“

قمر نے بے اعتنائی سے جواب دیا ”جی ہاں تھوڑا بہت دیکھا ہے۔“

”آپ ان استادان فن کی کتابوں میں سے کسی کا ترجمہ کر دیں تو آپ اپنی زبان کی بڑی خدمت کریں۔“

قمر اپنے آپ کو بائرن، شیلے سے جو بھر کم نہ سمجھتے تھے۔ بولے ”ہمارے یہاں روحانیت کا ابھی اتنا فقدان نہیں ہوا کہ مغربی شاعروں سے بھیک مانگیں۔ میرا خیال ہے کم از کم اس مضمون میں ہم اب بھی مغرب کو بہت کچھ سیکھا سکتے ہیں۔“

انگریزی پوش صاحب نے قمر کو پاگل سمجھا۔ راجا صاحب نے قمر کو ایسی نگاہوں سے دیکھا گویا کہ رہے ہوں ذرا موقع محل دیکھ کر باتیں کرو اور بولے ”انگریزی لٹریچر کا کیا کہنا۔ شاعری میں تو اس کا جواب نہیں ہے۔“

انگریزی پوش ”ہمارے شاعروں کو ابھی تک اتنا بھی معلوم نہیں کہ شاعری کے کیا معنی ہیں وہ ابھی تک ہجر و وصال کو شاعری کا منہوائے مقصود سمجھے بیٹھے ہیں۔“

قمر نے اینٹ کا جواب پتھر سے دیا ”میرا خیال ہے آپ نے ہندوستانی شعر کا کلام ابھی تک دیکھا ہی نہیں اور اگر دیکھا ہے تو سمجھا نہیں۔“

راجا صاحب نے قمر کا منہ بند کرنے کا فیصلہ کر لیا۔ بولے ”آپ کے مضامین انگریزی اخبارات میں چھپتے ہیں اور لوگ انھیں بڑے شوق سے پڑھتے ہیں۔“

اس کے معنی یہ ہیں کہ اب آپ زیادہ نہ بیکے۔ ایک اور صاحب آئے۔ راجا صاحب نے تپاک سے ان کا بھی استقبال کیا۔ ”آئیے ڈاکٹر، مزاج تو اچھے ہیں؟“

راجا صاحب نے قمر کا تعارف کرایا ”آپ حضرت قمر شاعر ہیں۔“
ڈاکٹر صاحب نے خاص انداز سے کہا ”اچھا! آپ شاعر ہیں۔“ اور بغیر کچھ کہے سنے آگے بڑھ گئے۔

یہ تماشا کئی مرتبہ ہوا اور ہر بار قمر کو یہی داد ملی ”اچھا آپ شاعر ہیں۔“

یہ الفاظ ہر مرتبہ قمر کے دل پر نیا صدمہ پہنچاتے تھے۔ ان کا باطنی مفہوم قمر سے چھپا نہ تھا۔ عام فہم الفاظ میں یہ مطلب تھا ”تم اپنے خیالی پلاؤ پکاتے ہو پکاؤ۔ یہاں تمہارا کیا کام؟ تمہارا اتنا حوصلہ کہ اس محفل میں چلے آؤ؟“

قمر اپنے اوپر جھنجھلا رہے تھے۔ دعوتی کارڈ پا کر وہ پھولے نہ سمائے تھے لیکن یہاں آ کر ان کی جس قدر تذلیل ہوئی اس کو دیکھ کر اپنا اطمینان کا جھونپڑا جنت سے کم نہ تھا۔ انہوں نے اپنے آپ کو طعن کی۔ ”تمہارے جیسے عزت کے ہوس مندوں کی یہی سزا ہے۔ اب تو آنکھیں کھلیں کہ تم کتنی عزت کے مستحق ہو۔ تم خود اس غرض مند دنیا میں کسی کے کام نہیں آ سکتے۔ وکیل تمہارا احترام کیوں کریں؟ تم ان کے مُوکل نہیں ہو سکتے۔ ڈاکٹر اور حکیم تمہاری طرف کیوں دیکھیں؟ انہیں بغیر فیس کے گھر آنے کی ضرورت نہیں۔ تم لکھنے کے لیے بنے ہو۔ لکھتے جاؤ۔ اس دنیا میں تمہارا اور کوئی مصرف نہیں۔“

یہ ایک لوگوں میں ہل چل مچ گئی۔ آج کا جلسہ جن صاحب کے اعزاز میں تھا وہ یورپ سے کوئی بڑی ڈگری لے کر آئے تھے۔

راجا صاحب نے لپک کر ان سے ہاتھ ملایا اور قمر سے بولے ”آپ اپنی نظم تولائے ہوں گے؟“

قمر نے جواب دیا ”میں نے کوئی نظم تیار نہیں کی۔“

”سچ اب تو آپ نے غضب ہی کر ڈالا۔ ارے بھلے آدمی تو اب ہی بیٹھ کر کوئی چیز لکھ لو، دو چار شعر ہی ہو جائیں۔ ایسے موقع پر نظم کا

پڑھا جانا لازمی ہے۔“

”میں اس قدر جلد کوئی چیز نہیں لکھ سکتا۔“

”میں نے بیکارا تھے آدمیوں سے آپ کا تعارف کرایا۔“

”بالکل بیکار۔“

”ارے بھائی جان، کسی پرانے شاعر ہی کی کوئی چیز سنا دیجیے۔ یہاں کون جانتا ہے۔“ جی نہیں، معاف فرمائیے۔ میں بھاث یا

میراثی نہیں ہوں۔“ یہ کہتے کہتے حضرت قمر وہاں سے چل دیے۔

گھر پہنچے تو ان کا چہرہ کھلا ہوا تھا۔ سیکنہ نے خوش ہو کر پوچھا۔

”اتنی جلدی کیونکر چلے آئے؟“

”میری وہاں ضرورت نہ تھی۔“

”چہرہ کھلا ہوا ہے، خوب عزت افزائی ہوئی ہوگی؟“

”ایسی کہ خواب میں بھی امید تھی۔“

”خوب خوش ہو رہے ہو؟“

”اس لیے، کہ آج مجھے ہمیشہ کے لیے سبق مل گیا۔ میں چراغ ہوں اور جلنے کے لیے ہوں۔ میں یہ بات بھول گیا تھا۔ مگر خدا نے مجھے زیادہ بھٹکنے نہ دیا۔ میرا یہ جھوٹا ہی میرے لیے جنت ہے۔ میں نے آج سمجھ لیا، کہ ادبی خدمت پوری عبادت ہے۔“

(آخری تختہ)

مشق

1- درست جواب پر (✓) کا نشان لگائیں۔

i- حضرت قمر نے چائے کا پیالا تیار کیا۔

(الف) بیس دفعہ اُبالی ہوئی۔ (ب) تیس دفعہ اُبالی ہوئی۔

(ج) چالیس دفعہ اُبالی ہوئی۔ (د) پچاس دفعہ اُبالی ہوئی۔

ii- حضرت قمر کی رائے میں چائے میں دودھ ملانا

(الف) ہمارے رئیسوں کی ایجاد ہے۔ (ب) ہمارے غریبوں کی ایجاد ہے۔

(ج) ہمارے حکم رانوں کی ایجاد ہے۔ (د) ہماری عوام کی ایجاد ہے۔

iii- حضرت قمر کی بیوی کا نام تھا۔

(الف) رضیہ (ب) رفیعہ (ج) نصیبہ (د) سکینہ

iv- قمر صاحب کے پاس روپے کہاں سے آنے والے تھے؟

(الف) اخباروں سے (ب) دکان داروں سے (ج) رئیسوں سے (د) شاعروں سے

2- مختصر جواب لکھیں۔

i- قمر صاحب نے اپنے ہنسنے کے بارے میں کیا کہا؟

ii- قمر صاحب رئیس کے ہاں کیسے کپڑے پہن کر گئے؟

iii- قمر صاحب رئیس کے ہاں جاتے وقت کن لوگوں سے ملے؟

iv- قمر صاحب نے کارڈ مانگنے پر کیا کہا؟

v- قمر صاحب نے انگریزی ادب کے بارے میں کیا کہا؟

vi- قمر صاحب نے لکھنے پڑھنے کے کام کو عبادت کیوں کہا؟

vii- افسانہ نگار نے اس افسانے کا نام ”ادیب کی عزت“ کیوں رکھا؟

3- پریم چند کے افسانے ”ادیب کی عزت“ کا خلاصہ لکھیے۔

اوور کوٹ

جنوری کی ایک شام کو ایک خوش پوش نوجوان ڈیوس روڈ سے گزر کر مال روڈ پر پہنچا اور چیرنگ کر اسلے کا رخ کر کے خراماں خراماں پٹری پر چلنے لگا۔ یہ نوجوان اپنی تراش خراش سے خاصا فیشن ایبل معلوم ہوتا تھا۔ چمکتے ہوئے بال، باریک باریک مونچھیں گویا سرمے کی سلائی سے بنائی گئی ہوں، بادامی رنگ کا اوور کوٹ پہنے ہوئے جس کے کاج میں شرتی رنگ کے گلاب کا ایک آدھ کھلا پھول اٹکا ہوا، سر پر سبز فیلٹ بیٹ ایک خاص انداز سے ٹیڑھی رکھی ہوئی، سفید سلک کا گلوبند گلے کے گرد لپٹا ہوا، ایک ہاتھ کوٹ کی جیب میں، دوسرے میں بید کی ایک چھوٹی چھڑی پکڑے ہوئے جسے کبھی کبھی وہ مزے میں آ کے گھمانے لگتا تھا۔

یہ ہفتے کی شام تھی۔ بھر پور جاڑے کا زمانہ۔ سرد اور تند ہوا کسی تیز دھات کی طرح جسم پر آ آ کے لگتی تھی مگر اس نوجوان پر اس کا کچھ اثر معلوم نہیں ہوتا تھا۔ لوگ خود کو گرم کرنے کے لیے تیز تیز قدم اٹھا رہے تھے مگر اسے اس کی ضرورت نہ تھی جیسے اس کو کڑا اتے جاڑے میں اسے ٹپلنے میں بڑا مزہ آ رہا ہو۔

اس کی چال ڈھال سے ایسا بالکلین ٹپکتا تھا کہ تا نگے والے دور ہی سے دیکھ کر سر پٹ گھوڑا دوڑاتے ہوئے اس کی طرف لپکتے مگر وہ چھڑی کے اشارے سے ”نہیں“ کر دیتا۔ ایک خالی ٹیکسی بھی اسے دیکھ کر رکی مگر اس نے ”نوٹھینک یو“ کہ کر اسے بھی ٹال دیا۔ جیسے جیسے وہ مال کے زیادہ بارونق حصے کی طرف پہنچتا جاتا تھا اس کی چونچالی بڑھتی ہی جاتی تھی۔ وہ منہ سے سیٹی بجاکے رقص کی ایک دھن نکالنے لگا۔ ایک دفعہ جب آس پاس کوئی نہیں تھا تو یک بارگی کچھ ایسا جوش آیا کہ اس نے دوڑ کر جھوٹ موٹ بال دینے کی کوشش کی گویا کرکٹ کا بیچ ہو رہا ہے۔

راستے میں وہ سڑک آئی جو لارنس گارڈن سٹریٹ کی طرف جاتی تھی مگر اس وقت شام کے دھند لکے اور سخت کھرے میں اس باغ پر کچھ ایسی اداسی برس رہی تھی کہ اس نے ادھر کا رخ نہ کیا اور سیدھا چیرنگ کر اس کی طرف چلتا رہا۔

اس نے اپنا رومال نکالا جسے جیب میں رکھنے کے بجائے اس نے کوٹ کی بائیں آستین میں اڈس رکھا تھا اور ہلکے ہلکے چہرے پر پھیرا تا کہ کچھ کچھ گرمی ہو تو اتر جائے۔ پاس ہی گھاس کے ایک ٹکڑے پر کچھ بچے ایک بڑی سی گیند سے کھیل رہے تھے۔ وہ بڑی دلچسپی سے ان کا کھیل دیکھنے لگا۔ بچے کچھ دیر تک اس کی پروا کیے بغیر کھیل میں مصروف رہے مگر جب وہ برابر تکے ہی چلا گیا تو وہ رفتہ رفتہ

۱۔ Chairing Cross پنجاب اسمبلی ہال کے سامنے لاہور کا ایک مشہور چوک۔

۲۔ Lawrence Garden لاہور کا ایک معروف باغ جسے آج کل ’باغ جناح‘ کہتے ہیں۔

شرمانے سے لگے اور پھر اچانک گیند سنبھال کر، ہنستے ہوئے اور ایک دوسرے کے پیچھے بھاگتے ہوئے گھاس کے اس ٹکڑے ہی سے چلے گئے۔

نوجوان کی نظر سینٹ کی ایک خالی بیچ پر پڑی اور وہ اس پر آ کے بیٹھ گیا۔ اس وقت شام کے اندھیرے کے ساتھ ساتھ سردی اور بھی بڑھتی جا رہی تھی۔ اس کی یہ شدت ناخوشگوار نہ تھی۔

مال روڈ پر موٹروں اور بائیکوں کا تانتا بندھا ہوا تھا ہی ہلڑی پر چلنے والوں کی بھی کثرت تھی۔ علاوہ ازیں سڑک کی دورویہ دکانوں میں خرید و فروخت کا بازار بھی گرم تھا۔ جن کم نصیبوں کو نہ تفریح طبع کی استطاعت تھی نہ خرید و فروخت کی وہ دورویہ سے کھڑے کھڑے ان تفریح گاہوں اور دکانوں کی رنگارنگ روشنیوں سے جی بہلا رہے تھے۔

نوجوان سینٹ کی بیچ پر بیٹھا اپنے سامنے سے گزرتے ہوئے زن و مرد کو غور سے دیکھ رہا تھا۔ اس کی نظر ان کے چہروں سے کہیں زیادہ ان کے لباس پر پڑتی تھی۔ ان میں ہر وضع اور ہر قماش کے لوگ تھے۔ بڑے بڑے تاجر، سرکاری افسر، لیڈر، فن کار، کالجوں کے طلبہ اور طالبات، نرسیں، اخباروں کے نمائندے، دفتروں کے باہر زیادہ تر لوگ اور کوٹ پہنے ہوئے تھے۔ ہر قسم کے اور کوٹ، قرآقی کے بیش قیمت اور کوٹ سے لے کر خاکی پٹی کے پرانے فوجی اور کوٹ تک جنہیں نیلام میں خریدا گیا تھا۔

نوجوان کا اپنا اور کوٹ تھا تو خاصا پرانا مگر اس کا کپڑا خوب بڑھیا تھا۔ پھر وہ سلا ہوا بھی کسی ماہر درزی کا تھا۔ اس کو دیکھنے سے معلوم ہوتا تھا کہ اس کی بہت دیکھ بھال کی جاتی ہے۔ کار خوب جما ہوا تھا۔ ہاتھوں کی کریزیں بڑی نمایاں، سلوٹ کہیں نام کو نہیں، بشن سینگ کے بڑے بڑے چمکتے ہوئے۔ نوجوان اس میں بہت مگن معلوم ہوتا تھا۔

ایک لڑکا پان بیڑی سگریٹ کا صندوق تپے گلے میں ڈالے سامنے سے گزرا۔ نوجوان نے آواز دی۔

”پان والا۔“

”جناب“

”دس کا چیخ ہے؟“

”ہے تو نہیں۔ لا دوں گا۔ کیا لیں گے آپ؟“

”نوٹ لے کے بھاگ گیا تو؟“

”اجی واہ! کوئی چوراچکا ہوں جو بھاگ جاؤں گا۔ اعتبار نہ ہو تو میرے ساتھ چلیے۔ لیں گے کیا آپ؟“

”نہیں نہیں ہم خود چیخ لائیں گے۔ لویہ کئی نکل آئی۔ ایک سگریٹ دے دو اور چلے جاؤ۔“

لڑکے کے جانے کے بعد وہ سگریٹ کے کش لگانے لگا۔

ایک چھوٹی سی سفید رنگ کی بلی سردی میں ٹھنھری ہوئی بیچ کے نیچے اس کے قدموں کے پاس آ کر میاؤں میاؤں کرنے لگی۔ اس

نے پچکارا تو اچھل کر بیچ پر آچڑھی۔ اس نے پیار سے اس کی پیٹھ پر ہاتھ پھیرا اور کہا ”پور لٹل سول!“ اب سات بج چکے تھے اور وہ مال کی ہڑی پر پھر پہلے کی طرح مزگشت کرتا ہوا چلا جا رہا تھا۔ ایک ریستوران میں آرکسٹرا بج رہا تھا۔ اندر سے کہیں زیادہ باہر لوگوں کا ہجوم تھا۔ ان میں زیادہ تر موٹروں کے ڈرائیور، کوچوان، پھل بیچنے والے جو اپنا مال بیچ کے خالی ٹوکے لیے کھڑے تھے، کچھ راہ گیر جو چلتے چلتے ٹھہر گئے تھے، کچھ مزدوری پیشہ لوگ تھے اور کچھ گداگر۔ نو جوان پل بھر کے لیے رکا اور پھر آگے بڑھ گیا۔

راستے میں ایک چھوٹا سا بک سٹال پڑا۔ نو جوان یہاں بھی رکا۔ کئی تازہ رسالوں کے ورق اٹنے۔ رسالہ جہاں سے اٹھاتا بڑی احتیاط سے وہیں رکھ دیتا۔ اور آگے بڑھتا تو قالینوں کی ایک دکان نے اس کی توجہ کو جذب کیا۔ مالک دکان نے، جو ایک لمبا سا چنچا پہنے اور سر پر کلاہ رکھے تھا، گرم جوشی سے اس کی آؤ بھگت کی۔

”ذرا یہ ایرانی قالین دیکھنا چاہتا ہوں۔ اتار یہ نہیں، یہیں دیکھ لوں گا۔ کیا قیمت ہے اس کی؟“

”چودہ سو تیس روپے۔“

”نو جوان نے اپنی ہنڈیوں کو سیکڑا جس کا مطلب تھا ”اوہو اتنی!“

دکاندار نے کہا ”آپ پسند کر لیجیے۔ ہم جتنی بھی رعایت کر سکتے ہیں کر دیں گے۔“

”شکریہ، لیکن اس وقت تو میں صرف ایک نظر دیکھنے آیا ہوں۔“

”شوق سے دیکھیے۔ آپ ہی کی دکان ہے۔“

دو تین منٹ کے بعد اس دکان سے بھی نکل آیا۔ اس کے اوور کوٹ کے کاج میں شرتی رنگ کے گلاب کا جو ادھ کھلا پھول اٹکا ہوا تھا۔ وہ اس وقت کاج سے کچھ زیادہ باہر نکل آیا تھا۔ جب وہ اس کو ٹھیک کر رہا تھا تو اس کے ہونٹوں پر ایک خفیف اور پراسرار مسکراہٹ نمودار ہوئی اور اس نے پھر اپنی مزگشت شروع کر دی۔

اب وہ ہائی کورٹ کی عمارتوں کے سامنے سے گزر رہا تھا۔ اتنا کچھ چل لینے کے بعد بھی اس کی طبیعت کی چونچالی میں کچھ فرق نہیں آیا تھا، نہ تکان محسوس ہوئی تھی نہ اکتاہٹ۔ یہاں ہڑی پر چلنے والوں کی ٹولیاں کچھ چھٹ سی گئی تھیں اور ان میں کافی فاصلہ رہنے لگا تھا۔ اس نے اپنی بید کی چھڑی کو ایک انگلی پر گھمانے کی کوشش کی مگر کامیابی نہ ہوئی اور چھڑی زمین پر گر پڑی۔ ”اوسوری سٹا“ کہہ کر زمین پر جھکا اور چھڑی کو اٹھا لیا۔

نو جوان نے شام سے اب تک اپنی مزگشت کے دوران میں جتنی انسانی شکلیں دیکھی تھیں ان میں سے کسی نے بھی اس کی توجہ کو اپنی طرف منعطف نہیں کیا تھا۔ فی الحقیقت ان میں کوئی جاذبیت تھی ہی نہیں یا پھر وہ اپنے حال میں ایسا مست تھا کہ کسی دوسرے سے اسے سروکار ہی نہ تھا مگر ابھی اس نے آدھی ہی سڑک پار کی ہوگی کہ اینٹوں سے بھری ہوئی ایک لاری پیچھے سے بگولے کی طرح آئی اور

اسے روندتی ہوئی میکلورڈرود کی طرف نکل گئی۔ لاری کے ڈرائیور نے نوجوان کی چیخ سن کر پل بھر کے لیے گاڑی کی رفتار کم کی۔ وہ سمجھ گیا کہ کوئی لاری کی لپیٹ میں آ گیا اور وہ رات کے اندھیرے سے فائدہ اٹھاتے ہوئے لاری کو لے بھاگا۔ دو تین راہ گیر جو اس حادثے کو دیکھ رہے تھے شور مچانے لگے ”نمبر دیکھو، نمبر دیکھو۔“ مگر لاری ہوا ہو چکی تھی۔

اتنے میں کئی اور لوگ جمع ہو گئے۔ ٹریفک کا ایک انسپکٹر جو موٹر سائیکل پر جا رہا تھا راک گیا۔ نوجوان کی دونوں ٹانگیں بالکل کچل گئی تھیں۔ بہت سا خون نکل چکا تھا اور وہ سسک رہا تھا۔ فوراً ایک کار کو روکا گیا اور اسے جیسے تیسے اس میں ڈال کر ہسپتال روانہ کر دیا گیا جس وقت وہ ہسپتال پہنچا تو اس میں ابھی رقی بھرجان باقی تھی۔ اس ہسپتال کے شعبہ حادثات میں اسٹنٹ سرجن مسٹر خان اور دو نو عمر نرسیں مس شہناز اور مس گل ڈیوٹی پر تھیں۔ جس وقت اسے سڑ پکڑنے پر ڈال کے آپریشن روم میں لے جایا جا رہا تھا تو ان نرسوں کی نظر اس پر پڑی۔ اس کا بادامی رنگ کا اوور کوٹ ابھی تک اس کے جسم پر تھا اور سفید سلک کا مفلر گلے میں لپیٹا ہوا تھا۔ اس کے کپڑوں پر جابجا خون کے بڑے بڑے دھبے تھے۔ کسی نے ازراہ دردمندی اس کی سبز فیلٹ ہیٹ اٹھا کے اس کے سینے پر رکھ دی تھی تاکہ کوئی اڑانہ لے جائے۔

شہناز نے گل سے کہا ”کسی بھلے گھر کا معلوم ہوتا ہے بے چارہ۔“

گل دبی آواز میں بولی ”خوب بن ٹھن کے نکلا تھا بے چارہ۔“

”ڈرائیور پکڑا گیا یا نہیں؟“

”نہیں، بھاگ گیا۔“

”کتنے افسوس کی بات ہے۔“

آپریشن روم میں اسٹنٹ سرجن اور نرسیں چہروں پر جراحی کے نقاب چڑھائے، جنھوں نے ان کی آنکھوں سے نیچے کے سارے حصے کو چھپا رکھا تھا، اس کی دیکھ بھال میں مصروف تھے۔ اسے سنگ مرمر کی میز پر لٹا دیا گیا۔ اس نے سر میں جو تیز خوشبودار تیل ڈال رکھا تھا اس کی کچھ کچھ مہک ابھی تک باقی تھی۔ پٹیاں ابھی تک جمی ہوئی تھیں۔ حادثے سے اس کی دونوں ٹانگیں تو ٹوٹ چکی تھیں مگر سر کی مانگ نہیں بگڑنے پائی تھی۔

اب اس کے کپڑے اتارے جا رہے تھے۔ سب سے پہلے سفید سلک کا گلو بند اس کے گلے سے اتارا گیا۔ اچانک نرس شہناز اور نرس گل نے بیک وقت ایک دوسرے کی طرف دیکھا۔ اس سے زیادہ وہ کربھی کیا سکتی تھیں۔ چہرے، جودلی کیفیات کا آئینہ ہوتے ہیں جراحی کے نقاب تلے چھپے ہوئے تھے اور زبانیں بند۔

نوجوان کے گلو بند کے نیچے نکلائی اور کالرتو کیا، سر سے قمیص ہی نہیں تھی۔ اوور کوٹ اتارا گیا تو نیچے سے ایک بوسیدہ اونٹنی سوئیٹر نکلا جس میں جا بجا بڑے بڑے سوراخ تھے۔ ان سوراخوں سے سوئیٹر سے بھی زیادہ بوسیدہ اور میلا کچھلا ایک بنیان نظر آ رہا تھا۔ نوجوان سلک کے گلو بند کو کچھ اس ڈھب سے گلے پر لپیٹے رکھتا تھا کہ اس کا سارا سینہ چھپا رہتا تھا۔ اس کے جسم پر نیل کی تہیں بھی خوب چڑھی

1۔ Mcleod Road - لاہور کی ایک مشہور سڑک جو ریلوے اسٹیشن تک جاتی ہے۔

2۔ Assistant Surgeon - معاون سرجن مسٹر Stretcher - جس پر لٹا کر مریض کو لے جاتے ہیں۔

3۔ Operation Room - کمرہ جہاں آپریشن کیے جاتے ہیں۔

ہوئی تھیں۔ ظاہر ہوتا تھا کہ وہ کم سے کم پچھلے دو مہینے سے نہیں نہایا۔ البتہ گردن خوب صاف تھی اور اس پر ہلکا ہلکا پوڈر لگا ہوا تھا۔ سویٹر اور بنیان کے بعد پتلون کی باری آئی۔ پتلون کو بیٹی کے بجائے ایک پرانی دھچی سے جو شاید کبھی نکلانی لہوگی خوب کس کے باندھا گیا تھا۔ بن اور کسوئے غائب تھے۔ دونوں گھٹنوں پر سے کپڑا مسک گیا تھا اور کئی جگہ کھونچیں بھی لگی تھیں مگر چونکہ یہ حصے اوور کوٹ کے نیچے رہتے تھے اس لیے لوگوں کی ان پر نظر نہیں پڑتی تھی۔

اب بوٹ اور جرابوں کی باری آئی اور ایک مرتبہ پھر مس شہناز اور مس گل کی آنکھیں چار ہوئیں۔

بوٹ تو پرانے ہونے کے باوجود خوب چمک رہے تھے مگر ایک پاؤں کی جراب دوسرے پاؤں کی جراب سے بالکل مختلف تھی۔ پھر دونوں جرابیں پھٹی ہوئی بھی تھیں۔ اس قدر کہ ان میں سے نوجوان کی میلی میلی ایزیاں نظر آ رہی تھیں۔

بلاشبہ اس وقت تک وہ دم توڑ چکا تھا۔ اس کا جسم سنگ مرمر کی میز پر بے جان پڑا تھا۔ اس کا چہرہ جو پہلے چھت کی سمت تھا کپڑے اتارنے میں دیوار کی طرف مڑ گیا تھا۔ معلوم ہوتا تھا کہ جسم اور اس کے ساتھ روح کی اس برہنگی نے اسے نخل کر دیا ہے اور وہ اپنے ہم جنسوں سے آنکھیں چرا رہا ہے۔

اس کے اوور کوٹ کی مختلف جیبوں سے جو چیزیں برآمد ہوئیں وہ یہ تھیں:

ایک چھوٹا سیاہ کنگھا، ایک رومال، ساڑھے تھمے آنے، ایک بجھا ہوا آدھا سگریٹ، ایک چھوٹی سی ڈائری جس میں لوگوں کے نام اور پتے لکھے تھے، نئے گراموفون ریکارڈوں کی ایک ماہانہ فہرست اور کچھ اشتہار جو مزرگشت کے دوران میں اشتہار بانٹنے والوں نے اس کے ہاتھ میں تھما دیے تھے اور اس نے انھیں اوور کوٹ کی جیب میں ڈال لیا تھا۔

افسوس کہ اس کی بید کی چھڑی جو حادثے کے دوران میں کہیں کھو گئی تھی، اس فہرست میں شامل نہ تھی۔

(جاڑے کی چاندنی)

مشق

1- افسانہ ”اوور کوٹ“ کا متن پیش نظر رکھتے ہوئے درج ذیل جملوں میں دیے گئے الفاظ میں سے درست لفظ کا انتخاب کر کے خالی جگہ پُر کریں:

- i- جب وہ برابر..... چلا گیا تو رفتہ رفتہ وہ شرمانے سے لگے۔ (تکے، دیکھے، گھورے)
- ii- نوجوان اپنی..... سے خاصا فیشن ایبل معلوم ہوتا تھا۔ (تراش خراش، صورت، شکل)
- iii- نوجوان نے..... کو سکیڑا جس کا مطلب تھا ”اوہواتی۔“ (بھنوں، ہونٹوں، کندھوں)
- iv- اُس کے ہونٹوں پر ایک..... اور پُر اسرار مسکراہٹ نمودار ہوئی۔ (خفیف، لطیف، عجیب)

2- نیچے دیے گئے سوالات اور سبق ”اوور کوٹ“ کو پیش نظر رکھ کر درست جواب کے شروع میں ”✓“ لگائیں۔

- i- افسانہ ”اوور کوٹ“ کا مصنف کون ہے؟
(ا) پریم چند (ب) افضل حق (ج) غلام عباس (د) ممتاز مفتی
- ii- نوجوان نے ”اوور کوٹ“ کیوں پہن رکھا تھا؟
(ا) کیوں کہ اُس کے پاس کوئی اور لباس نہ تھا۔ (ب) کیوں کہ جاڑے کا موسم تھا۔
(ج) خوب صورت نظر آنے کے لیے۔ (د) اپنی اصلیت کو چھپانے کے لیے۔
- iii- گلوبند اتارنے کے بعد زسوں نے ایک دوسرے کی طرف کیوں دیکھا؟
(ا) کیوں کہ گلوبند بے حد خوب صورت تھا۔ (ب) کیوں کہ گردن پر گلوبند کا نشان تھا۔
(ج) کیوں کہ گلوبند چھٹ گیا تھا۔ (د) کیوں کہ گلوبند کے نیچے قمیص ہی نہ تھی۔
- iv- نوجوان کی پتلون کیسی تھی؟
(ا) بالکل عام سی اور سادہ۔ (ب) پرانی اور جگہ جگہ سے پھٹی ہوئی۔
(ج) نہایت شان دار۔ (د) پھٹی پرانی اور بکسوؤں کے بغیر۔
- v- ”اوور کوٹ“ کا اختتام کس چیز کے ذکر پر ہوا؟
(ا) فیلٹ ہیٹ پر۔ (ب) بید کی چھڑی پر۔
(ج) اوور کوٹ پر۔ (د) گلوبند پر۔
- vi- افسانہ نگار نے کس اوور کوٹ کو نیلام کا کہا؟
(ا) قرآقی اوور کوٹ کو۔ (ب) عوامی اوور کوٹ کو۔
(ج) خاکی پٹی والے اوور کوٹ کو۔ (د) خاکی پٹی کے پرانے فوجی اوور کوٹ کو۔

vii- سفید ملی دیکھ کر نوجوان نے کیا کہا؟

(ا) پورللس سول!

(ب) نو، تھینک یو!

(ج) گڈ ایونگ!

(د) سوری!

viii- نوجوان کو حادثہ کس سڑک پر جاتے ہوئے پیش آیا؟

(ا) ڈیوس روڈ پر

(ب) لارنس روڈ پر

(ج) مال روڈ پر

(د) میکلوڈ روڈ پر

3- درج ذیل سوالات کے مختصر جواب تحریر کریں جو تین سطروں سے زائد نہ ہوں۔

i- مرگشت کرنے والے نوجوان کا ظاہری حالیہ کیسا تھا؟

ii- افسانہ ”اور کوٹ“ میں اور کوٹ کن خصوصیات کا حامل تھا؟

iii- نوجوان نے اور کوٹ کے علاوہ کیا کچھ زیب تن کر رکھا تھا؟

iv- نوجوان کے اور کوٹ کی جیب سے کون کون سی چیزیں برآمد ہوئیں؟

v- افسانہ نگار نے ”اور کوٹ“ میں کن سڑکوں کا ذکر کیا ہے؟ ان کے نام لکھیے۔

vi- اس افسانے میں انگریزی زبان کے جو الفاظ استعمال ہوئے ہیں ان کے معنی لکھیں۔

4- افسانہ ”اور کوٹ“ کا خلاصہ تحریر کریں جو اصل کے ایک تہائی سے زائد نہ ہو۔

5- مندرجہ ذیل الفاظ کے متضاد لکھیں:

شام، لمبی لمبی، باریک باریک، سرد، بارونق۔

6- اپنے کالج میں بزم ادب یا ٹیوٹوریل گروپ میں اپنے تحریر شدہ یا اپنے پسندیدہ افسانے فرداً فرداً پڑھ کر سنائیں۔

7- اپنے کالج میگزین کے لیے کوئی افسانہ لکھیں۔

8- غلام عباس کا افسانہ ”بہرہ پیا“ یا ”کتبہ“ پڑھیں اور اپنے تاثرات اپنی ڈائری میں لکھیں۔

سفارش

محلے کی بڑی گلی کے موڑ پر تین چار تانگے ہر وقت موجود رہتے ہیں مگر اس روز میں موڑ پر آیا تو وہاں ایک بھی تانگا نہیں تھا۔ مجھے خاصی دور بھی جانا تھا اور جلدی بھی پہنچنا تھا، اس لیے تانگے کا انتظار کرنے لگا۔ تانگے تو بہت سے گزرے مگر سب لگے ہوئے تھے۔ اچانک میں نے فیکے کوچوان کو اپنی طرف آتے دیکھا تو پکارا ”بھئی فیکے تانگا کہاں ہے؟ تانگا لاؤ نا۔“

”تانگا تو بابو جی، آج نہیں جوڑا ہے۔“ فیکے نے جواب دیا۔

میں نے دیکھا کہ فیکا جو کوچوان کا کوچوان اور پہلوان کا پہلوان تھا اس نے آج شیو بھی نہیں بنوایا تھا۔ اس کی آنکھیں بھی سرے سے محروم تھیں اور بوٹی کی طرح سرخ ہو رہی تھیں۔

”کیا بات ہے فیکے؟“ میں نے پوچھا۔

وہ بولا: ”بابو جی ایک کام ہے۔“

”ہاں ہاں کہو۔“ میں نے کہا

”کام یہ ہے بابو جی کہ آپ میرے بابا کو تو جانتے ہیں نا؟“ فیکا بولا۔ ”اس کی ایک آنکھ چلی گئی ہے۔“

”اوہو: مجھے دکھ ہوا۔ کیسے گئی؟ کیا کوئی حادثہ ہوا؟“

”جی نہیں“ فیکے کے چہرے پر بھول پن کا چھینٹا پڑ گیا۔

”لال لال تو وہ ہر وقت رہتی تھی اور اس میں سے پانی بہتا رہتا تھا۔ آپ تو جانتے ہیں۔ آپ تو بابا کے ساتھ کئی بار تانگے پر بیٹھے

ہیں۔ تو بابو جی کل کیا ہوا کہ بابا مصری شاہ میں سے گزرا تو ایک حکیم سرمہ بیچ رہا تھا۔ بابا یہ سرمہ لے آیا اور ہمیں بتایا کہ اس سے آنکھ کی لالی

جاتی رہے گی۔ حکیم نے خدا رسولؐ کی قسم کھا کے کہا ہے اور یہ بھی کہا ہے کہ نہ جائے تو قیامت کے دن مجھے گردن سے پکڑنا۔ میں نے بھی

کہہ دیا کہ حکیم خدا رسولؐ کو بیچ میں ڈال رہا ہے تو ذرا سا لگا لے۔ اماں نے بھی یہی صلاح دی۔ اُس نے ”لقمان حکیم، حکمت کا

بادشاہ“ پڑھا اور آنکھ میں سلانی پھیر لی۔ بس پھر کیا تھا بابو جی، قسم کھا کر کہتا ہوں جب سے اب تک آنکھ لگی ہو۔ بابو جی، آپ تھک تو نہیں

گئے؟ سگریٹ والے کی کرسی اٹھا لاؤں؟“

اس وقت فیکا مجھے ایسا لگا جیسے اس کے چوڑے چکلے سینے پر گڈے کا حیران سر رکھا ہوا ہے۔ میں نے کہا: ”تم بھی حد کرتے ہو

فیکے۔ اب آگے بھی کہو نا۔“

فیکے کی آنکھوں میں ممنونیت کی نمی جاگی۔ وہ بولا: ”بس بابو جی خدا آپ کا بھلا کرے۔ رات تو چیخ چاخی کے گزار دی۔ پھر صبح کو محلے کے سارے کوچوان اکٹھے ہوئے تو ان میں سے چچا شیدے نے کہا کہ پوست کے ڈوڈے پانی میں ابا لو اور اسی پانی سے آنکھ دھوؤ۔ دھوئی پر بابا اسی طرح تڑپتا رہا۔ پھر کسی نے کہا کہ پالک کا ساگ اُبال کر باندھو، باندھا اور جب کھولا تو بابا نے صاف کہہ دیا کہ اب کیا جتن کرتے ہو آنکھ کا دیا تو بجھ گیا۔ ہمارے گھر میں تو پٹس پڑ گئی بابو جی۔ اُسے ایک ہسپتال میں لے گئے، پھر دوسرے میں لے گئے۔ دونوں میں جگہ نہ تھی۔ دوپہر کو راج گڑھ کے ایک کوچوان نے بتایا کہ اس کا سالامیو ہسپتال میں چوکی دار ہے۔ اُس کی سفارش سے جگہ تو مل گئی پر برانڈے میں۔ وہ بھی کوئی ایسی بات نہیں۔ پر بابو جی شام ہونے کو آئی ہے اور ابھی تک کوئی ڈاکٹر تو کیا کوئی نرس بھی ادھر نہیں آئی۔ آپ صاحب لوگ ہیں یہ دیکھیے ہاتھ باندھتا ہوں۔ میرے ساتھ چل کر کسی ڈاکٹر سے یہ کہہ دیجیے کہ صدیقے مریض کو ذرا سا دیکھ لے۔“

میں نے کہا ”وہاں ایک ڈاکٹر ہے، ڈاکٹر عبدالجبار۔ ان سے میرا سلام کہو۔ کام ہو جائے گا۔ نہ ہوا تو کل میں تمہارے ساتھ چلوں گا۔ اس وقت مجھے ایک دعوت میں جانا ہے، نام یاد کرو ڈاکٹر عبدالجبار۔“

فیکا میرے بہت سے شکرے ادا کر کے چلا گیا۔ پھر مجھے ایک خالی ٹانگا مل گیا۔ جب ٹانگا میو ہسپتال کے صدر دروازے کے سامنے سے گزرا تو میں نے دیکھا کہ فیکا ایک چوکی دار سے باتیں کر رہا ہے۔ ظاہر ہے کہ ڈاکٹر جبار کا پتا پوچھ رہا ہوگا۔ ایک بار جی میں آئی کہ ہسپتال جا کر جبار صاحب سے کہ دوں مگر اب ٹانگا آگے نکل گیا تھا اور مجھے پہلے ہی دیر ہو گئی تھی۔

کچھ دور جا کر گھوڑا پھسل کر گرا اور دس منٹ تک گر رہا۔ پھر جب اٹھا اور چلنے لگا تو فیکا ایک جبار صاحب کا سکوتر میرے تانگے کے قریب سے زن سے گزر گیا۔ ”جبار صاحب!“ میں چلایا مگر جبار صاحب میری آواز سے تیز نکلے۔

کوئی بات نہیں، میں نے سوچا، کل کہ دوں گا۔ کل پہلا کام ہی یہی کروں گا۔

رات کو میں گھر واپس آیا تو معلوم ہوا کہ فیکا کوچوان آیا تھا اور کہہ گیا تھا کہ بابو آئیں تو مجھے بلا لیں۔

میں نے سوچا، اس وقت کون بلائے۔ اگر جبار صاحب ہسپتال ہی کو جا رہے تھے اور فیکے کا کام ہو گیا ہے تو شکر یہ صبح قبول کروں گا اور اگر کام نہیں ہوا تو جو بھی کوشش ہوگی صبح ہی کو ہوگی۔

صبح کو میں ابھی بستر سے نہیں نکلا تھا کہ فیکے نے دروازہ کھٹکھٹایا۔ معلوم ہوا کہ رات جبار صاحب ڈیوٹی پر نہیں تھے۔ ان کی ڈیوٹی آج دن کی ہے۔

”یعنی تمہارا باپ دسمبر کی اس سردی میں برآمدے ہی میں پڑا رہا؟“ میں نے اپنے انداز میں تشویش ظاہر کی۔

”جی ہاں“ وہ بولا ”مگر یہ تو کوئی ایسی بات نہیں بابو جی۔ آپ نے ہمارا گھر نہیں دیکھا۔ دس سال سے چھتر میں پڑے ہیں۔“

”اور اس کی آنکھ؟“ میں نے پوچھا۔

Mayo Hospital۔ لاہور کا سب سے بڑا ہسپتال جو دنیا بھر میں مشہور ہے۔

”وہ تو چلی گئی بابو جی۔“ فیکا یوں بولا جیسے اس کے باپ کی آنکھ کو ضائع ہوئے برسوں گزر چکے ہیں۔

میں نے کہا: ”جب آنکھ جاہی چکی ہے تو بے چارے بڑھے کو ہسپتال میں کیوں گھسیٹتے پھرتے ہو؟ وقت بھی ضائع ہوگا روپا بھی ضائع ہوگا۔“

فیکا بولا: ”بابو جی کیا پتا آنکھ کے کسی کونے ٹھڈرے میں بینائی کا بھورا پڑا رہ گیا ہو۔ دیکھیے چولہا بجھ جاتا ہے تو جب بھی دیر تک راکھ میں ہاتھ نہیں ڈالتے۔ کیا پتا کوئی چنگاری سلگ رہی ہو۔“

میں اس بات سے چونکا۔ آج تک فیکے نے مجھ سے صرف چارے کی مہنگائی اور آٹے میں ملاوٹ کے موضوع پر باتیں کی تھیں۔ پھر وہ عاجزی سے بولا ”ذرا سا میرے ساتھ چلے چلیے۔“

میرے جسم میں نیندا بھی پوری طرح غائب نہیں ہوئی تھی۔ پھر نہانا تھا۔ شیو کرنا تھا۔ چائے پینی تھی۔ میں نے کہا ”میں تمہیں اپنا کارڈ دینے دیتا ہوں۔ وہ ڈاکٹر جبار کو دکھا دو۔ بڑے یار آدمی ہیں۔ نمائندگی کام کر دیں گے۔ تمہارا باپ ایک بار وارڈ میں چلا جائے، پھر علاج کے لیے تو میں خود جا کر کہوں گا۔“

وہ مجھ سے کارڈ لے کر یوں چلا جیسے دنیا جہاں کی دولت سیٹھ لیے جا رہا ہے۔ میں نے کارڈ پر لکھ دیا تھا۔ جبار صاحب! اس کا کام کر دیجیے، بے چارہ بڑا ہی غریب آدمی ہے۔ دعائیں دے گا۔ اور مجھے یقین تھا کہ کام ہو جائے گا۔ ڈاکٹروں کو صرف اتنا ہی تو دیکھنا تھا کہ آنکھ پوری طرح بجھ گئی ہے یا تھوڑی بہت رقی باقی ہے۔

میں دن بھر گھر سے غائب رہا اور فیکا دن بھر میرے گھر کے چکر کاٹتا رہا۔ شام کو اُس نے مجھے بتایا کہ ”جبار صاحب بیٹھے تو ہیں پر کوئی اندر نہیں جانے دیتا۔ کہتے ہیں باری سے آؤ اور میری باری آتی ہی نہیں۔ گھٹنا پا جا مے میں سے جھانک رہا ہو تو باری کیسے آئے بابو جی۔“

فیکے نے مجھے ایک بار پھر چونکا دیا۔ نہ جانے پہلوان فیکے کے اندر یہ حساس فیکا اتنے برسوں سے کہاں چھپا بیٹھا تھا۔ میں نے وعدہ کیا کہ کل ضرور چلوں گا۔ اب تو شام ہو گئی ہے۔

دوسرے دن سویرے ہی مجھے شیخوپورے جانا پڑ گیا۔ رات کو واپس آیا تو معلوم ہوا کہ فیکا آیا تھا۔

اس کے بعد تین دن تک میں نے زیادہ وقت گھر میں گزارا مگر فیکا نہ آیا۔ چوتھے روز میں نے گلی کے موڑ پر ایک کوچوان سے فیکے کے باپ کا پوچھا تو معلوم ہوا کہ اسے وارڈ میں جگہ مل گئی ہے۔ اتنے میں فیکا بھی آ نکلا۔ مجھے ذرا سی ندامت تھی، اس لیے جھوٹ بولنا پڑا۔ ”کیوں فیکے، جبار صاحب نے کام کر دیا نا؟“

وہ بولا۔ ”مگر بابو جی، وہ تو مجھ سے ملے ہی نہیں۔“

میں نے فوراً کہا۔ ”میں نے انہیں فون کر دیا تھا۔“

فیکے کا چہرہ ایک دم سرخ ہو گیا اور اس کی آنکھوں میں ممنونیت کی نمی جاگ اٹھی۔ ”جیسی میں کہوں نرس بار بار یہ کیوں کہ رہی ہے کہ دیکھو، بڑھے کو تکلیف نہ ہو۔“

پھر میں وہاں سے چلا آیا۔ میرے قدم آہستہ آہستہ اٹھ رہے تھے مگر ذہن جیسے شکست کھا کر بھاگا جا رہا تھا۔ رات کو نیند نے ندامت دور کر دی مگر صبح ہی فیکا دروازے پر موجود تھا۔ بولا ”آپ کی مہربانی سے داخلہ تول گیا تھا پر اب انہوں نے بابا کو کوٹ لکھپت کے ہسپتال میں بھیج دیا ہے۔ یہ تو بڑا غضب ہوا با بوجی۔ آج میں اماں کو ساتھ لے کر گیا۔ دو روپے گل ہو گئے۔ کچھ ہو سکے تو کیجیے۔“

میں نے کہا۔ ”میں ابھی جا کر ڈاکٹر جبار کو فون کرتا ہوں۔“

میں نے فون کیا بھی مگر ڈاکٹر صاحب مل نہ سکے۔ پھر مصروفیتوں میں بات آئی گئی ہو گئی۔ پانچ چھ روز بعد میں نے فیکے کو دیکھا تو سوچا کہ نظریں پڑا کے ساتھ والی گلی میں مڑ جاؤں اور وہاں سے بھاگ نکلوں۔ مگر فیکا لپک کر میرے پاس آیا اور بولا۔ ”با بوجی، سمجھ میں نہیں آتا آپ کے کس کس احسان کا بدلہ اتاروں گا۔“

جھوٹ نے میری ندامت کو کان سے پکڑ کر ایک طرف ہٹا دیا۔ ”واپس آ گیا تمہارا بابا؟“

فیکا بولا۔ ”واپس بھی آ گیا اور اپریشن بھی ہو گیا۔ جتنے کو پٹی کھل رہی ہے۔ دعا کیجیے۔“

میں نے کہا۔ ”اللہ رحم کرے گا۔“

پھر وہ جتنے کی شام کو آیا تو بولتے ہی زار زار رونے لگا۔ ”با بوجی غضب ہو گیا پٹی کھلی تو پتا چلا۔ ایک آنکھ تو گئی ہی تھی، دوسری پر بھی اثر پڑ گیا ہے۔ کہتے ہیں اب پہلے اپریشن کا زخم ملے تو دوسرا اپریشن ہوگا اور دوسری آنکھ کا بھی ہوگا۔“

میں نے اسے تسلی دی اور اسے ساتھ لے کر سامنے ہی ایک دکان سے ڈاکٹر جبار کو فون کیا مگر بد قسمتی سے وہ فون پر موجود نہ تھے۔ پھر میں نے اس سے وعدہ کیا کہ کل جا کر ڈاکٹر جبار سے ملوں گا۔ وہ ہسپتال میں نہ ہوئے تو انہیں گھر میں جا پکڑوں گا۔

دوسرے دن میں جا تو نہ سکا البتہ ڈاکٹر جبار کو فون ضرور کیا۔ وہ پھر غائب تھے۔

ادھر فیکا بھی غائب ہو گیا۔

شاید دو ڈھائی ہفتے بعد دروازے پر دستک ہوئی۔ نوکر نے آکر بتایا کہ فیکا کو چوان آیا ہے۔ میں نے بھی اسے کھڑکی میں سے دیکھ لیا۔ بالکل ہلدی ہو رہا تھا۔

میں نے نوکر سے پوچھا۔ ”کیا تم نے اسے بتا دیا ہے کہ میں موجود ہوں؟“

”جی ہاں۔“ نوکر بولا۔ ”بس میرے منہ سے نکل گیا۔“

”بڑے احمق آدمی ہو۔“ میں نے اسے ڈانٹا اور کہا۔ ”جاؤ کہ دو کپڑے بدل رہے ہیں۔ آتے ہیں۔“

کپڑے تو میں نے بدل رکھے تھے البتہ میں اپنے تیور بدلنے کی کوشش کرنے لگا۔ پھر اچانک خیال آیا کہ کتنا چھوٹا آدمی ہوں دو پیسے یا دو روپے یا چلو دو لاکھ کی بھی بات نہیں۔ دو آنکھوں کی بات ہے اور میں جھوٹ بولے جا رہا ہوں۔ مجھے فیکے کے سامنے اعتراف کر

لینا چاہیے کہ میں تمہارے لیے کچھ نہیں کر سکا۔ پھر میں نے وہ فقرے سوچے جو مجھے فیکے کے سامنے اس انداز سے ادا کرنے تھے کہ اسے سچی بات بھی معلوم ہو جائے اور اسے دکھ بھی نہ ہو۔

میں باہر آیا تو فیکے کا بولتے ہی زرارہ رونے لگا۔ بابو جی، کچھ سمجھ میں نہیں آتا کہ، کچھ سمجھ میں نہیں آتا.....“ اس کی آواز بھرا گئی۔ میرے سوچے ہوئے فقرے ایک دوسرے سے سخت گتھا ہو گئے بمشکل میں نے کہا۔ ”فیکے بات یہ ہے فیکے کہ..... بات یہ ہے.....“ آنسوؤں سے بھیگا ہوا، بچوں کی طرح گول گول سرخ چہرہ لیے فیکے اٹھا اور بولا ”بابو جی! کچھ سمجھ میں نہیں آتا۔ میں شکر یہ ادا کروں تو کیسے کروں۔“ میرا بابا ٹھیک ہو گیا ہے۔ اس کی دونوں آنکھیں ٹھیک ہو گئی ہیں۔ اُسے بینائی اللہ نے دی ہے اور آپ نے دی ہے۔ آپ نے مجھے خرید لیا ہے بابو جی۔ قسم خدا کی میں عمر بھر آپ کا نوکر رہوں گا۔“ اور میں نے ایک بہت لمبی، بہت گہری سانس لے کر کہا۔ ”کوئی بات نہیں فیکے۔ کوئی بات نہیں۔“

(کپاس کا پھول)

مشق

- 1- افسانہ ”سفارش“ پیش نظر رکھتے ہوئے درج ذیل جملے مکمل کریں۔
 - i- جی نہیں فیکے کے چہرے پر..... کا چھینٹا پڑ گیا۔
 - ii- فیکے کی آنکھوں میں..... کی نمی جاگی۔
 - iii- کیا پتا آنکھ کے کسی کو نے کھدرے میں..... کا بھورا پڑا رہ گیا ہو۔
 - iv- گھٹنا پا جاے میں سے..... رہا ہو تو باری کیسے آئے بابو جی۔
 - v- جھوٹ نے میری..... کوکان سے پکڑ کر ایک طرف ہٹا دیا۔
- 2- ”سفارش“ کا متن مد نظر رکھتے ہوئے درج ذیل سوالات کے مختصر جواب تحریر کریں جو تین سطور سے زائد نہ ہوں۔
 - i- فیکے کے باپ کی بینائی کیوں جاتی رہی؟
 - ii- سفارش کرنے والے نے ’کارڈ‘ پر کیا لکھا؟
 - iii- سفارش کرنے والے نے فیکے کی موجودگی میں ڈاکٹر جبار کو کب فون کیا؟
 - iv- سفارش کرنے والے نے اپنے نوکر کو کیوں ڈانٹا؟
 - v- فیکے نے عمر بھر مصنف کا نوکر رہنے کا اعلان کیوں کیا؟
- 3- ”سفارش“ کا مرکزی خیال تحریر کریں۔
- 4- ”سفارش“ کا خلاصہ تحریر کریں جو افسانے کے اصل متن کے ایک تہائی سے زیادہ نہ ہو۔
- 5- سیاق و سباق کے حوالے سے درج ذیل پیرا گراف کی تشریح کریں:

فیکے کی آنکھوں میں ممنونیت کی نمی جاگی..... مریض کو ذرا ساد کچھ لے۔

چراغ کی کو

شام کی بڑھتی ہوئی اداس تاریکی میں سامنے کی ہر چیز آہستہ آہستہ دھندلی پڑتی جا رہی تھی۔ اس نے نظریں پھرا پھرا کر بغیر پلستر کی دیواروں کو دیکھنا شروع کیا جو اندھیرے میں ڈوب کر بھیا تک ہوتی چلی جا رہی تھیں جیسے وہ سیاہ رنگ میں نہا گئی ہوں!..... اندھیرا اور تنہائی! اس کا جی اٹنے لگا تو کھانسی ہوئی اٹھ کر بیٹھ گئی..... اسے اپنے باپ کا انتظار تھا جو کام پر سے آ کر جانے کہاں چلا بنا تھا۔

”نہ جانے کہاں بیٹھ رہے ابا؟ یہ خیال نہیں آتا کہ اکیلے گھر میں جی گھبراتا ہوگا میرا۔“ وہ جھنجھلاہٹ میں رہ رہ کر بس یہی سوچ رہی تھی۔ اس کا جی چاہ رہا تھا کہ زور زور سے رونے لگے۔ لیکن آنسوؤں کا ذخیرہ جیسے حلق میں انک کر رہ گیا تھا۔ اس سے رو یا بھی نہ گیا۔

اس نے دوبارہ الجھ کر ادھر ادھر دیکھنا شروع کیا تو ہر طرف بس یوں نظر آنے لگا جیسے نئے سفید کپڑوں میں لپٹے ہوئے ڈھانچے سامنے کی اندھیری کوٹھڑی سے نکل نکل کر سارے گھر میں گھوم پھر رہے ہوں..... اس کے ذہن پر ان ڈھانچوں کی ہڈیوں کی چیخ اور نئے سفید کپڑوں کی مدھم کھڑکھڑاہٹ اس طرح چھا گئی کہ وہ آنکھیں میچ کر دوبارہ چار پائی پر لڑھک گئی..... بالکل بے حس و حرکت جیسے اس کا دم ہی نکل گیا ہو..... سفید کپڑوں میں لپٹے ہوئے ڈھانچوں کی ہڈیوں کی چیخ اور کپڑوں کی کھڑکھڑاہٹ۔ یہ تو بس اس کا وہم ہی وہم تھا۔ کچھ دنوں سے جسم کے ساتھ ساتھ اس کا دماغ بھی بہت کمزور ہو گیا تھا۔ رات تو خیر رات ہی تھی۔ وہ دن دو پہر بھی اکثر یہی وہم کرتی..... بس جدہر بھی نظر جما کر دیکھتی یہی لگتا کہ کوئی سفید سفید کپڑوں میں لپٹا چلا آ رہا ہے۔ بالکل اسی وضع کے کپڑے جو اس کی ماں کو مرنے کے بعد پہنائے گئے تھے۔ دروازہ مانوس طریقے پر چر مرایا اور پھر کھٹ سے بند ہو گیا اور اس نے کپکپا کر آنکھیں کھول دیں۔ جب کچھ نظر نہ پڑا تو مری ہوئی آواز میں بولی۔

”کون ہے؟“

”میں ہوں اچھن۔“ یہ اس کے باپ کی آواز تھی۔

”کہاں تھے ابا؟ میرا دل اکیلے میں گھبراتا تھا۔“ اس نے شکایت کی تو جیسے اس کے حلق میں آنسوؤں کا ذخیرہ دوبارہ پھنس گیا اور آنکھیں میچے لگیں۔

”ذرا کام سے گیا تھا..... چراغ نہیں جلایا؟“ باپ نے چار پائی کے پائے سے ٹھوکر کھائی تو جھلا کر پوچھا اور اپنی چار پائی پر بیٹھ گیا۔

”دیا سلائی نہیں تھی۔“

”یہ لو دیا سلائی۔“ باپ نے جیب سے دیا سلائی نکال کر ایک بیڑی سلگائی تو دیا سلائی کی روشنی میں اس کا چہرہ بڑا وحشت زدہ

سانظر آیا۔ ابھی ہوئی کھجری ڈاڑھی، ہونٹوں پر اوندھی ہوئی مونچھیں، لکیروں سے پٹی ہوئی پیشانی اور ابلی ہوئی آنکھیں..... تیلی جل کر ایک ننھی سی سرخ کمان کی طرح خم کھا گئی اور چمراتی ہوئی بیڑی کا دھواں چھوٹے سے آنگن میں پھیل گیا۔

”اوں..... نہہ اوں“ وہ کا کھتی ہوئی پٹی پر زور دے کر اٹھ بیٹھی۔ بیڑی کے دھوئیں سے اس کا جی متلا رہا تھا۔

”کیسا جی ہے اچھن؟“ باپ نے بیڑی کا ایک طویل کش لیا تو بلکی سی سرخ روشنی میں اس کی ابلی ہوئی آنکھیں چمک گئیں۔

”بیڑی نہ پیو ابا!..... اس کے دھوئیں سے میرا جی التا ہے“ اور وہ اپنے بخار سے بھاری سر کو کندھوں پر جھکا جھکا کر بیڑی سے کا کھنے لگی۔

باپ کو غصہ آ گیا۔ کتنی دیر بعد تو اس نے بیڑی سلگائی تھی۔ جب سے بیڑی کا بندل پیچھے پیسے کا ہو گیا تھا وہ تمام دن اور رات میں صرف چار بیڑیاں پیتا۔ مارے طلب کے جماہیوں پر جماہیاں آتیں۔ لیکن اپنا جی مارتا اور اس وقت بیٹی نے حکم لگا دیا کہ نہ پیو۔

”تیرا جی تو ہر بات میں التا کرتا ہے..... کچھ دماغ چل گیا ہے تیرا؟“ باپ نے تیز آواز میں کہا اور اچھن بغیر کچھ جواب دیے اٹھی اور دیاسلانی کی ڈبیا لے کر دالان میں ریگ گئی۔

گھر کی سنان تاریکی میں دیاسلانی کے رگڑنے کی آواز گونجی اور سیاہ طاق میں رکھے ہوئے چراغ پر مدھم سی لو چمکنے لگی..... بوسیدہ دالان کے ستون کا سایہ چھوٹے سے آنگن سے گزر کر سامنے کی دیوار تک چڑھ گیا تو اچھن نے دیاسلانی کی ڈبیا ٹھٹی میں دبا کر اپنا سر طاق کے برابر ٹیک دیا اور پتلیاں پھرا کر چراغ کی ٹٹماتی ہوئی لو کو دیکھنے لگی۔

باپ نے بیڑی چار پائی کی پٹی پر رگڑ کر بھادی اور اسے دوبارہ پینے کے خیال سے اپنے کان پر جما کر اچھن کی طرف دیکھا تو اسے جیسے دھچکا سا لگا۔ اندھیرے میں پناہ ڈھونڈتی ہوئی روشنی میں وہ اس طرح کھڑی ہوئی بڑی بسیا تک لگ رہی تھی..... ہڈیوں پر منڈھی ہوئی سیاہ کھال الجھے الجھائے جھونجھ ایسے بال، کھلے ہوئے ہونٹ اور پھری ہوئی پتلیاں..... بس جیسے وہ دیوار سے ٹک کر مر گئی ہو۔

ابھی دوسرا ہی سال تو تھا کہ باپ نے اچھن کی ماں کو بالکل اسی حالت میں بستر پر پڑے دیکھا تھا۔ کھلے ہوئے ہونٹ اور پھری پتلیاں..... یہ دیکھ کر وہ بجائے رونے دھونے کے گزروں نئے کپڑے کے پھیر میں پڑ گیا تھا۔ چیتھڑوں گدڑوں پر پڑا ہوا غریب عورت کا بے جان جسم..... اسے دنیا کے قاعدے کے بموجب کفن چاہیے تھا۔ گزروں نیا، تھان پر سے اتارا ہوا کپڑا..... چاہے وہ زندگی میں ایک عرصے سے چھالیٹن کے ایک گھیر کھار والے پاجامے کو ترستی ہی رہی ہو مگر اس سے کیا ہوتا ہے؟..... غریبوں کو امیروں کی برابری کرنے کا بس ایک ہی موقع ملتا ہے دنیا میں اور وہ مرنے کے بعد صرف کفن لینے کے بارے میں۔ آبا! اصل بات تو یہ ہے کہ غریب پیدا ہی اس لیے ہوتے ہیں کہ مرنے کے بعد امیروں کی برابری کر لیں..... تو اچھن کی ماں کے لیے کفن چاہیے تھا اور اس کے لیے اچھن کا باپ انتہائی فکر مند تھا۔ وہ سوچ رہا تھا کہ اگر اچھن کی ماں زندگی میں ہر ایک کے سامنے لیرے لیرے کپڑوں میں پھری تھی۔ اس کا یہ مطلب توڑی تھا کہ وہ قبر میں بھی یوں رکھ دی جاتی اس لیے اس نے جان پہچان والوں کے دروازے کھٹکھٹائے۔

ادھر ادھر بہت دوڑا بے چارہ لیکن کہیں سے بھی اتنے روپے کا انتظام نہ ہو سکا کہ کفن خریدا جاسکتا۔ انتظام ہوتا بھی کیسے؟ اس کی جان پہچان والے ہی کون سے دو وقت پیٹ بھر کھانے والوں میں سے تھے؟ آخر وہ سب کی طرف سے مایوس ہو کر اپنے مالک کے پاس گیا۔ جن کی دکان پر وہ دس روپے مہینے کے عوض صبح سے شام تک حساب کتاب لکھا کرتا تھا۔

اس نے اپنی الجھی ہوئی میلی ڈاڑھی کو آنسوؤں سے بھگو کر ہاتھ جوڑتے ہوئے کہا کہ مالک! میرے گھر میں بے کفن کی لاش پڑی ہے کچھ قرض..... اور مالک نے بات کاٹ کر نرم لہجے میں جواب دیا۔ ”منشی جی! یہ اللہ کے گھر کا کام ہے، قرض نہیں لو۔ یہ روپے، ادا کرنے کی فکر نہ کرنا“ تاجر مالک نے پچیس روپے اس کے ہاتھ پر رکھ دیے۔

روٹیوں کو ترستی، کپڑے کو ہلکتی اور حکیم صاحب کا نسخہ پینے کو سسکتی ہوئی اچھن کی ماں ایک دم پچیس روپے کا خرچ کروا کے زمین میں جا چھپی.....

”اور اب..... اب اچھن“..... باپ فکر مند آنکھوں سے اچھن کو تک رہا تھا جواب تک بے حس و حرکت دیوار سے سر ٹیکے چراغ کی مدھم لو کو پتلیاں پھرائے نکلے جا رہی تھی۔

ماں کے مرنے کے بعد سے اسے بھی نہ جانے کیا ہوتا جا رہا تھا۔ بس گھلتی ہی چلی جا رہی تھی۔ وہی ماں کی سی ٹھسکے دار کھانسی اور ہلکا ہلکا بخار..... ادھر پڑی ہے، ادھر پڑی ہے۔ باپ غریب اس کی حالت کو سمجھتا تو خوب مگر وہ علاج کیا خاک کرتا۔ زیادہ سے زیادہ وہی خیراتی ہسپتال کی دوائیں، جن میں دو تو برائے نام تھی ہاں پانی ہی پانی ہوتا..... سرکاری ہسپتال میں دی جانے والی دوائیں الٹا نقصان ہی کرتیں..... وہ جب اچھن کی ماں کے لیے کچھ نہ کر سکا تو اچھن کے لیے کہاں سے ڈاکٹر پکڑ لاتا..... پہلے بھی دس روپے پاتا تھا اور اب بھی۔ ہاں روپے کی قیمت بازار میں پہلے سے کہیں زیادہ گھٹ گئی تھی۔ جب اچھن کی ماں مری تھی تو بازار میں آنا چار سیر روپے کا مل جاتا تھا اور اب ڈھائی روپے سیر بھی مشکل سے ملتا۔ ہر چیز مہنگائی کی انتہا کو پہنچ چکی تھی لیکن دکان کا پرانا منشی اتنا ہی سستا تھا جتنا بیس سال پہلے۔ اس کی آنکھوں کے سامنے لڑائی شروع ہونے سے قبل جو چیزیں دو پیسے کو لے کر دکان میں بھری گئی تھیں وہ لڑائی شروع ہوتے ہی مہنگی ہوتی گئیں یہاں تک کہ دو پیسے کی چیز نے آٹھ دس گنا نفع دیا، گویا چیزیں جیسے جیسے پرانی ہوتی گئیں ویسے ویسے قیمتی بھی لیکن اس پرانے منشی کے دس روپے کی قیمت بازار میں سمجھتی ہی چلی گئی..... دکان میں ہن برس رہا تھا۔ مالک کے نام پر بینک میں سونے چاندی کے پہاڑ کھڑے ہو رہے تھے تو اسے کیا۔ وہی مثل کہ بی بی عید آئی۔ جواب ملا۔ دور موٹی تجھے اپنی نکلیا روٹی سے مطلب..... اسے تو جیسے اپنے دس روپوں کے سائے میں بٹھا دیا گیا تھا۔ جہاں ضروریات زندگی کی قیمتوں کا دائرہ روز بروز تنگ ہی ہوتا جا رہا تھا۔ اس نے سنا کہ مل مزدوروں نے مہنگائی بھتہ لینا شروع کر دیا۔ کسانوں کی بن آئی۔ معمولی دکانوں کے ملازموں کی تنخواہوں میں بھی اضافہ ہو گیا اور یہاں تک کہ بوجھ اٹھانے والوں نے بھی اپنی مزدوری بڑھادی تو اس کے دل میں بھی امنگ اٹھی کہ مالک سے صاف کہہ دے کہ میری تنخواہ بڑھاؤ.....

لیکن شاید مالک نے اس کا خیال بھانپ کر پہلے ہی سے ہر وقت سنانا شروع کر دیا کہ منشی جی بڑھاپے سے تمہارا دامغ خراب ہو گیا ہے۔ اب گھر بیٹھو نوکری چھوڑ کر۔ یہ دیکھو تم نے حساب میں اتنی اتنی رقم ابھی تک نہیں جوڑی مجھے منشیوں کی کمی نہیں۔ میں تو تمہارے

پرانے ہونے کا خیال کرتا ہوں۔ سمجھے.....“ آئے دن یہ سن کر اس کا جی سوکھتا کہ کہیں ان دس روپوں کے بھی لالے نہ پڑ جائیں اور وہ اس دن کو کوستا جب اس کے دل میں تنخواہ بڑھوانے کا منحوس خیال آیا تھا..... اچھن سوکھتی جا رہی تھی، اس کے لیے وہ انتہائی فکر مند تھا۔ پاس پڑوس والے کہتے کہ منشی جی! جب لوٹو یا کوکھلا پہنا نہیں سکتے بیمار ہے تو کوڑی کی دوا نہیں دے سکتے تو اسے اپنے گھریار کا کر دو..... کھائے پہنے گی تو آپ ہی اچھی ہو جاوے گی۔ لیکن مشورہ دینے والے جیسے یہ سوچتے ہی نہ تھے کہ غریب کی لڑکی غریب ہی کے گھر جائے گی، کسی دس بارہ روپے پانے والے کی عورت کیا پہنے گی اور کیا کھائے گی۔ آخر اچھن کی ماں بھی تو شوہر والی تھی کون سا سنگھ اٹھالیا غریب نے؟

اچھن کو اس قدر عجیب طریقے سے کھڑے دیکھ کر باپ کی طبیعت الجھتی ہی چلی جا رہی تھی..... اچانک اسے خیال آیا کہ کہیں وہ اس کے بیڑی پینے کے بارے میں تو اتنی رنجیدہ نہیں ہو گئی۔

”اچھن! اس طرح کیوں کھڑی ہے؟ اب میں بیڑی نہیں پیوں گا۔“

”کچھ نہیں ابا.....“ اس نے دیوار سے سر اٹھا کر غور سے باپ کی طرف دیکھا۔ ”میں سوچ رہی تھی کہ چراغ کی لو بڑھادوں ذرا۔“ اس کے لہجے میں بڑی آرزو اور خوشامد تھی۔

لیکن یہ سن کر باپ پر سے جیسے بھاری بوجھ ہٹ گیا۔ اتنی معمولی سی بات تھی جس کے لیے وہ اتنی دیر سے یوں کھڑی تھی۔ اس نے سوچا کچھ اچھن کا دماغ چل گیا ہے۔ اندھیرے کو روشنی میں تبدیل کرنے کا خیال اس کے نزدیک پاگل پن تھا۔ مگر آخر کیوں؟ اس نے کہا۔

”جانتی ہے کہ اٹھواردوں میں کہیں دو پیسے کا مٹی کا تیل نصیب ہوتا ہے اس پر بھی بھیڑ بھاڑ میں بیروں کا قیمہ بنتا ہے، کپڑے پھٹتے ہیں..... کب سے کہہ رہا ہوں کہ تیل پر کنٹرول ہے اور ٹو ہے کہ روز روز لو بڑھانے کی ضد کیا کرتی ہے۔“

”تو کیا فائدہ ایسے اُجالے سے۔ دکاندار اتنا تیل بھی نہ دیا کرے۔ اس سے تو اندھیرا پڑا رہے۔ نام تو نہ ہو چراغ جلنے کا۔“ اس کی آنکھوں میں چمکتی ہوئی آرزو کے ننھے ننھے دیے اچانک بجھ گئے۔

”فائدہ وائدہ کچھ نہیں معلوم مجھے۔ بس اتنا ہی تیل ملے گا کہ چراغ جلتا رہے۔“ باپ کی آواز تیز ہو گئی جیسے اس احساس نے اسے غصہ دلا دیا ہو۔

”چاہے روشنی نہ ہو۔“ اس کے ہونٹ پھڑک اٹھے۔

”ہاں۔“ باپ کا جواب گھر کی سنسان نیم تاریکی کو اور بھی تاریک کر گیا۔

”میرا تو جی اللتا ہے ایسے اُجالے سے۔“ اس نے مردہ سی آواز میں کہا لیکن باپ نے کوئی جواب نہیں دیا۔ جیسے وہ بیٹی کے بات بات میں جی گھیرانے سے ناراض ہو گیا ہو۔.....

وہ مایوس ہو کر لڑکھڑاتی ہوئی دالان سے نکل آئی اور اپنی چار پائی پر پاؤں لٹکا کر بیٹھ گئی۔ اسے اپنے ابا پر غصہ آ رہا تھا کہ آخر وہ اس برائے نام روشنی پر قناعت کیوں کرتے ہیں؟ مٹی کا تیل اسے روزانہ کیوں نہیں ملتا؟ جب کہ گلی کے کٹڑ والے خوبصورت دو منزلہ گھر میں تمام رات بڑی بڑی لالٹینوں کی روشنی ہوتی رہتی ہے..... لیکن اس کا جھنجھلا یا ہوا دماغ یہ سوچ ہی نہ سکا کہ اگر تیل لڑے بھڑے ملنے بھی لگے تو اس مد کے لیے دو پیسے روز کس کے گھر سے آئیں گے جب کہ اس کے باپ کو سخت محنت کی قیمت صرف اتنی ہی ملتی ہے کہ وہ جیے تو کیا ہاں جینے کی بھونڈی سی نقل اتار تار ہے۔ بالکل اس طرح جیسے سیاہ طاق میں رکھا ہوا چراغ..... جس کی مدہم روشنی پر چاروں طرف سے اندھیرا منڈ رہا تھا.....

اچھن پیچ و تاب کھاتی اپنی چار پائی پر لڑھک گئی۔ اس کا جی گھبرا رہا تھا اور ہر طرف سے سفید نئے کپڑوں کی کھڑکھڑاہٹ صاف سنائی دے رہی تھی۔ اس کا جی چاہ رہا تھا کہ وہ زور زور سے رو کر اپنے ابا کی قناعت پسندی کا ڈھنڈورا پیٹے..... لیکن اس سے رو یا بھی نہ گیا۔ آنسوؤں کا ذخیرہ تو جیسے حلق میں ہی پھنس کر رہ گیا تھا۔

(سب افسانے میرے)

مشق

1- افسانہ ”چراغ کی لو“ کا متن مد نظر رکھتے ہوئے درج ذیل سوالات کے مختصر جواب لکھیں:

i- اچھن کس بیماری میں مبتلا تھی؟

ii- اچھن کا باپ کیا کام کرتا تھا؟

iii- دکان کے مالک نے نشی جی کو روپے کیوں دے دیے؟

iv- اچھن کے لہجے میں کس بات کی آرزو اور خوشامد تھی؟

v- اچھن کے ابا نے یہ کیوں کہا کہ میں بیڑی نہیں بیوں گا؟

vi- اس افسانے میں ہمارے کس معاشرتی رویے پر تنقید کی گئی ہے؟

2- افسانہ ”چراغ کی لو“ کا مرکزی خیال تحریر کریں۔

3- افسانہ ”چراغ کی لو“ کا خلاصہ لکھیں۔

4- ”سرمایہ اردو“ میں شامل افسانوں میں سے آپ کو کون سا افسانہ اچھا لگا اور کیوں؟ اپنے ٹیوٹوریل پیریڈ میں وضاحت کریں۔

مکتوباتِ غالب

بنام میر مہدی حسین مجروح

سید صاحب

نہ تم مجرم، نہ میں گنہگار۔ تم مجبور، میں ناچار۔ لواب کہانی سنو، میری سرگزشت میری زبانی سنو۔ نواب مصطفیٰ خاں بہ میعاد سات برس کے قید ہو گئے تھے، سوان کی تقصیر معاف ہوئی اور ان کو رہائی ملی۔ صرف رہائی کا حکم آیا ہے۔ جہانگیر آباد کی زمینداری اور دلی کی املاک اور پنشن کے باب میں ہنوز کچھ حکم نہیں ہوا۔ ناچار وہ رہا ہو کر میرٹھ ہی میں ایک دوست کے مکان میں ٹھہرتے ہیں۔ بہ مجرد استماع اس خبر کے، ڈاک میں بیٹھ کر میرٹھ گیا۔ اُن کو دیکھا۔ چار دن وہاں رہا، پھر ڈاک میں اپنے گھر آیا۔ تاریخ آنے جانے کی یاد نہیں، مگر ہفتہ کو گیا، منگل کو آیا۔ آج بدھ دوم فروری ہے۔ مجھ کو آئے ہوئے نواں دن ہے۔^۱ انتظار میں تھا کہ تمہارا خط آئے تو اس کا جواب لکھا جائے۔ آج صبح کو تمہارا خط آیا۔ دوپہر کو میں جواب لکھتا ہوں:

روز اس شہر میں اک حکم نیا ہوتا ہے

کچھ سمجھ میں نہیں آتا کہ کیا ہوتا ہے

میرٹھ سے آ کر دیکھا کہ یہاں بڑی شدت ہے اور یہ حالت ہے کہ گوروں کی پاسبانی پر قناعت نہیں ہے۔ لاہوری دروازے کا تھانے دار مونڈھا بچھا کر سڑک پر بیٹھتا ہے جو باہر سے گورے کی آنکھ بچا کر آتا ہے، اس کو پکڑ کر حوالات میں بھیج دیتا ہے۔ حاکم کے ہاں سے پانچ پانچ بید لگتے ہیں یا دور و پے جرمانہ لیا جاتا ہے۔ آٹھ دن قید رہتا ہے۔ اس سے علاوہ سب تھانوں پر حکم ہے کہ دریافت کرو، کون بے نکتہ مقیم ہے اور کون نکتہ رکھتا ہے۔ تھانوں میں نقشے مرتب ہونے لگے۔ یہاں کا جمعدار میرے پاس بھی آیا۔ میں نے کہا: بھائی، تو مجھے نقشے میں نہ رکھ، میری کیفیت کی عبارت الگ لکھ۔ عبارت یہ کہ اسد اللہ خاں پنشن دار ۱۸۵۰ء سے حکیم پٹیلے والے کے بھائی کی حویلی میں رہتا ہے۔ نہ کالوں کے وقت میں کہیں گیا، نہ گوروں کے زمانے میں نکلا اور نہ نکالا گیا۔ کرنل برون صاحب بہادر کے زبانی حکم پر اس کی اقامت کا مدار ہے۔ اب تک کسی حاکم نے وہ حکم نہیں بدلا۔ اب حاکم وقت کو اختیار ہے۔ پرسوں یہ عبارت جمعدار نے محلے کے نقشے کے ساتھ کو تو امی بھیج دی۔ کل سے یہ حکم نکلا کہ یہ لوگ شہر سے باہر مکان وکان کیوں بناتے ہیں؟ جو مکان بن چکے ہیں انھیں ڈھا دو اور آئندہ کی ممانعت کا حکم سنادو اور یہ بھی مشہور ہے کہ پانچ ہزار نکتہ چھاپے گئے ہیں جو مسلمان شہر میں اقامت چاہے، بقدر مقدور نذراندہ دے۔ اس کا اندازہ قرار دینا حاکم کی رائے پر ہے۔ روپیہ دے اور نکتہ لے۔ گھر برباد ہو جائے، آپ شہر میں آباد

۱۔ گویا ۲۲۔ جنوری کو میرٹھ گئے اور ۲۵ جنوری کو لوٹے۔

۲۔ اس کا نام برون نہیں برن (Burn) تھا۔ وہ فتح دہلی کے بعد شہر کا فوجی گورنر مقرر ہوا تھا۔

ہو جائے۔ آج تک یہ صورت ہے، دیکھیے شہر کے بسنے کی کون مہورت ہے؟ جو رہتے ہیں وہ بھی اخراج کیے جاتے ہیں یا جو باہر پڑے ہوئے ہیں، وہ شہر میں آتے ہیں؟ الملکِ للہ والحق للہ۔

نور چشم میر سرفراز حسین اور برخوردار میر نصیر الدین کو دعا اور جناب میرن صاحب کو سلام بھی اور دعا بھی۔ اس میں سے جو چاہیں قبول کر لیں۔

غالب

بدھ ۲۔ فروری (۱۸۵۹ء)

بنام مرزا ہرگوپال تفتہ

بھائی!

تم سچ کہتے ہو کہ بہت مسو دے اصلاح کے واسطے فراہم ہوئے ہیں، مگر یہ نہ سمجھنا کہ تمہارے ہی قصائد پڑے ہیں۔ نواب صاحب کی غزلیں بھی اسی طرح دھری ہوئی ہیں۔ برسات کا حال تمہیں بھی معلوم ہے اور یہ بھی تم جانتے ہو کہ میرا مکان گھر کا نہیں ہے، کرایے کی حویلی میں رہتا ہوں۔ جولائی سے مینہ شروع ہوا۔ شہر میں سیکڑوں مکان گرے اور مینہ کی نئی صورت، دن رات میں دو چار بار برسے اور ہر بار اس زور سے کہ ندی نالے بہ نکلیں۔ بالا خانے کا جو دالان میرے اٹھنے بیٹھنے، سونے جاگنے، جینے مرنے کا محل ہے، اگرچہ گرا نہیں لیکن چھت چھلنی ہو گئی۔ کہیں لگن، کہیں چلچکی، کہیں اگا لداں رکھ دیا۔ قلمدان، کتابیں اٹھا کر توشے خانے کی کوٹھڑی میں رکھ دیے۔ مالک مرمت کی طرف متوجہ نہیں۔ کشتی نوح میں تین مہینے رہنے کا اتفاق ہوا۔ اب نجات ہوئی ہے۔ نواب صاحب کی غزلیں اور تمہارے قصائد دیکھے جائیں گے۔

میر بادشاہ میرے پاس آئے تھے۔ تمہاری خیر و عافیت ان سے معلوم ہوئی تھی۔ میر قاسم علی صاحب مجھ سے نہیں ملے۔ پرسوں سے نواب مصطفیٰ خاں صاحب یہاں آئے ہوئے ہیں۔ ایک ملاقات ان سے ہوئی ہے۔ ابھی یہیں رہیں گے، بیمار ہیں، احسن اللہ خاں معالج ہیں، فصد ہو چکی ہے، جو تکلیف لگ چکی ہیں، اب مسہل کی فکر ہے، سو اس کے سب طرح کی خیر و عافیت ہے۔ میں ناتواں بہت ہو گیا ہوں، گویا صاحب فراش ہوں۔ کوئی شخص نیا تکلف کی ملاقات کا آجائے تو اٹھ بیٹھتا ہوں، ورنہ پڑا رہتا ہوں۔ لیٹے لیٹے خط لکھتا ہوں، لیٹے لیٹے مسو دات دیکھتا ہوں۔ اللہ اللہ!

غالب

صبح جمعہ ۱۳ ماہ اکتوبر ۱۸۶۳ء

(خطوط غالب مرتبہ مولانا غلام رسول مہر)

مشق

1- مکاتیب غالب پیش نظر رکھتے ہوئے درج ذیل سوالات کے درست جواب کے شروع میں (✓) کا نشان لگائیں۔

i- نواب مصطفیٰ خاں رہا ہو کر کس شہر میں گئے؟

ا۔ دہلی ب۔ لکھنؤ

ج۔ بنارس د۔ میرٹھ

ii- بقول غالب جنوری 1859ء میں شہر میں بلائٹ داخل ہونے پر حاکم سے سزا ملتی تھی:

ا۔ آٹھ دن قید ب۔ دس دن قید

ج۔ بارہ دن قید د۔ چودہ دن قید

iii- حاکم وقت نے حکم دیا:

ا۔ شہر کے مکان ڈھانے کا

ب۔ شہر سے باہر والے مکان ڈھانے کا

ج۔ شہر سے باہر مکان ڈھانے اور آئندہ ممانعت کا

iv- ہر گوپال تفتہ نے برائے اصلاح غالب کو کیا بھیجا تھا؟

ا۔ غزلیں ب۔ نظمیں

ج۔ قصائد د۔ مثنویاں

v- بقول غالب صاحب فراش ہوتے ہوئے وہ مسودات کس طرح دیکھتے تھے؟

ا۔ لیٹے لیٹے ب۔ چلتے پھرتے

ج۔ کھڑے کھڑے د۔ بیٹھے بیٹھے

2- ”مکاتیب غالب“ کا متن پیش نظر رکھتے ہوئے درج ذیل سوالات کے مختصر جواب تحریر کریں جو تین تین سطور سے زیادہ نہ ہوں۔

i- غالب نے میرٹھ کا سفر کیسے طے کیا؟

ii- نواب مصطفیٰ خاں دوست کے ہاں کیوں ٹھہرے؟

iii- 1859ء میں حکم حاکم کی بابت غالب نے اپنے شعر میں کیا کہا ہے؟

iv- ہر گوپال تفتہ کے نام خط میں مذکورہ تلخ کی وضاحت کریں۔

3- مندرجہ ذیل الفاظ کے معانی لکھیں اور جملوں میں استعمال کریں۔

سرگزشت، اقامت، فصد، مسہل، مسودات۔

مکتوباتِ اقبالؒ

مولانا گرامی کے نام

جناب مولانا گرامی!

میں ابھی تک علیل ہوں، گو پہلے کی نسبت بہت افادہ ہے۔ دعا کیجیے کہ اللہ تعالیٰ کامل صحت عطا فرمائے۔ حکیم اجمل خاں صاحب نے دہلی سے دوا بھیجی تھی مگر اس سے بھی بہت کم فائدہ ہوا۔ کل گورداس پور سے ایک حکیم صاحب خود بخود تشریف لے آئے تھے۔ انھیں کسی سے میری علالت کا حال معلوم ہوا تھا۔ دوا دے گئے ہیں جس سے فائدہ معلوم ہوتا ہے۔ مجھے یقین ہے کہ اس دوا سے فائدہ ہو جائے گا کیونکہ جن اجزاء سے یہ مرکب ہے ان میں سے ایک اخلاص بھی ہے جو ان حکیم صاحب کو خود بخود میرے مکان تک لے آیا۔ بہر حال خدا تعالیٰ کے فضل کا منتظر ہوں۔

میاں ریاض صاحب نے آپ کو لاہور کی دعوت دی اور انجمن حمایت اسلام لاہور نے دعوت دی۔ افسوس ہے آپ نے کسی کی دعوت قبول نہ کی۔ میری تو یہ رائے ہے کہ ضرور ان دونوں کی دعوتوں کو قبول فرمائیے۔

میں تو اپنے آپ کو اس درد کی وجہ سے رفتی سمجھتا تھا مگر محض اس خیال سے تسکین تھی کہ پاؤں کا درد ہے۔ حرکت محال ہے، رفتی نہیں آمدنی ہوں۔ باقی خدا کے فضل و کرم سے خیریت ہے۔ امید ہے کہ آپ کا مزاج بخیر ہوگا۔ ممکن ہو تو لاہور ضرور آئیے اور لوگوں کو اپنا تازہ کلام بھی سنائیے۔

کل بمبئی سے ایک عرب کا خط آیا ہے جو ”اسرار خودی“ کو عربی میں ترجمہ کرنا چاہتا ہے اور اس کی اجازت مانگتا ہے۔ میں نے اسے اجازت دے دی ہے۔

مخلص

محمد اقبال

میاں ریاض الدین صاحب، میاں سراج الدین تاجر کتب کشمیری بازار کے فرزند تھے۔ انھوں نے کوچہ کوچی داراں میں ایک حویلی بھی ”ریاض منزل“ کے نام سے تعمیر کی تھی جو بعد میں ملک لال دین قیصر نے خرید لی تھی۔ میاں ریاض الدین رئیسوں کی طرح رہتے تھے۔ نہایت کشادہ دست تھے۔ ان کا دسترخوان بڑا وسیع تھا۔ ان کے مکان پر اکثر ادب کی مجلسیں برپا ہوتی تھیں جن میں مشاہیر ملک شرکت فرماتے تھے۔

اکبرالہ آبادی کے نام

لاہور ۱۳ ستمبر ۱۸ء

مخدومی! السلام علیکم

والا نامہ ابھی ملا۔ الحمد للہ کہ خیریت ہے۔ ابھی تو مسلمانوں کو اور ان کے لٹریچر کو آپ کی سخت ضرورت ہے۔ اللہ تعالیٰ آپ کو عمر خضر عطا فرمائے۔

میں 9 ستمبر کو لاہور واپس آ گیا تھا مگر تشریح کے زیادہ استعمال سے دانت میں سخت درد ہو گیا جس نے کئی روز تک بے قرار رکھا۔ اب خدا کے فضل سے بالکل اچھا ہوں۔ رسالہ ایسٹ اینڈ ویسٹ^۱ (انگریزی) کے اگست کے نمبر میں ڈاکٹر عبدالرحمن صاحب نے ایک ریویو لکھا۔ دونوں مثنویوں پر لکھا ہے۔ نہایت قابلیت سے لکھا ہے۔ اگر اس ریویو کی کوئی کاپی مل گئی تو ارسال خدمت کروں گا۔ آج ”زمانہ“ میں ایک ریویو نظر سے گزرا۔ ”زمانہ“ کے اسی نمبر میں آپ کے اشعار بھی دیکھے جن کو کئی دفعہ پڑھا ہے اور ابھی کئی بار پڑھوں گا۔ بالخصوص ایک نہایت مخلص نوجوان یہاں لاہور میں ہے، تاجر گنڈ ہے اور مجھ سے کہتا ہے کہ ”شکوہ“ اور ”جواب شکوہ“ کو پھر شائع کرنا چاہیے مگر مولانا اکبر دیباچہ لکھیں۔ میں نے آپ کی طرف سے ہر چند عذر کیا مگر وہ مُصر ہے۔ آخر میں نے اس سے وعدہ کیا کہ مولانا کی خدمت میں عرض کروں گا۔ ایسی فرمائش کرتے ہوئے حجاب آتا ہے کہ مجھے آپ کے ضعف و ناتوانی کا حال معلوم ہے۔ تاہم اگر کسی روز طبیعت کھلتی ہو اور آلام و افکار کا احساس، شگفتگی طبع سے کم ہو گیا ہو تو دس پندرہ سطور اس کی خاطر لکھ ڈالیے۔ یہ لڑکا آپ کا عاتبانہ مرید ہے۔

کلکتہ کے فساد کے حالات اخبار میں پڑھے تھے آج مزید حالات پڑھے۔ خدا تعالیٰ مسلمانوں پر فضل کرے۔

مجھے بھی کلکتہ سے بلاوا آیا تھا اور میں جانے کو قریباً تیار بھی تھا مگر جب مطبوعہ خط کا مضمون والدِ مکرم کو سنایا تو انھوں نے فرمایا کہ حکام غالباً یہ جلسہ بند کر دیں گے۔ بعد میں ایسا ہی ہوا۔

محمد اقبال

(کلیات مکاتیب اقبال مرتبہ سید مظفر حسین برنی)

مشق

1- درست جواب کے شروع میں ”✓“ کا نشان لگائیں۔

i- علامہ اقبال نے پہلے خط میں مولانا گرامی کے لیے کیا القاب استعمال کیے؟

ج- جناب مولانا گرامی ب۔ حضرت مولانا گرامی ج۔ ڈیر مولانا گرامی

East and West ۲ Review- تبصرہ

-ii علامہ اقبالؒ کیسار دمجسوس کرتے تھے؟

ا۔ سرکاردرد ب۔ پاؤں کاردرد ج۔ پہلی کاردرد

-iii ”اسرار خودی“ کا عربی میں ترجمہ کون کرنا چاہتا تھا؟

ا۔ ایک عرب ب۔ ایک ہندوستانی ج۔ ایک انگریز

-iv فسادات کس شہر میں ہو رہے تھے؟

ا۔ دہلی میں ب۔ لکھنؤ میں ج۔ کلکتہ میں

-v میاں ریاض صاحب نے مولانا گرامی کو کہاں آنے کی دعوت دی؟

ا۔ سیالکوٹ ب۔ لاہور ج۔ کراچی

-2 مندرجہ ذیل سوالات کے مختصر جواب دیں۔

-i علامہ اقبالؒ گورداس پور والے حکیم کی دوا سے مطمئن کیوں تھے؟

-ii پہلے خط میں علامہ اقبالؒ نے کن دعوتوں کا ذکر کیا ہے؟

-iii دوسرا خط کس شخصیت کے نام لکھا گیا ہے؟

-iv دوسرے خط میں علامہ اقبالؒ نے مکتوب الیہ سے کیا درخواست کی ہے؟

-v کس رسالے میں علامہ اقبالؒ کی دونوں مثنویوں پر رائے دی گئی؟

-vi علامہ اقبالؒ نے اکبر الہ آبادی کے اشعار کس رسالے میں پڑھے؟

-vii لاہور کی کس انجمن نے مولانا گرامی کو آنے کی دعوت دی؟

-viii علامہ اقبالؒ کو ایک عرب نے کس شہر سے خط لکھا؟

-3 مندرجہ ذیل الفاظ و تراکیب کو اپنے جملوں میں استعمال کریں۔

علیل۔ افاقہ۔ عمر خضر۔ ضعف و ناتوانی۔ میلانِ طبیعت۔

-4 مندرجہ ذیل الفاظ کے واحد لکھیں۔

حکام۔ حالات۔ آلام۔ افکار۔ اشعار۔

-5 سیاق و سباق کے حوالے سے مندرجہ ذیل پیرا گراف کی تشریح کریں۔

میں ابھی تک علیل ہوں.....خدا تعالیٰ کے فضل کا منتظر ہوں۔

لاہور کا جغرافیہ

تمہید:

تمہید کے طور پر صرف اتنا عرض کرنا چاہتا ہوں کہ لاہور کو دریافت ہوئے اب بہت عرصہ گزر چکا ہے، اس لیے دلائل و براہین سے اس کے وجود کو ثابت کرنے کی ضرورت نہیں۔ یہ کہنے کی بھی اب ضرورت نہیں کہ کرے کو دائیں سے بائیں گھمائیے، حتیٰ کہ ہمارا ملک آپ کے سامنے آکر ٹھہر جائے، پھر فلاں طول البلد اور فلاں عرض البلد کے مقام انقطاع پر لاہور کا نام تلاش کیجیے، جہاں یہ نام کرے پر مرقوم ہو، وہی لاہور کا محل وقوع ہے۔ اس ساری تحقیقات کو مختصر مگر جامع الفاظ میں بزرگ یوں بیان کرتے ہیں کہ لاہور، لاہور ہی ہے۔ اگر اس پتے سے آپ کو لاہور نہیں مل سکتا تو آپ کی تعلیم ناقص اور آپ کی ذہانت فاتر ہے۔

محل وقوع:

ایک دو غلط فہمیاں البتہ ضرور رفع کرنا چاہتا ہوں۔ لاہور پنجاب میں واقع ہے لیکن پنجاب اب پنج آب نہیں رہا۔ اس پانچ دریاؤں کی سر زمین میں اب صرف ساڑھے چار دریا بہتے ہیں اور جو نصف دریا ہے وہ تو اب بننے کے قابل ہی نہیں رہا۔ اس کو اصطلاح میں راوی ضعیف کہتے ہیں۔ ملنے کا پتا یہ ہے کہ شہر کے قریب دو پل بنے ہوئے ہیں۔ ان کے نیچے ریت میں یہ دریا لیٹا رہتا ہے، بننے کا شغل عرصے سے بند ہے۔ اس لیے یہ بتانا بھی مشکل ہے کہ شہر دریا کے دائیں کنارے پر واقع ہے یا بائیں کنارے پر۔

لاہور تک پہنچنے کے کئی راستے ہیں لیکن دو ان میں سے بہت مشہور ہیں، ایک پشاور سے آتا ہے، دوسرا دہلی سے۔ وسطی ایشیا کے حملہ آور پشاور کے راستے اور یونانی کے حملہ آور دہلی کے راستے وارد ہوتے ہیں۔ اڈل الذکراہلی سیف کہلاتے ہیں اور غزنوی یا غوری تخلص کرتے ہیں۔ مؤخر الذکراہلی زبان کہلاتے ہیں۔ یہ بھی تخلص کرتے ہیں اور اس میں بد طولی رکھتے ہیں۔

حدود اربعہ:

کہتے ہیں کسی زمانے میں لاہور کا حدود اربعہ بھی ہوا کرتا تھا لیکن طلبہ کی سہولت کے لیے میونسپلٹی نے اسے منسوخ کر دیا ہے۔ اب لاہور کے چاروں طرف بھی لاہور ہی واقع ہے اور روز بروز واقع تر ہو رہا ہے..... ماہرین کا اندازہ ہے کہ دس بیس سال کے اندر لاہور ایک صوبے کا نام ہوگا جس کا دارالخلافہ پنجاب ہوگا۔ یوں سمجھیے کہ لاہور ایک جسم ہے جس کے ہر حصے پر درم نمودار ہو رہا ہے لیکن ہر درم مواد فاسد سے بھرا ہے۔ گویا یہ توسیع ایک عارضہ ہے جو اس کے جسم کو لاحق ہے۔

آب و ہوا:

لاہور کی آب و ہوا کے متعلق طرح طرح کی روایات مشہور ہیں جو قریباً سب کی سب غلط ہیں۔ حقیقت یہ ہے کہ لاہور کے

باشندوں نے حال ہی میں یہ خواہش ظاہر کی ہے کہ اور شہروں کی طرح ہمیں بھی آب و ہوا دی جائے۔ میونسپلٹی بڑی بحث و تحقیق کے بعد اس نتیجے پر پہنچی کہ اس ترقی کے دور میں جبکہ دنیا میں کئی ممالک کو ہوم رول مل رہا ہے اور لوگوں میں بیداری کے آثار پیدا ہو رہے ہیں۔ اہل لاہور کی یہ خواہش ناجائز نہیں بلکہ ہمدردانہ غور و خوض کی مستحق ہے۔

لیکن بد قسمتی سے کمیٹی کے پاس ہوا کی قلت تھی۔ اس لیے لوگوں کو ہدایت کی گئی کہ مفاد عامہ کے پیش نظر اہل شہر ہوا کا بے جا استعمال نہ کریں بلکہ جہاں تک ہو سکے کفایت شعاری سے کام لیں۔ چنانچہ اب لاہور میں عام ضروریات کے لیے ہوا کی بجائے گرد اور خاص خاص حالات میں دھواں استعمال کیا جاتا ہے۔ کمیٹی نے جا بجا دھوئیں اور گرد کے مہیا کرنے کے لیے مرکز کھول دیے ہیں جہاں یہ مرکبات مفت تقسیم کیے جاتے ہیں۔ امید کی جاتی ہے کہ اس سے نہایت تسلی بخش نتائج برآمد ہوں گے۔

بہم رسانی آب کے لیے ایک اسکیم عرصے سے کمیٹی کے زیر غور ہے۔ یہ اسکیم نظام سٹے کے وقت سے چلی آتی ہے لیکن مصیبت یہ ہے کہ نظام سٹے کے اپنے ہاتھ کے لکھے ہوئے اہم مسودات بعض تو تلف ہو چکے ہیں اور جو باقی ہیں ان کے پڑھنے میں بہت وقت پیش آرہی ہے۔ اس لیے ممکن ہے کہ تحقیق و تدقیق میں ابھی چند سال اور لگ جائیں۔ عارضی طور پر پانی کا یہ انتظام کیا گیا ہے کہ فی الحال بارش کے پانی کو حتی الوسع شہر سے باہر نکلنے نہیں دیتے، اس میں کمیٹی کو بہت کامیابی حاصل ہوئی ہے۔ امید کی جاتی ہے کہ تھوڑے ہی عرصے میں ہر محلے کا اپنا ایک دریا ہوگا جس میں رفتہ رفتہ مچھلیاں پیدا ہوں گی اور ہر مچھلی کے پیٹ میں کمیٹی کی ایک انگوٹھی ہوگی جو رائے دہندگی کے موقع پر ہر رائے دہندہ پہن کر آئے گا۔

نظام سٹے کے مسودات سے اس قدر ضرور ثابت ہوا ہے کہ پانی پہنچانے کے لیے تل ضروری ہیں۔ چنانچہ کمیٹی نے کروڑوں روپے خرچ کر کے جا بجا بل لگوا دیے ہیں۔ فی الحال ان میں ہائیڈروجن اور آکسیجن بھری ہے لیکن ماہرین کی رائے ہے کہ ایک نہ ایک دن یہ گیسیں ضرور مل کر پانی بن جائیں گی۔ چنانچہ بعض نلوں میں اب بھی چند قطرے روزانہ نکلتے ہیں۔ اہل شہر کو ہدایت کی گئی ہے کہ اپنے اپنے گھڑے نلوں کے نیچے رکھ چھوڑیں تاکہ عین وقت پر تاخیر کی وجہ سے کسی کی دل شکنی نہ ہو۔ شہر کے لوگ اس پر بہت خوشیاں منا رہے ہیں۔

ذرائع آمدورفت:

جو سیاح لاہور تشریف لانے کا ارادہ رکھتے ہوں ان کو یہاں کے آمدورفت کے ذرائع کے متعلق چند ضروری باتیں ذہن نشین کر لینی چاہئیں تاکہ وہ یہاں کی سیاحت سے کما حقہ، اثر پذیر ہو سکیں۔ جو سڑک بل کھاتی ہوئی لاہور کے بازاروں میں سے گزرتی ہے، تاریخی اعتبار سے بہت اہم ہے۔ یہ وہی سڑک ہے جو شیر شاہ سوری نے بنوائی تھی۔ یہ آثار قدیمہ میں شمار ہوتی ہے اور بے حد احترام کی نظروں سے دیکھی جاتی ہے۔ چنانچہ اس میں کسی قسم کا رد و بدل گوارا نہیں کیا جاتا۔ وہ قدیم تاریخی گڑھے اور خندقیں جوں کی توں موجود ہیں جنہوں نے کئی سلطنتوں کے تختے الٹ دیے تھے۔ آج کل بھی کئی لوگوں کے تختے یہاں الٹتے ہیں اور عظمت رفتہ کی یاد دلا کر انسان کو عبرت سکھاتے ہیں۔

بعض لوگ زیادہ عبرت پکڑنے کے لیے ان تختوں کے نیچے کہیں کہیں دو ایک پیسے لگا لیتے ہیں اور سامنے دو ہک لگا کر ان میں ایک گھوڑا ننگ دیتے ہیں۔ اصطلاح میں اس کو ننگا کہتے ہیں۔ شوقین لوگ اس تختے پر موم جامہ منڈھ لیتے ہیں تاکہ بھٹلے میں سہولت ہو اور بہت زیادہ عبرت پکڑی جاسکے۔

تاگوں میں بنا پستی گھوڑے استعمال کیے جاتے ہیں۔ بنا پستی گھوڑا شکل صورت میں دُم دار ستارے سے ملتا ہے کیوں کہ اس گھوڑے کی ساخت میں دُم زیادہ اور گھوڑا کم پایا جاتا ہے۔ حرکت کے وقت اپنی دُم دبا لیتا ہے اور ضبط نفس سے اپنی رفتار میں ایک سنجیدہ اعتدال پیدا کرتا ہے تاکہ سڑک کا ہر تاریخی گڑھا اور تانگے کا ہر چنگول اپنا نقش آپ پر ثبت کرتا جائے اور آپ کا ہر ایک مسام لطف اندوز ہو سکے۔

قابل دید مقامات:

لاہور میں قابل دید مقامات مشکل سے ملتے ہیں۔ اس کی وجہ یہ ہے کہ لاہور کی ہر عمارت کی بیرونی دیواریں ڈہری بنائی جاتی ہیں۔ پہلے اینٹوں اور چونے سے دیوار کھڑی کرتے ہیں اور پھر اس پر اشتہاروں کا پلستر کر دیا جاتا ہے جو دبازت میں رفتہ رفتہ بڑھتا جاتا ہے۔ شروع شروع میں چھوٹے سائز کے مبہم اور غیر معروف اشتہارات چپکا دیے جاتے ہیں، مثلاً ”اہل لاہور کو مزہ“ یا ”اچھا سستا مال۔“ اس کے بعد ان اشتہاروں کی باری آتی ہے جن کے مخاطب اہل علم اور سخن فہم لوگ ہوتے ہیں مثلاً ”گریجویٹ درزی ہاؤس یا ”سنوڈنٹس کے لیے نادر موقع“ یا ”کہتی ہے ہم کو خلق خدا غائبانہ کیا“ رفتہ رفتہ گھر کی چار دیواری مکمل ڈائریکٹری کی صورت اختیار کر لیتی ہے۔ دروازے کے اوپر بوٹ پالش کا اشتہار ہے، دائیں طرف تازہ کھن ملنے کا پتہ درج ہے، بائیں طرف حافظہ کی گولیوں کا بیان ہے، اس کھڑکی کے اوپر ”انجمن خدام ملت“ کے جلسے کا پروگرام چسپاں ہے۔ عقبی دیوار پر سرکس کے تمام جانوروں کی فہرست ہے۔ یہ اشتہارات بڑی سرعت سے بدلتے رہتے ہیں اور ہر نیا مزہ اور ہر نئی دریافت یا ایجاد یا انقلاب عظیم کی ابتدا چشم زدن میں ہر ساکن چیز پر لپ دی جاتی ہے اور ان کو پہچاننے میں خود شہر کے لوگوں کو بڑی وقت پیش آتی ہے۔

لیکن جب سے لاہور میں دستور رائج ہوا ہے کہ بعض بعض اشتہاری کلمات پختہ سیاہی سے خود دیواروں پر نقش کر دیے جاتے ہیں، یہ وقت بہت حد تک رفع ہو گئی ہے۔ ان دائمی اشتہاروں کی بدولت اب یہ خدشہ باقی نہیں رہا کہ کوئی شخص اپنا یا اپنے دوست کا مکان صرف اس لیے بھول جائے کہ کچھلی مرتبہ وہاں چار پانیوں کا اشتہار لگا ہوا تھا اور لوٹتے وقت تک اہل لاہور کو تازہ اور ستے جوتوں کا مزہ دینا جا رہا ہے۔ چنانچہ اب وثوق سے کہا جاسکتا ہے کہ جہاں بحرف جلی ”محمد علی دمدان ساز“ لکھا ہے وہ اخبار انقلاب کا دفتر ہے۔ ”خالص گھی کی مٹھائی“ امتیاز علی تاج صاحب کا مکان ہے ”کر شاہی بونی کریم“ شالامار باغ کو اور ”کھانسی کا مجرب نسخہ“ جہانگیر کے مقبرے کو جاتا ہے۔

صنعت و حرفت:

اشتہاروں کے علاوہ لاہور کی سب سے بڑی صنعت رسالہ سازی ہے اور سب سے بڑی حرفت انجمن سازی ہے۔ ہر رسالے کا نمبر عموماً خاص نمبر ہوتا ہے اور عام نمبر صرف خاص خاص موقعوں پر شائع کیے جاتے ہیں۔

لاہور کے ہر مربع انچ میں ایک انجمن موجود ہے، پریذیڈنٹ البتہ تھوڑے ہیں۔ اس لیے فی الحال صرف دو تین اصحاب ہی یہ اہم فرض ادا کر رہے ہیں۔ چونکہ ان انجمنوں کے اغراض و مقاصد مختلف نہیں اس لیے بسا اوقات ایک ہی صدر صبح کسی مذہبی کانفرنس کا افتتاح کرتا ہے اور شام کو کسی کرکٹ ٹیم کے ڈز میں شامل ہوتا ہے۔ اس سے ان کا سطح نظر وسیع رہتا ہے۔ تقریر عام طور پر ایسی ہوتی ہے جو دونوں موقعوں پر کام آسکتی ہے۔ چنانچہ سامعین کو بہت سہولت رہتی ہے۔

پیداوار:

لاہور کی سب سے مشہور پیداوار یہاں کے طلبہ ہیں جو بہت کثرت سے پائے جاتے ہیں اور ہزاروں کی تعداد میں دس اور کو بھیجے جاتے ہیں۔ فصل شروع سرما میں بوئی جاتی ہے اور عموماً اواخر بہار میں پک کر تیار ہوتی ہے۔

طلبہ کی کئی قسمیں ہوتی ہیں جن میں سے چند مشہور ہیں۔ قسم اول جمالی کہلاتی ہے۔ یہ طلبہ عام طور پر پہلے درزیوں کے ہاں تیار ہوتے ہیں، بعد ازاں دھوبی اور پھرنائی کے پاس بھیجے جاتے ہیں اور اس عمل کے بعد کسی ریسٹوران میں ان کی نمائش کی جاتی ہے۔

دوسری قسم جلالی طلبہ کی ہے۔ ان کا شجرہ جلال الدین اکبر سے ملتا ہے، اس لیے ہندوستان کا تخت و تاج ان کی ملکیت سمجھا جاتا ہے۔ شام کے وقت چند مصاحبوں کو ساتھ لیے نکلتے ہیں اور جوڑو سخا کے خم لٹھکھاتے پھرتے ہیں۔ کالج کی خوراک انھیں راس نہیں آتی، اس لیے ہوسٹل میں فروکش نہیں ہوتے۔

تیسری قسم خیالی طلبہ کی ہے۔ یہ اکثر روپ، اخلاق اور آواگون اور جمہوریت پر بااواز بلند تبادلہ خیالات کرتے پائے جاتے ہیں اور آفرینش اور نفسیات کے متعلق نئے نئے نظریے پیش کرتے رہتے ہیں۔ صحت جسمانی کو ارتقائے انسانی کے لیے ضروری سمجھتے ہیں۔ اس لیے علی الصباح پانچ بجھے ڈنر پلٹتے ہیں اور شام کو ہوسٹل کی چھت پر گہرے سانس لیتے ہیں۔ گاتے ضرور ہیں لیکن اکثر بے سرے ہوتے ہیں۔

چوتھی قسم خالی طلبہ کی ہے۔ یہ طلبہ کی خالص ترین قسم ہے۔ ان کا دامن کسی قسم کی آلائش سے ترہونے نہیں پاتا۔ کتابیں، امتحانات، مطالعہ اور اسی قسم کے خرنشے کبھی ان کی زندگی میں خلل انداز نہیں ہوتے۔ جس مصومیت کو لے کر وہ کالج میں پہنچے تھے، اسے آخر تک ملوث نہیں ہونے دیتے اور تعلیم اور نصاب اور درس کے ہنگاموں میں اس طرح زندگی بسر کرتے ہیں جس طرح تیس دنوں میں زبان رہتی ہے۔

طبعی حالات:

لاہور کے لوگ بہت خوش طبع ہیں۔

(پطرس کے مضامین)

مشق

1- مندرجہ ذیل سوالات کے مختصر جواب لکھیں:

- i- میونسپلٹی نے ہوا کی قلت دور کرنے کے لیے کیا اقدامات کیے ہیں؟
 - ii- لاہور میں بہم رسانی آب کے منصوبے کی تکمیل میں تاخیر کیوں ہو رہی ہے؟
 - iii- میونسپلٹی نے جا بجا نل لگا کر اہل لاہور کو کیا ہدایت کی ہے؟
 - iv- لاہور کے بازاروں میں سے گزرنے والی سڑک کس نے بنوائی تھی؟
 - v- تانگے کی ساخت مصنف کے الفاظ میں بیان کریں۔
 - vi- ”لاہور کی ہر عمارت کی بیرونی دیواریں ڈھری بنائی جاتی ہیں“۔ وضاحت کریں۔
 - vii- پختہ سیاحتی کے اشتہارات کا فوری فائدہ کیا ہوا ہے؟
 - viii- لاہور کی مشہور ترین پیداوار کیا ہے؟
 - ix- طلبہ کی کتنی قسمیں ہوتی ہیں؟ صرف نام لکھیں۔
 - x- طبعی حالات کے عنوان کے تحت اہل لاہور کی کس صفت کی طرف اشارہ کیا گیا ہے؟
- 2- سبق کی مدد سے موزوں الفاظ کا انتخاب کر کے خالی جگہ پُر کیجیے:

- i- لاہور تک پہنچنے کے لیے..... راستے مشہور ہیں۔ (کئی۔ دو۔ تین)
 - ii- پنجاب اب..... دریاؤں کی سرزمین ہے۔ (ساڑھے چار۔ پانچ۔ سات)
 - iii- نصف دریا کو اصطلاح میں..... کہتے ہیں۔ (نہر۔ راوی۔ راوی ضعیف)
 - iv- لاہور میں بہم رسانی آب کے لیے ابتدائی منصوبہ..... نے بنایا۔ (شیر شاہ سوری۔ نظام سقا۔ انگریزوں)
 - v- لاہور کے ہر مربع انچ میں ایک..... موجود ہے۔ (ہوٹل، انجمن، کالج)
- 3- تلخیص کا اصول ہے کہ وہ اصل عبارت کی قریب قریب ایک تہائی ہو اور عبارت کے تمام اہم نکات تلخیص میں شامل ہوں۔ عبارت کا ایک موزوں عنوان تجویز کرنا بھی ضروری ہے۔ ایک نمونہ درج ذیل ہے۔

عبارت:

ایک دو غلط فہمیاں البتہ ضرور رفع کرنا چاہتا ہوں۔ لاہور پنجاب میں واقع ہے لیکن پنجاب اب پنج آب نہیں رہا۔ اس پانچ دریاؤں کی سرزمین میں اب صرف ساڑھے چار دریا بہتے ہیں اور جو نصف دریا ہے وہ تو اب بہنے کے قابل ہی نہیں رہا۔ اس کو اصطلاح میں راوی ضعیف کہتے ہیں۔ ملنے کا پتا یہ ہے کہ شہر کے قریب دو پل بنے ہوئے ہیں۔ ان کے نیچے ریت میں یہ دریا لیٹنا رہتا ہے، بہنے کا شغل عرصے سے بند ہے۔ اس لیے یہ بتانا بھی مشکل ہے کہ شہر دریا کے دائیں کنارے پر واقع ہے یا بائیں

مختصرہ عنوان:

لاہور کا جغرافیہ

تلخیص:

لاہور پنجاب میں واقع ہے جسے پنج آب نہیں کہا جاسکتا کیوں کہ راوی بہنا چھوڑ چکا ہے۔ یہ بتانا مشکل ہے کہ شہر دریا کے

دائیں کنارے پر واقع ہے یا بائیں کنارے پر۔ (الفاظ: 35)

اب آپ مذکورہ بالا نمونے کی روشنی میں نیچے دی گئی سبھی عبارت کی تلخیص کریں اور موزوں عنوان تحریر کریں۔

لاہور میں قابل دید..... بیان کر دیے گئے ہیں۔

4- مندرجہ ذیل الفاظ و تراکیب کی وضاحت کریں۔

قلبت۔ قابل دید۔ خلل انداز۔ اغراض و مقاصد۔ تعارف۔ رد و بدل۔ دائمی۔ دریافت۔ جامع۔ منسوخ

5- متن اور سیاق و سباق کے حوالے سے مندرجہ ذیل بیجا کلمات کی تشریح کریں۔

تمہید کے طور پر صرف اتنا عرض کرنا چاہتا ہوں..... آپ کی ذہانت فاتر ہے۔

دوستی کا پھل

کسی جنگل میں ایک کبوتر اور کبوتری رہتے تھے۔ ایک بڑے سے درخت پر ان کا گھونسلہ تھا اور اس میں وہ دونوں امن چین کی زندگی بسر کر رہے تھے۔ جب کبوتری نے گھونسلے میں انڈے دیئے تو اسے ہر وقت اسی بات کی فکر لگی رہتی کہ:

”کہیں کوئی جانور انڈے نہ لے جائے۔“

یہی بات سوچتے ہوئے ایک روز وہ کبوتر سے کہنے لگی:

”ہمارا یہاں کوئی ایسا سگی ساتھی نہیں ہے جو وقت پڑنے پر کام آسکے۔“

”لیکن تمہیں یہاں خطرہ کس بات کا ہے؟“

کبوتر نے حیرانی سے دریافت کیا۔ اس پر کبوتری اسے سمجھانے کے انداز میں بولی۔

”مرا وقت کسی کو بتا کر نہیں آیا کرتا۔“

پھر اس نے قدرے سنجیدگی سے کہا:

”ہمیں اپنے ایک دوسرے ساتھ ضرور بنانے چاہئیں تاکہ مصیبت کے وقت وہ ہماری مدد کر سکیں۔“

کبوتری کی یہ بات سن کر کبوتر بھی سوج میں پڑ گیا۔ پھر وہ کچھ سوچ کر کہنے لگا۔

”تمہاری بات اپنی جگہ درست ہے مگر مصیبت یہ ہے کہ یہاں ہماری برادری کا کوئی پرندہ بھی تو نہیں رہتا۔ پھر دوست بنائیں تو

کسے بنائیں؟“

کبوتری بولی:

”کوئی حرج نہیں۔ ہماری برادری کا کوئی پرندہ نہیں ہے تو نہ ہو۔ آخر کسی دوسری برادری کے پرندے یا جانور سے بھی تو تعلقات

قائم کیے جاسکتے ہیں؟“

”اکیلا جاندار دنیا میں کسی کام کا نہیں ہوتا۔ ہمیں کوئی نہ کوئی ساتھی ضرور بنالینا چاہیے۔“

سچ تو یہ ہے کہ کبوتری کی بات کبوتر کے دل کو لگ گئی تھی۔ آج تک اس کا اس طرف دھیان ہی نہ گیا تھا اور اب کبوتری کے کہنے پر اسے بھی احساس ہونے لگا تھا کہ کوئی نہ کوئی دوست ضرور ہونا چاہیے۔ وہ دل ہی دل میں اپنے ارد گرد کے قریبی علاقے کے بارے میں سوچنے لگا کہ وہاں کون کون رہتا ہے؟ کچھ پرندے اس کے ذہن میں آئے لیکن وہ وہاں سے کافی فاصلے پر رہتے تھے۔ اس لیے ان سے

دوستی کرنا یا نہ کرنا برابر تھا کیونکہ وقت پڑنے پر انھیں اطلاع بھی نہیں کی جاسکتی تھی۔ سوچتے سوچتے کبوتر کو خیال آیا کہ جہاں وہ رہتے ہیں، اس سے ذرا آگے ایک دوسرے درخت پر گدھوں کا ایک جوڑا رہتا ہے۔ اس نے کبوتری سے کہا:

”قریب ہی ایک درخت پر گدھوں کا ایک جوڑا رہتا ہے۔ اگر تم کہو تو میں ان کے پاس جاؤں۔“ کبوتری جلدی سے بولی:

”اس میں سوچنے کی کیا بات ہے؟ ابھی جاؤ اور ان سے دوستی قائم کرو۔“

”مگر مجھے تو گدھوں سے ڈر لگتا ہے۔ ان کا ہم سے میل مشکل ہی معلوم ہوتا ہے۔“

کبوتر سوچ میں پڑ گیا لیکن کبوتری نے پھر اسے سمجھاتے ہوئے کہا:

”گدھ ہیں تو کیا ہے؟ ہیں تو پرندے؟ تم جا کر تو دیکھو۔“

”اچھا! تم کہتی ہو تو میں چلا جاتا ہوں۔“

کبوتر نے اتنا کہا اور اسی وقت اڑ کے گدھوں کے جوڑے کے پاس جا پہنچا۔ وہاں پہنچ کر اس نے سلام دعا کی اور پھر بڑی اپنائیت سے کہنے لگا۔

”ہم سب ایک دوسرے کے پڑوسی ہیں اور اس طرح ہمارا رشتہ سگوں جیسا ہے۔ پھر کیوں نہ ہم ایک دوسرے کے دوست بن

جائیں؟“

اس پر گدھ قدرے خوشی کا اظہار کرتے ہوئے بولا۔

”تم ٹھیک کہتے ہو۔ ہمارے تو ماں جائے ہوتے ہیں۔ آپس کے دکھ سکھ میں شریک ہو کر ایک دوسرے کا سہارا بنتے ہیں۔“

کبوتر نے انھیں بھی اپنا ہم خیال پایا تو بولا۔

”میں اسی لیے تم لوگوں کے پاس آیا ہوں کہ آج سے ہم دوست بن جائیں۔“

جواب میں گدھ بولا۔

”ہم تو آج سے ایک دوسرے کے دوست بن گئے ہیں مگر میری بات مانو تو ہم ایک اور کام کریں۔“

کبوتر نے پوچھا:

”وہ کیا؟“

جس پر گدھ نے بتایا۔

”یہاں قریب ہی ایک درخت کی کھوہ میں ایک سانپ رہتا ہے۔ اگر وہ بھی ہمارا دوست بن جائے تو پھر ہم خطرے سے بالکل

محفوظ ہو جائیں گے۔“

یہ تجویز کبوتر کو بھی پسند آئی۔ لہذا وہ بولا۔

”اگر یہ بات ہے تو چلو اس کے پاس چلتے ہیں۔ ہو سکتا ہے، وہ بھی ہمارا دوست بن جائے۔“
چنانچہ گدھ اور کبوتر دونوں سانپ کے پاس پہنچ گئے۔ سانپ کو اپنے آنے کا مقصد بتایا اور کہا۔
”یہ ٹھیک ہے کہ ہم تینوں مختلف برادری سے تعلق رکھتے ہیں مگر دوست بننے میں کیا حرج ہے؟“
”دوستی میں تو کوئی پابندی حائل نہیں ہوتی؟“

سانپ نے ان دونوں کی باتوں کو بڑے غور سے سنا، کچھ دیر تک لیٹا ان پر سوچ بچار کرتا رہا اور پھر ان سے کہنے لگا۔
”دوستی بڑی مشکل ہوتی ہے۔ اس میں ایک دوسرے کے لیے جان قربان کرنا پڑتی ہے۔“
”تم ہمیں، ہر امتحان میں ثابت قدم پاؤ گے۔“

دونوں نے بیک زببان سانپ سے کہا۔ اس پر سانپ بولا:

”اگر یہ بات ہے تو مجھے تم دونوں کی دوستی منظور ہے۔ آج سے ہم تینوں دوست ہیں اور وقت پڑنے پر ایک دوسرے کی پوری پوری مدد کریں گے۔“

”بالکل ایسا ہی ہوگا۔“

اس طرح کبوتر، گدھ اور سانپ کی دوستی ہو گئی۔ اب کبوتری مطمئن تھی کہ وہ اکیلے نہیں رہے۔ ان کے دوسرے ساتھی بھی ہیں۔
دن گذرتے گئے۔ کبوتری نے جو انڈے دیے تھے، اب ان کی جگہ ننھے مٹے بچوں نے لے لی تھی۔ کبوتری اور کبوتر دن رات بچوں
کی دیکھ بھال اور حفاظت میں لگے رہتے۔ ایک روز ایک شکاری اس طرف آ نکلا۔ وہ صبح سے مارا مارا پھر رہا تھا لیکن کوئی شکار اس کے
ہاتھ نہیں لگا تھا۔ وہ اسی درخت کے نیچے آ کر کھڑا ہو گیا جس پر کبوتر اور کبوتری نے گھونسل بنا رکھا تھا۔ اس نے دل میں سوچا۔

”خالی ہاتھ گھر جانا اچھی بات نہ ہوگی۔ کیوں نہ کسی گھونسلے سے کسی جانور کے بچے ہی پکڑ کے لے چلوں۔ کچھ تول جائے گا۔“

اتنا سوچ کر اس نے ارد گرد سے درخت کا جائزہ لیا تو اسے اس پر ایک گھونسلہ دکھائی دیا۔ گھونسلہ دیکھ کر اس نے اپنے تجربے سے
اس کا اندازہ بھی کر لیا کہ گھونسلے میں کسی پرندے کے بچے بھی موجود ہیں۔ اس وقت شام ہونے کو آئی تھی اور آہستہ آہستہ چاروں طرف
اندھیرا پھیلنے لگا تھا۔ یہ دیکھ کر شکاری کے ذہن میں ایک ترکیب آئی۔ اس نے سوچا۔

”اگر میں درخت کے نیچے آگ جلا دوں تو روشنی میں درخت پر گھونسلہ تلاش کرنے میں آسانی رہے گی۔“

اس نے ادھر ادھر سے چند سوکھی لکڑیاں اور گھاس پھونس جمع کی اور پھر ان میں آگ لگا کر لالہ سا روشن کر دیا۔ اس کے بعد وہ
درخت پر چڑھنے کی تیاری کرنے لگا۔

ادھر درخت کے نیچے شکاری یہ تیاری کر رہا تھا اور ادھر درخت پر بیٹھے ہوئے کبوتر اور کبوتری یہ سب کچھ دیکھ رہے تھے۔ وہ شکاری

کی نیت بھانپ گئے تھے اور اب اپنے بچوں کو بچانے کی ترکیبیں سوچ رہے تھے جو ابھی اتنے چھوٹے تھے کہ اڑ بھی نہ سکتے تھے۔
کبوتر کبوتری سے کہنے لگا۔

”میں ابھی اپنے دوستوں کو خبر کرتا ہوں اور انھیں جلد بلا کر لاتا ہوں۔“

اس پر کبوتری کہنے لگی۔

”یہ درست ہے کہ تم اپنے دوستوں کو بلا لاؤ گے اور یہ بھی ٹھیک ہے کہ وہ ہماری مدد کو آ بھی جائیں گے لیکن بہتر یہ ہے کہ پہلے ہم خود
کوشش کریں۔ ہو سکتا ہے، دوسروں کی مدد کے بغیر ہی یہ مصیبت ٹل جائے۔“

”میرا تو خیال ہے پہلے اپنے دوستوں کو خبر کر دینی چاہیے۔“

کبوتر نے اپنی رائے پیش کرتے ہوئے کہا، جس پر کبوتری نے کہا:

”اگر کوئی اپنی مدد آپ نہ کرے تو دوسرے بھی اس کی مدد کو تیار نہیں ہوا کرتے۔ ہاں، اگر ہم اس کا مقابلہ کرنے میں ناکام ہو
جائیں تو پھر تم اپنے دوستوں کو ضرور بلا لانا۔ مگر پہلے ہمیں خود ہی کچھ کرنا چاہیے۔“

شکاری آگ جلا چکا تھا اور اب اس نے اس کی روشنی میں درخت پر چڑھنا شروع کر دیا تھا۔ کبوتری نے جب اسے درخت پر
چڑھتے ہوئے دیکھا تو کبوتر سے بولی۔

”اگر ہم آگ بجھا دیں تو شکاری اندھیرے میں ہمارا گھونسا نہیں ڈھونڈ سکے گا۔“

”مگر ہم آگ کیسے بجھا سکتے ہیں؟“

کبوتر قدرے فکرمند ہوتے ہوئے بولا۔

”تم آؤ تو سہی! ہم کوشش کرتے ہیں۔“

کبوتری نے اتنا کہا اور وہ دونوں بجلی کی سی تیزی سے اڑ گئے۔ قریب ہی دریا بہ رہا تھا۔ ان دونوں نے دریا پر پہنچ کر اپنے پروں
میں پانی بھرا اور پھر آن کی آن میں واپس آ کر وہ پانی جلتی ہوئی آگ پر چھڑک دیا۔ وہ پھراڑے اور دوبارہ پانی لا کر آگ پر چھڑکا اور اس
طرح چند ہی لمحوں میں تین چار بار پانی لا کر انھوں نے آگ پر چھڑک دیا جس سے جلتی ہوئی آگ بجھ گئی۔

درخت پر چڑھتے ہوئے شکاری نے جب دیکھا کہ آگ بجھ گئی ہے اور اندھیرے میں گھونسا تلاش کرنا مشکل ہے تو نیچے اتر کر اس
نے دوبارہ آگ جلائی اور پھر سے درخت پر چڑھنے لگا۔ ادھر کبوتر اور کبوتری نے جب دیکھا کہ آگ دوبارہ روشن ہو گئی ہے تو وہ پھر سے
بھاگے بھاگے دریا پر گئے اور پہلے کی طرح پروں میں پانی بھر بھر کر لا کر اس پر چھڑکنے لگے۔ اور اس طرح چند ہی لمحوں میں انھوں نے پھر
آگ بجھا دی۔

شکاری ایک بار پھر درخت پر چڑھتے چڑھتے رک گیا۔ کچھ اندھیرا بھی بڑھ چکا تھا اور روشنی کے بغیر درخت پر چڑھنا ممکن نہیں تھا۔

اسے آگ پر رہ کر غصہ آ رہا تھا کہ یہ اپنے آپ بچھ کیسے جاتی ہے؟ وہ غصے میں کھولتا ہوا پھر درخت سے نیچے اتر اور ایک بار پھر ادھر ادھر سے لکڑیاں جمع کر کے ان میں آگ لگا دی۔ اس دفعہ اس نے موٹی موٹی لکڑیاں جمع کی تھیں تاکہ جلنے کے بعد آگ بجھ نہ سکے۔ کبوتر اور کبوتری نے جب یہ دیکھا کہ اس دفعہ کی آگ بجھانا ان کے بس کی بات نہیں تو وہ بہت گھبرائے۔ اب دوستوں کی مدد ضروری تھی چنانچہ کبوتری نے کبوتر سے کہا:

”اب دوستوں سے مدد لینے کا وقت آ گیا ہے۔“

”جلدی جاؤ اور اپنے گدھ دوست کو مدد کے لیے بلا لاؤ۔“

یہ سنتے ہی کبوتر آن کی آن میں گدھ کے جوڑے کے پاس پہنچا اور انھیں ساری بات بتا کر کہا:

”اب مجھے تم لوگوں کی مدد کی ضرورت ہے۔“

گدھ نے آؤ دیکھا نہ تاؤ۔ سارے کام چھوڑ کر کہا:

”چلو! ہم ابھی چلتے ہیں۔ دوستی کس روز کام آئے گی؟“

کبوتر گدھوں کے جوڑے کو ساتھ لے کر آیا تو انھوں نے دیکھا کہ آگ پوری طرح جل رہی تھی اور اس کی روشنی میں شکاری درخت پر چڑھ رہا تھا۔ دونوں گدھ کبوتر اور کبوتری کے ساتھ جلدی جلدی دریا پر گئے اور انھوں نے اپنے بڑے بڑے پروں میں پانی بھر کے لا کر آگ پر پھینکنا شروع کر دیا۔ اس طرح دیکھتے ہی دیکھتے چند لمحوں میں جلتی ہوئی آگ بجھ گئی۔ یہ دیکھ کر شکاری تلملا کر رہ گیا۔ مصیبت یہ تھی کہ اب اندھیرا بہت زیادہ ہو چکا تھا۔ پھر یہ بھی تھا کہ شکاری بار بار درخت پر چڑھنے اترنے میں تھک چکا تھا۔ اس لیے اس نے دل میں سوچا۔

”اب آگ جلانا مشکل ہے۔ بہت رات ہو گئی ہے۔ کیوں نہ رات یہیں بسر کر لوں۔ صبح آسانی سے بچے نکال کر لے چلوں گا۔“

یہ سوچ کر وہ درخت سے تھوڑی دور زمین پر کپڑا بچھا کر لیٹ گیا۔ کبوتر اور گدھ نے جب یہ دیکھا کہ شکاری وہیں پر رات بسر کرنے کا ارادہ رکھتا ہے اور سونے کی تیاری کرنے لگا ہے تو وہ جان گئے کہ اس کی نیت ٹھیک نہیں ہے۔ یہ صبح ضرور گھونسلے میں سے بچے نکال کر لے جائے گا۔ یہ جان کر وہ کچھ دوسری ترکیبیں سوچنے لگے۔ کبوتری نے رائے دی۔

”میری ماں تو تم دونوں اپنے دوست سانپ کے پاس جاؤ۔ اس وقت وہی ہماری مدد کر سکتا ہے۔“

”ہاں! وہ یقیناً اس وقت ہمارے کام آ سکتا ہے۔“

مادہ گدھ نے بھی کبوتری کی رائے پسند کی۔

کبوتر اور گدھ دونوں تھوڑی ہی دیر میں اپنے دوست سانپ کے پاس پہنچ گئے۔ وہاں پہنچ کر انھوں نے شروع سے آخر تک اسے

ساری بات بتائی اور پھر کہا۔

”اس وقت شکاری وہیں سویا ہوا ہے اور ہمیں ڈر ہے کہ وہ صبح ضرور بچے نکال کر لے جائے گا۔“

سانپ لیٹے لیٹے سوچنے لگا تو کبوتر بولا۔

”اب صرف تمھاری مدد ہی میرے بچوں کی زندگی بچا سکتی ہے۔“

”ہم اسی لیے تمھارے پاس آئے ہیں۔“ گدھ نے بھی کبوتر کی حمایت کرتے ہوئے کہا۔ سانپ بڑے غور سے ان کی باتیں سن

کر کہنے لگا:

”تم لوگ گھبراؤ نہیں۔“

”اس وقت تم دونوں جاؤ، میں صبح سارا بندوبست کر لوں گا۔“

”جیسے تمھاری مرضی۔“

گدھ اور کبوتر نے کہا اور دونوں واپس گھونسلے میں آگئے۔ وہاں آ کر انھوں نے کبوتری اور مادہ گدھ کو ساری بات بتائی اور کہا کہ

”سانپ نے ہمیں مدد کرنے کا یقین دلایا ہے۔ وہ ضرور اپنی دوستی نبھائے گا۔“

اس کے بعد وہ چاروں کے چاروں درخت پر بیٹھے بیٹھے صبح کا انتظار کرنے لگے۔

شکاری رات بھر بڑے مزے سے سویا اور جب صبح ہوئی تو وہ خوش خوش آنکھیں ملتا ہوا اٹھا کہ درخت پر چڑھ کر گھونسلے میں سے بچے نکالے اور اپنے گھر کی راہ لے۔ اس نے اٹھ کر اپنا سامان وغیرہ سمیٹا اور جوں ہی درخت پر چڑھنے کے لیے اس کے پاس گیا، اس کی آنکھیں پھٹی کی پھٹی رہ گئیں۔ وہ حواس باختہ ہو گیا۔ گھبراہٹ اور خوف میں اسے اپنا ہوش تک نہ رہا۔ اس کے تیرکمان کہیں تھے اور اب وہ اپنی جان بچانے کی فکر کر رہا تھا۔ اس نے دیکھا، جس درخت پر چڑھ کر اسے کبوتر کے گھونسلے سے بچے نکالنا تھے اس درخت کے تنے کے ارد گرد بہت بڑا سانپ لپٹا ہوا اسے دیکھ دیکھ کر پھنکار رہا تھا۔ شکاری نے دل میں سوچا۔

”جس طرح بھی ہوا اپنی جان بچاؤ۔ بھاڑ میں جائے شکار۔“

وہ اپنا سارا سامان چھوڑ چھاڑ کر اٹلے پاؤں ایسا بھاگا کہ پھر پلٹ کر نہ دیکھا۔

وہ دن اور آج کا دن اس شکاری کا کہیں پتا نہیں چل سکا لیکن کبوتر آج بھی سکھ چین کی زندگی بسر کر رہے ہیں اور یہ سب کچھ ان کی دوستی کا نتیجہ ہے۔ یہی وجہ ہے کہ آج بھی لوگ دوستی اور امن کے پیغام کے لیے کبوتر ہی استعمال کرتے ہیں۔

(پنجابی لوک داستاںیں)

مشق

1- مختصر جواب دیں:

- i- کبوتر، گدھ اور سانپ میں قدر مشترک کیا تھی؟
- ii- کبوتر، گدھ اور سانپ دوستی اور باہمی تعاون پر کیوں آمادہ ہوئے؟
- iii- شکاری کا کردار، کس بات کی علامت ہے؟
- iv- کسی بیرونی خطرے کی صورت میں ہمیں کیا طرز عمل اختیار کرنا چاہیے؟
- v- پڑوسیوں سے تعلقات کی نوعیت کیا ہونی چاہیے؟
- vi- معاشرے کی بقا کے لیے امداد باہمی کی کیا اہمیت ہے؟
- vii- کبوتر کو کس بات کی علامت قرار دیا جاتا ہے؟
- viii- اپنی مدد آپ کے اصول کی اہمیت، کہانی کی مدد سے بیان کیجیے۔

2- ”دوستی کا پھل“ کا خلاصہ لکھیے۔

3- مندرجہ ذیل الفاظ کا مفہوم لکھیے:

سنگی، قدرے، سنجیدگی، برادری، حائل، فکر۔

نوٹ: لوک داستان، مقامی یا علاقائی زبان کی ایسی کہانی کو کہا جاتا ہے جو دوستی، ایثار، خلوص، ہمدردی، رحم، شجاعت، عدل، فرض شناسی، بہادری، جذبہ حریت اور محبت جیسی اعلیٰ اخلاقی اقدار کی حامل ہو۔ ایسی کہانی نسل در نسل سنائی جاتی ہے اور لوک حافظے کا حصہ بنتی چلی جاتی ہے۔ یہاں تک کہ وہ صدیوں بعد لوک داستان کا درجہ اختیار کر لیتی ہے۔

آپ کوئی ایسی لوک کہانی لکھیں، جس کا عنوان ”نا اتفاقی کا انجام“ ہو اور ٹیٹو ریل گروپ میں سنائیں۔

کیا واقعی دنیا گول ہے؟

ہم اس دھرتی کا گز بنے اور بحرِ ظلمات میں گھوڑے دوڑا آئے لیکن ہمیں تو ہر چیز چھٹی ہی نظر آئی۔ دنیا سے زیادہ تو ہم خود گول ہیں کہ بیکنگ سے لڑھکے تو پیرس پہنچ گئے اور کوپن ہیگن سے پھسلے تو کولمبو میں آکر رز کے بلکہ جا کرتا پہنچ کر دم لیا۔ دنیا کے گول ہونے پر اصرار کرنے والوں کا کہنا ہے کہ یقین نہ ہو تو مشرق کی طرف سے جاؤ، چکر کاٹ کر مغرب کی طرف سے پھر اپنے تھان پر آکر کھڑے ہو گے۔ اس میں ہمیں ہمیشہ ایک بدیہی خطرہ نظر آیا کہ کہیں گولائی کی طرف ریگتے ہوئے نیچے نہ گر پڑیں کیونکہ ہم کوئی چھپکلی تھوڑا ہی ہیں۔

اس لڑکے کا قصہ آپ نے سنا ہوگا کہ آدھ سیر تیل لینے کے لیے کورا لے کر گیا تھا۔ کورا تھا چھوٹا، بھر گیا تو دکاندار نے کہا کہ ”باقی کس چیز میں ڈالوں“۔ برخوردار نے کورا اوندھا کر کے کہا۔ ”ادھر پینڈے کے حلقے میں ڈال دو“۔ پینڈا اوپر کر کے گھر گیا تو ماں نے کہا: ”بیٹے میں نے آدھ سیر تیل لانے کو کہا تھا۔ بس اتنا سا؟ بس یہی؟“ اس دانشمند نے اُسے بھی الٹا کر کہا ”ادھر بھی تو ہے“۔

ہم سوچتے ہیں کہیں ایسا نہ ہو مشرق ہاتھ میں رہے، نہ مغرب۔ کیا عجب سندباد کی طرح کسی نادیدہ جزیرے میں جا نکلیں جہاں کسی پیرتسمہ پاسے مذبحیر کا بھی اتنا ہی خطرہ ہے جتنا کسی شہزادی مہر افروز کے ہم پر جان سے عاشق ہونے کا۔ بلکہ پہلا امکان کچھ زیادہ ہی ہے۔ تاہم اے دوستو! اب کیا ہو سکتا ہے۔ اب تو ہم دنیا کے گول ہونے کا ثبوت لینے کو چل دیے۔ گھر سے نکل پڑے جیسے حاتم طائی منیر شامی کی محبوبہ کی فرمائش پر انڈے کے برابر موتی اور کوہِ ندا کی تلاش میں نکل گیا تھا۔ کل صبح ہم کراچی میں تھے، دوپہر ڈھاکہ کے میں۔ رات ہماری بینکاک میں گزری اور دم تخریر سنگاپور میں ہیں۔ ان سطور کے زبور طبع سے آراستہ ہونے تک جانیے

کونسی وادی میں ہو ، کونسی منزل میں ہو

عشق بلا خیز کا قافلہ سخت جاں

رشتک آتا ہے کہ دنیا میں ایسے بھی لوگ ہیں کہ کبھی قید مقام سے نہیں گزرتے۔ گوجرانوالہ تک گئے بھی تو دوسرے روز گھر لوٹ آئے۔ ہم سے پوچھیے جو مزا اور تھل لٹل کا کرتا پہن، تو ام والا پان کٹے میں دبا، ٹانگ پر ٹانگ دھرے گھر میں ”داستان امیر حمزہ“ پڑھنے اور لمبی تان کر سونے میں ہے وہ جگہ جگہ مارے مارے پھرنے میں کہاں، قیام کی راحتیں اور برکتیں کہاں تک بیان کی جائیں۔ نہ پاسپورٹ کی فکر نہ ویزا کے لیے بھاگ دوڑ۔ نہ فارن ایکسچینج کا کٹنا، نہ ہوائی کمپنیوں کے دفتروں کے پھیرے کہ بھائی ایک سواری ہم بھی ہیں۔ ہٹھالو۔ ہمیں کہیں چندے قیام کا تجربہ ہو تو ایسا زبردست قیام نامہ لکھیں کہ لوگ حریفوں کے سفر ناموں کو بھول جائیں۔ اے ناظرین! کبھی سفر کا ارادہ نہ کرنا۔ اجنبی دیسوں میں جگہ جگہ کے خطرات ہوتے ہیں۔ ٹیکسی والے ہیں، چوراہے چکے ہیں، سامان لوٹنے والے، صبر و قرار لوٹنے والے وغیرہ۔

قلی وغیرہ قسم کی چیز بھی باہر کے ملکوں میں کم ہی ملتی ہے۔ انسان کو اپنے سوٹ کیس اور بچپیوں کے علاوہ اپنے ناز بھی بالعموم خود ہی اٹھانے پڑتے ہیں۔

اوکراچی یونیورسٹی والوں! نہ دو ہمیں ڈاکٹر کی ڈگری۔ ہم ڈاکٹر ہو ہی گئے۔ یہاں کے لوگوں کا ہمیں ڈاکٹر انشا کہتے ہوئے منہ سوکھتا ہے۔ ہم بھی اپنے دستخط کرتے ہوئے اپنے نام کے ساتھ ڈاکٹر لکھنا نہیں بھولتے۔ اجمال اس تفصیل کا یہ ہے کہ ہم جس قافلہ سخت جاں میں سفر کر رہے ہیں، ان میں بھی کچھ ترک ہیں، کچھ ایرانی، قریب قریب کبھی ڈاکٹر، پاکستانیوں میں فضل الباری صاحب وزیر صحت ہیں یعنی ڈاکٹروں کے بھی ڈاکٹر۔ مسئلہ فقط بیگم وجہہ ہاشمی کا تھا کہ اپولہ کی انٹرنیشنل سیکرٹری ہیں اور اسلام آباد کی رہنے والی ہیں یا پھر ہمارا۔ لوگوں سے تعارف میں بڑی دقت ہوتی تھی۔ آخر ایک مختصر سی اور سنجیدہ سی کنویشن میں ہم نے انہیں اعزازی ڈاکٹر کی ڈگری پیش کی اور انہوں نے ہمیں ڈاکٹریٹ کے خریطے سے نوازا۔ انہیں اتنی دواؤں کے نام یاد ہیں اور ان کے نسخے کہ ڈاکٹر بھی ان کے تلمذ میں فخر محسوس کریں۔ لہذا ان کی ڈاکٹری بے غلن و غش چل جاتی ہے۔ ہم میڈیکل ڈاکٹروں کے سامنے علم و ادب کے ڈاکٹر بنتے ہیں اور کوئی ادب و فلسفہ کا سوال کر بیٹھے تو میڈیکل ڈاکٹر ہونے کا عذر کرتے ہیں۔ ایک بزرگ نے دونوں طرح کے سوالات شروع کر دیے تو ہمیں ہومیو پیتھی میں امان ملی اور ہمیں اس کے فضائل پر تقریر کرنی پڑی۔ ایک بار تو دانتوں کا ڈاکٹر بھی بنا پڑا اور ڈاکٹر طیب محمود کی بتائی ہوئی اصطلاحیں کام آگئیں۔ بہر حال ہم پہلے سے بتائے دیتے ہیں کہ ہم اور ڈاکٹر وجہہ ہاشمی پاکستان لوٹیں تو ہمیں باقاعدہ ڈاکٹر کہ کر بلایا جائے۔ جب دوسرے ملکوں کے لوگوں نے قبول کر لیا ہے تو ہمارے پیارے ہم وطنوں کو اس پر ہرگز اعتراض نہ ہونا چاہیے۔

(دنیا گول ہے)

مشق

1- درست جواب کے شروع میں (✓) کا نشان لگائیں۔

i- ”کیا واقعی دنیا گول ہے؟“ کے مصنف کا نام کیا ہے؟

ا- پطرس بخاری ب۔ ابن انشا ج۔ مشتاق احمد یوسفی د۔ کرنل محمد خان

ii- مصنف نے کس شہر میں جا کر دم لیا؟

ا- پیکنگ ب۔ کوپن ہیگن ج۔ جا کرتا د۔ کولمبو

iii- لڑکے کے ہاتھ میں کیا تھا؟

ا- پیالا ب۔ گلاس ج۔ پلیٹ د۔ کنورا

vi- جب مصنف مضمون لکھ رہا تھا تو وہ کس شہر میں تھا؟

ا- بنکاک ب۔ کولمبو ج۔ سنگاپور د۔ کراچی

2- مختصر جواب دیں۔

i- کیا دنیا واقعی گول ہے؟

ii- حاتم طائی کیا تلاش کرنے نکلا تھا؟

iii- مصنف کے ساتھیوں کا تعلق کس ملک سے ہے؟

iv- فضل الباری کون تھے؟

v- مصنف کے ہم وطنوں کو اس کے ڈاکٹر کہلوانے پر کیوں اعتراض نہیں کرنا چاہیے؟

3- ”کیا واقعی دنیا گول ہے؟“ کا خلاصہ لکھیں۔

4- مندرجہ ذیل الفاظ و تراکیب کے معنی لکھیں۔

اصرار، بدیہی، پیرتسمہ پا، دم تحریر، زیر طبع

5- کالم (الف) کا ربط کالم (ب) سے جوڑیں اور درست جواب کو کالم (ج) میں لکھیں۔

| کالم (ج) | کالم (ب) | کالم (الف) |
|----------|----------------------------|---------------------|
| | جگہ جگہ کے خطرات ہوتے ہیں۔ | دھرتی کا |
| | کون سی منزل میں ہو | سحرِ ظلمات میں |
| | کنوڑا لے کر گیا تھا | کبھی سفر کا |
| | ارادہ نہ کرنا | اجنبی دیسوں میں |
| | گھوڑے دوڑائے | کون سی وادی میں ہو، |
| | گزبنے | |

6- مندرجہ ذیل الفاظ کے متضاد لکھیں:

دھرتی، ماں، قیام، بالعموم، باقاعدہ۔

7- خالی جگہ پر کریں:

i- ہمیں ہمیشہ ایک ہی بدیہی خطرہ..... آیا۔

ii- برخوردارنے..... اوندھا کر کے کہا۔

iii- اے دوستو! اب کیا ہو..... ہے۔

iv- ہم ڈاکٹر ہوئی.....

v- ہم میڈیکل ڈاکٹروں کے سامنے علم و ادب کے..... بنتے ہیں۔

8- سیاق و سباق کے حوالے سے تشریح کریں:

رشک آتا ہے کہ..... حریفوں کے سفر ناموں کو بھول جائیں۔

اور آنا گھر میں مرغیوں کا

عرض کیا ”کچھ بھی ہو۔ میں گھر میں مرغیاں پالنے کا روادار نہیں۔ میرا راسخ عقیدہ ہے کہ ان کا صحیح مقام پیٹ اور پلیٹ ہے اور شاید.....“ ”اس راسخ عقیدے میں میری طرف سے پتیلی کا اور اضافہ کر لیجیے۔“ انھوں نے بات کاٹی۔ پھر عرض کیا ”اور شاید یہی وجہ ہے کہ ہمارے ہاں کوئی مرغی عمر طبعی کو نہیں پہنچ پاتی۔ آپ نے خود دیکھا ہوگا کہ ہماری ضیافتوں میں میزبان کے اخلاص و ایثار کا اندازہ مرغیوں اور مہمانوں کی تعداد اور ان کے تناسب سے لگایا جاتا ہے۔“

فرمایا ”یہ صحیح ہے کہ انسان روٹی پر ہی زندہ نہیں رہتا..... اسے مرغ مسلم کی بھی خواہش ہوتی ہے۔ اگر آپ کا عقیدہ ہے کہ خدا نے مرغی کو محض انسان کے کھانے کے لیے پیدا کیا تو مجھے اس پر کیا اعتراض ہو سکتا ہے۔ صاحب! مرغی تو درکنار، میں تو انڈے کو بھی دنیا کی سب سے بڑی نعمت سمجھتا ہوں۔ تازے خود کھائیے۔ گندے ہو جائیں تو ہولٹوں اور سیاسی جلسوں کے لیے ڈگنے داموں بیچے۔ یوں تو اس میں..... میرا مطلب ہے تازہ انڈے میں

ع ہزاروں ٹوہیاں ایسی کہ ہر خوبی پہ دم نکلے

مگر سب سے بڑی ٹوہی یہ ہے کہ پھو ہڑ سے پھو ہڑ عورت کسی طرح بھی پکائے یقیناً مزے دار کپکے گا۔ آلیٹ، نیم برشت، ٹلا ہوا حلوا.....“ اس کے بعد انھوں نے ایک نہایت پیچیدہ اور گجھلک تقریر کی جس کا ماحصل یہ تھا کہ آلیٹ وغیرہ بگاڑنے کے لیے غیر معمولی سلیقہ اور صلاحیت درکار ہے جوئی زمانہ مفقود ہے۔

اختلاف کی گنجائش نظر نہ آئی تو میں نے پہلو بچا کر وار کیا ”یہ سب درست! لیکن اگر مرغیاں کھانے پر اتر آئے تو ایک ہی ماہ میں دڑبے کے دڑبے صاف ہو جائیں گے۔“ کہنے لگے ”یہ نسل مٹانے نہیں مٹی۔ جہاں تک اس جنس کا تعلق ہے دو اور دو چار نہیں بلکہ چالیس ہوتے ہیں۔ یقیناً نہ آئے تو خود حساب کر کے دیکھ لیجیے۔ فرض کیجیے کہ آپ دس مرغیوں سے مرغبانی کی ابتدا کرتے ہیں۔ ایک اعلیٰ نسل کی مرغی سال میں اوسطاً دو سو سے ڈھائی سو تک انڈے دیتی ہے لیکن آپ چونکہ فطرتاً قنوطی واقع ہوئے ہیں، اس لیے یہ مانے لیتے ہیں کہ آپ کی مرغی صرف ڈیڑھ سو انڈے دے گی۔“

میں نے ٹوکا ”مگر میری قنوطیت کا مرغی کے انڈے دینے کی صلاحیت سے کیا تعلق؟“ بولے ”بھئی آپ تو قدم قدم پر اُلجھتے ہیں۔ قنوطی سے ایسا شخص مراد ہے جس کا یہ عقیدہ ہو کہ اللہ تعالیٰ نے آنکھیں رونے کے لیے بنائی ہیں۔ خیر، اس کو جانے دیجیے۔ مطلب یہ ہے کہ اس حساب سے پہلے سال میں ڈیڑھ ہزار انڈے ہوں گے اور دوسرے سال ان انڈوں سے جو مرغیاں نکلیں گی وہ دو لاکھ پچیس ہزار انڈے دیں گی جن سے تیسرے سال اسی محتاط اندازے کے مطابق تین کروڑ سینتیس لاکھ پچاس ہزار چوزے نکلیں

گے۔ بالکل سیدھا سا حساب ہے۔“

”مگر یہ سب کھائیں گے کیا؟“ میں نے بے صبری سے پوچھا۔ ارشاد ہوا اس کی خوبی یہی ہے کہ اپنا رزق آپ تلاش کرتا ہے۔ آپ پال کر تو دیکھیے۔ دانہ دُنکا، کیڑے مکوڑے، کنکر چتر چگ کے اپنا پیٹ بھر لیں گے۔“

پوچھا ”اگر مرغیاں پالنا اس قدر آسان اور نفع بخش ہے تو آپ اپنی مرغیاں مجھے کیوں دینا چاہتے ہیں۔“ فرمایا ”یہ آپ نے پہلے ہی کیوں نہ پوچھ لیا۔ ناسخِ رذوقِ ح کی۔ آپ جانتے ہیں کہ میرا مکان پہلے ہی کس قدر مختصر ہے۔ آدھے میں ہم رہتے ہیں اور آدھے میں مرغیاں۔ اب مشکل یہ آ پڑی ہے کہ کل کچھ عزیز چھٹیاں گزارنے آ رہے ہیں۔ اس لیے.....“

اور دوسرے دن ان کے نصف مکان میں عزیز اور ہمارے گھر میں مرغیاں آ گئیں۔

اب اس کو میری سادہ لوحی کہیے یا خلوص نیت کہ شروع شروع میں میرا خیال تھا کہ انسان محبت کا بھوکا ہے اور جانور اس واسطے پالتا ہے کہ اپنے مالک کو پہچانے اور اس کا حکم بجلائے۔ گھوڑا اپنے سوار کا آسن اور ہاتھی اپنے مہادت کا آکس پہچانتا ہے۔ کتا اپنے مالک کو دیکھتے ہی دم ہلانے لگتا ہے جس سے مالک کو روحانی خوشی ہوتی ہے۔ سانپ بھی سپیرے سے بل جاتا ہے لیکن مرغیاں؟ میں نے آج تک کوئی مرغی ایسی نہیں دیکھی جو کسی اور کو پہچانے اور جس کو اپنے پرانے کی تمیز ہو۔ مہینوں ان کی نگہداشت اور سنبھال کیجیے۔ برسوں ہتھیلیوں پر چگائے۔ لیکن کیا مجال کہ آپ سے ذرا بھی مانوس ہو جائیں۔ میرا مطلب یہ نہیں کہ میں یہ امید لگائے بیٹھا ہوں کہ میرے دلہیز پر قدم رکھتے ہی مرغ سرکس کے طوطے کی مانند توپ چلا کر سلامی دیں گے یا چوڑے میرے پاؤں میں وفادارکتے کی طرح لوٹیں گے، اور مرغیاں اپنے اپنے انڈے ”سپر دم بتو مایہ خولیش را“ لے کہتی مجھے سوئپ کر اٹنے قدموں واپس چلی جائیں گی۔ تاہم پالتو جانور سے خواہ وہ شرعاً حلال ہی کیوں نہ ہو، یہ توقع نہیں کی جاتی کہ وہ ہر چمکتی ہوئی چیز کو چھری سمجھ کر بدکنے لگے اور مہینوں کی پرورش و پرداخت کے باوجود محض اپنے ذہنی تعصب کی بنا پر ہر مسلمان کو اپنے خون کا پیا سا تصور کرے۔

ایک عام خوش فہمی جس میں تعلیم یافتہ اصحاب بالعموم اور اردو شعرا بالخصوص عرصے سے مبتلا ہیں، یہ ہے کہ مرغ صرف صبح اذان دیتے ہیں۔ اٹھارہ مہینے اپنی عادات و خصائل کا بغور مطالعہ کرنے کے بعد اس نتیجے پر پہنچا ہوں کہ یا تو میں جان بوجھ کر عین اس وقت سوتا ہوں جو قدرت نے مرغ کے اذان دینے کے لیے مقرر کیا ہے یا یہ یاد دہا کر اس وقت اذان دیتا ہے جب خدا کے گناہگار بندے خواب غفلت میں پڑے ہوں۔ بہر صورت ہمارے محبوب ترین اوقات اتوار کی صبح اور سہ پہر ہیں۔ آج بھی چھوٹے قصبوں میں کثرت سے ایسے خوش عقیدہ حضرات مل جائیں گے جن کا ایمان ہے کہ مرغ بائگ نہ دے تو پونہیں پھنتی لہذا کفایت شعار لوگ الارم والی ٹائم پیس خریدنے کے بجائے مرغ پال لیتے ہیں تاکہ ہمسایوں کو سحر خیزی کی عادت رہے۔ بعضوں کے گلے میں قدرت نے وہ سحر جلال عطا کیا ہے کہ نیند کے ماتے تو ایک طرف رہے، ان کی بائگ سُن کر ایک دفعہ تو مردہ بھی کنن پھاڑ کے اکڑوں بیٹھ جائے۔ آپ نے کبھی غور کیا کہ دوسرے جانوروں کے مقابلے میں مرغ کی آواز، اس کی جسامت کے لحاظ سے کم از کم سو گنا زیادہ ہوتی ہے۔

میں اپنی دولت آپ کے سپرد کرتا ہوں۔

میرا خیال ہے کہ اگر گھوڑے کی آواز بھی اسی تناسب سے بنائی گئی ہوتی تو تاریخی جنگوں میں توپ چلانے کی ضرورت پیش نہ آتی۔ اب یہاں یہ سوال کیا جاسکتا ہے کہ آخر مرغ اذان کیوں دیتا ہے؟ ہم پرندوں کی نفسیات کے ماہر نہیں۔ البتہ معتبر بزرگوں سے سنتے چلے آئے ہیں کہ صبح دم چڑیوں کا چہچہانا اور مرغ کی اذان دراصل عبادت ہے لہذا جب مرزا عبدالودود بیگ نے ہم سے پوچھا کہ مرغ اذان کیوں دیتا ہے؟ تو ہم نے سیدھے سبھاؤ یہی جواب دیا کہ اپنے رب کی حمد و ثنا کرتا ہے۔ کہنے لگے ”صاحب! اگر یہ جانور واقعی اتنا عبادت گزار ہے تو لوگ اسے اتنے شوق سے کیوں کھاتے ہیں؟“

ایک دن موسلا دھار بارش ہو رہی تھی۔ تھکا ماندہ بارش میں شرابور گھر پہنچا تو دیکھا کہ تین مرنے میرے پٹنگ پر ہیں۔ سفید چادر پر جا بجا پتھوں کے تازہ نشان تھے۔ البتہ میری قبل از وقت واپسی کے سبب جہاں جہاں جگہ خالی رہ گئی وہاں سفید دھبے نہایت بد نما معلوم ہو رہے تھے۔ میں نے ذرا درشتی سے سوال کیا ”آخر یہ گلا پھاڑ پھاڑے کیوں چی رہے ہیں؟“

بولیں ”آپ تو خواہ مخواہ الراجک ہو گئے ہیں۔ یہ بیچارے چونچ بھی کھولیں تو آپ سمجھتے ہیں کہ مجھے چڑا رہے ہیں؟“ میرے صبر کا پیمانہ لبریز ہو گیا۔ دل نے کہا ”بس، بہت ہو چکا۔ آؤ آج دو ٹوک فیصلہ ہو جائے۔ اس گھر میں اب یا تو یہ رہیں گے یا میں“ میں نے پھر کر کہا۔ ان کی آنکھوں میں سچ سچ آنسو بھر آئے۔ ہراساں ہو کر کہنے لگیں ”مینہ برستے میں آپ کہاں جائیں گے؟“ اس جنس کے بارے میں ایک مایوس کن انکشاف یہ بھی ہوا کہ خواہ آپ موتی چگائیں، خواہ سونے کا نوالا کھلائیں، مگر اس کو کیڑے مکوڑے، جھینگر، بھنگے، چیونٹے اور کیچوے کھانے سے باز نہیں رکھ سکتے اور میں یہ باور کرنے کے لیے تیار نہیں کہ اس کا اثر و نفوذ انڈے میں نہ ہو..... پھر مویں ہاں کے ایک افسانے کا ہیرو اگر یہ دعویٰ کرے کہ وہ زردی کی بو سے یہ بتا سکتا ہے کہ مرغی نے کیا کھایا تھا، تو اچھنبھے کی بات نہیں۔ خود ہمارے ہاں ایسے ایسے لائق قیافہ شناس دال روٹی پرچی رہے ہیں جو ذرا سی بوٹی چکھ کے بکری کے چارے کا مفصل حال بتا سکتے ہیں۔ آپ نے سنا ہوگا کہ کھلی اور بھوسہ کی خاصیت اور چوپایوں کی خصلت کے پیش نظر، بعض نفاست پسند و المان ریاست اس بات کا بڑا خیال رکھتے تھے کہ جن بھینسوں کے دودھ کی بالائی ان کے دسترخوان پر آئے، ان کو صبح و شام بادام اور پستے کھلائے جائیں تاکہ اس کا اصل ذائقہ اور مہک بدل جائے۔ اس سے ظاہر ہوتا ہے کہ اس زمانے میں عمدہ دودھ کی خوبی یہ تھی کہ اسے پی کر کوئی یہ نہ کہہ سکے کہ یہ دودھ ہے۔

ایک اور سنگین غلط فہمی جس میں خواص و عوام مبتلا ہیں اور جس کا ازالہ میں رفاہ عام کے لیے نہایت ضروری خیال کرتا ہوں، یہ ہے کہ مرغیاں ڈڑبے اور ناپے میں رہتی ہیں۔ میرے ڈیڑھ سال کے مختصر مگر بھرپور تجربے کا نچوڑ یہ ہے کہ مرغیاں ڈڑبے کے سوا ہر جگہ نظر آتی ہیں اور جہاں نظر نہ آئیں وہاں اپنے ورود و نزول کا ناقابل تردید ثبوت چھوڑ جاتی ہیں۔ ان آنکھوں نے بارہا غسل خانے سے انڈے اور کتابوں کی الماری سے جیتے جاگتے چوزے نکلتے دیکھے۔ لحاف سے کڑک مرغی اور ڈڑبے سے شیو کی پیالی برآمد ہونا روزمرہ کا معمول ہو گیا اور یوں بھی ہوا کہ ٹیلیفون کی گھنٹی بجی اور میں نے لپک کر ریسپونڈ اٹھایا۔ مگر میرے ”ہیلو“ کہنے سے پیشتر ہی مرغ نے میری ناگوں کے درمیان کھڑے ہو کر اذان دی اور جن صاحب نے ازراہ تکلف مجھے یاد فرمایا تھا انھوں نے ”سوری! راگ نمبر!“ کہہ کر جھٹ فون بند کر دیا۔ قصہ مختصر چند ہی مہینوں میں اس طائر لاہوتی نے گھر کا وہ نقشہ کر دیا کہ اسے دیکھ کر وہی شعر پڑھنے کو جی چاہتا تھا، جو

قدرے مختلف حالات میں، حسنا پر نے حاتم طائی کو سنا یا تھا:

یہ گھر جو کہ میرا ہے تیرا نہیں
پر اب گھر یہ تیرا ہے میرا نہیں

اب گھرا چھا خاصا پولٹری فارم (مرغی خانہ) معلوم ہوتا تھا، فرق صرف اتنا تھا کہ پولٹری فارم میں عام طور سے اتنے آدمیوں کے رہنے کی اجازت نہیں ہوتی۔ جو حضرات آرام دنیوی سے عاجز و پریشان رہتے ہوں، ان کو میرا مخلصانہ مشورہ ہے کہ مرغیاں پال لیں۔ پھر اس کے بعد پردہ غیب سے کچھ ایسے نئے مسائل اور نئے خود بخود اٹھ کھڑے ہوں گے کہ انہیں اپنی گزشتہ زندگی جنت کا نمونہ معلوم ہوگی۔

(چراغ تلمے)

مشق

1- درست جواب کے گرد دائرہ لگائیں۔

i- مصنف کے خیال میں مرغی کا صحیح مقام کیا ہے؟

(کھیت، وڑبہ، پلیٹ)

ii- میزبان کے اخلاص و ایثار کا اندازہ کن باتوں سے ہوتا ہے؟

(تخنے سے، طویل قیام سے، دستر خواں پر مرغیوں کی تعداد سے)

iii- گندے انڈوں کا موزوں محل استعمال کیا ہے؟

(جلسہ، ٹوکری، کرکٹ میچ)

iv- مرغ کی آواز اور جسامت میں کیا تناسب ہے؟

(ایک اور دو کا، ایک اور چالیس کا، ایک اور سو کا)

2- سبق کے حوالے سے مختصر جوابات لکھیں۔ جواب تین سطور سے زیادہ طویل نہ ہو۔

i- مصنف کے دوست اپنی مرغیاں، مصنف کو کیوں دینا چاہتے تھے؟

ii- کفایت شعار لوگ مرغ کیوں پالتے ہیں؟

iii- ”اس گھر میں اب یا تو یہ رہیں گے یا میں!“ یہ جملہ مصنف نے کس موقع پر کہے کہا اور نتیجہ کیا نکلا؟

iv- مرغیوں کی پسندیدہ خوراک کیا ہے؟

v- ”سوری! راگ نمبر“ سے مصنف کا جو تجربہ وابستہ ہے، بیان کیجیے۔

3- مندرجہ ذیل عبارات کی تشریح، حوالہ، متن اور سیاق و سباق کے ساتھ کریں۔

i- مبینوں ان کی..... پیاسا تصور کرے۔

- ii ایک عام خوش فہمی..... غفلت میں پڑے ہوں۔
- 4 مندرجہ ذیل الفاظ و تراکیب کو اپنے جملوں میں استعمال کریں:
پردہ غیب، راح عقیدہ، عمر طبعی، گنجائش، خوش فہمی۔
- 5 مناسب الفاظ لگا کر خالی جگہ پُر کریں:
- i میں گھر میں..... پالنے کا روادار نہیں۔
- ii انسان صرف روٹی پر ہی..... نہیں رہتا۔
- iii اختلاف کی..... نظر نہ آئی۔
- iv انسان محبت کا..... ہے۔
- v مرغ صرف صبح..... اذان دیتے ہیں۔

حصہ نظم

حمد

دوسرا کون ہے ، جہاں تو ہے
لاکھ پردوں میں ہے تو بے پردہ
تو ہے خلوت میں، تو ہے جلوت میں
نہیں تیرے سوا، یہاں کوئی
رنگ تیرا، چمن میں بو تیری
محرّم راز تو بہت ہیں امیر
جس کو کہتے ہیں راز داں ، تو ہے

مشق

1- ”حمد“ کے متن کو مد نظر رکھتے ہوئے نیچے دیے گئے ہر سوال کے درست جواب کے شروع میں (✓) کا نشان لگائیں۔

i- ایسی نظم جس میں اللہ تعالیٰ کی تعریف کی جائے اسے کیا کہتے ہیں؟

ا۔ حمد ب۔ نعت ج۔ منقبت د۔ قصیدہ

ii- یہ ”حمد“ کس شاعر کی تخلیق ہے؟

ا۔ مولانا ظفر علی خاں ب۔ امیر مینائی ج۔ بہزاد لکھنوی د۔ ماہر القادری

2- ہر شعر کے آخر میں آنے والے ہم آواز اور ہم وزن الفاظ کو ”قافیہ“ کہتے ہیں جبکہ قافیے کے بعد بار بار جوں کے توں دہرائے

جانے والے الفاظ ”ردیف“ کہلاتے ہیں۔ اب آپ بتائیے۔

i- اس حمد میں ردیف کیا ہے؟

ا۔ تو ہے ب۔ ہے ج۔ کہاں تو ہے د۔ راز داں تو ہے

ii- اس حمد میں ”قافیہ“ کیا ہے؟

ا۔ جہاں، کہاں، باغباں ب۔ تو ہے ج۔ ہے د۔ بو تیری

3- حمد میں شامل مندرجہ ذیل الفاظ کو اس طرح جملوں میں استعمال کریں کہ ان کی تذکیر و تانیث واضح ہو جائے۔

خلوت۔ جلوت۔ نشاں۔ میزباں۔ چمن۔ بو۔ جلوہ۔

4- اس ’حمد‘ کا خلاصہ زیادہ سے زیادہ دس جملوں میں تحریر کریں۔

5- اس حمد کا مرکزی خیال ایک یا دو جملوں میں تحریر کریں۔

6- کسی اور شاعر کی کوئی اچھی سی ’حمد‘ تلاش کر کے اپنی ڈائری میں لکھیں۔

نعت

تُو مقصدِ تخلیق ہے، تُو حاصلِ ایماں
 جو تجھ سے گریزاں، وہ خدا سے ہے گریزاں
 کردار کا یہ حال، صداقت ہی صداقت
 اخلاق کا یہ رنگ کہ قرآن ہی قرآن
 کیا نام ہے، شامل ہے جو تکبیر و اذان میں
 اس نام کی عظمت کے ہیں قربان، دل و جاں
 اشکوں سے ترے، دین کی کھیتی ہوئی سیراب
 فاقوں نے ترے، دہر کو بخشا سروساماں
 انسان کو شائستہ و خوددار بنایا
 تہذیب و تمدن، ترے شرمندہ احساں
 رحمت کا یہ عالم ہے، مروت کا یہ انداز
 ماہر سا گنہگار ہے، وابستہ داماں!

مشق

سوال 1- نعت کے متن کو پیش نظر رکھتے ہوئے مندرجہ ذیل سوالات کے دیے ہوئے جوابات میں سے درست جواب کے شروع میں

(✓) کا نشان لگائیں۔

i- جس نظم میں رسول اکرم صلی اللہ علیہ وآلہ وسلم کی تعریف کی جائے اسے کیا کہتے ہیں؟

ا- حمد ب- نعت ج- منقبت د- قصیدہ

ii- اس نعت کے شاعر کا نام کیا ہے؟

ا- علامہ اقبال ب- مولانا حالی ج- ماہر القادری د- عبدالعزیز خاں

iii- اس نعت میں ردیف کیا ہے؟

ا- ایماں ب- احساں ج- داماں د- ردیف موجود نہیں

iv- مندرجہ ذیل میں سے کون سا لفظ نعت کا قافیہ ہے؟

ا۔ گریزاں ب۔ فاقوں ج۔ اذراں د۔ اشکوں

سوال 2- مندرجہ ذیل شعر کی تشریح کریں۔

کردار کا یہ حال، صداقت ہی صداقت

اخلاق کا یہ رنگ کہ قرآن ہی قرآن

سوال 3- مندرجہ ذیل شعر کا مرکزی خیال لکھیں۔

انسان کو شائستہ و خوددار بنایا

تہذیب و تمدن بڑے شرمندہ احساں

سوال 4- اس نعت میں استعمال ہونے والے قافیوں کی نشاندہی کریں۔

سوال 5- مندرجہ ذیل الفاظ کا مفہوم لکھیں:

حاصل، گریزاں، صداقت، عظمت، سیراب۔

سوال 6- اس نعت میں سے اپنی پسند کے دو شعر لکھیں اور اپنی پسند کی وجہ بھی بیان کریں۔

سوال 7- کسی اور شاعر کی کوئی نعت اپنی ڈائری میں لکھیں اور اس کے قافیوں کی نشان دہی کریں۔

تسلیم و رضا

جو فقر میں پورے ہیں، وہ ہر حال میں خوش ہیں
ہر کام میں، ہر دام میں، ہر حال میں خوش ہیں
گر مال دیا یار نے تو مال میں خوش ہیں
بے زر جو کیا تو اسی احوال میں خوش ہیں
افلاس میں، ادبار میں، اقبال میں خوش ہیں
پورے ہیں وہی مرد جو ہر حال میں خوش ہیں
گر یار کی مرضی ہوئی، سر جوڑ کے بیٹھے
گھر بار چھڑایا تو وہیں چھوڑ کے بیٹھے
موڑا انھیں جیدھر، وہیں منہ موڑ کے بیٹھے
گدڑی جو سلائی تو وہی اوڑھ کے بیٹھے
اور شال اڑھائی تو اسی شال میں خوش ہیں
پورے ہیں وہی مرد جو ہر حال میں خوش ہیں
گر اُس نے دیا غم تو اسی غم میں رہے خوش
اور اُس نے جو ماتم دیا، ماتم میں رہے خوش
کھانے کو ملا کم تو اسی کم میں رہے خوش
جس طور کہا اُس نے، اُس عالم میں رہے خوش
دکھ درد میں، آفات میں، بنجال میں خوش ہیں
پورے ہیں وہی مرد جو ہر حال میں خوش ہیں
چینے کا نہ اندوہ، نہ مرنے کا ذرا غم
یکساں ہے انھیں زندگی اور موت کا عالم
واقف نہ برس سے، نہ مہینے سے وہ اک دم
نہ شب کی مصیبت، نہ کبھی روز کا ماتم
دن رات، گھڑی پہر، ماہ و سال میں خوش ہیں
پورے ہیں وہی مرد جو ہر حال میں خوش ہیں
اُن کے تو جہاں میں، عجب عالم ہیں نظیر، آہ
سب ایسے تو دُنیا میں ولی، کم ہیں نظیر، آہ
کیا جانے، فرشتے ہیں کہ آدم ہیں نظیر، آہ
ہر وقت میں، ہر آن میں مُحرم ہیں نظیر، آہ
جس ڈھال میں رکھا، وہ اسی ڈھال میں خوش ہیں
پورے ہیں وہی مرد جو ہر حال میں خوش ہیں

مشق

1- نظم ”تسلیم ورضا“ کے متن کو پیش نظر رکھتے ہوئے درج ذیل سوالات کے درست جواب کے شروع میں (✓) کا نشان لگائیں۔

i- اس نظم میں ”مرد“ سے کیا مراد لی گئی ہے؟

ل- بچے ب- بوڑھے ج- خواتین د- تمام انسان

ii- ”پوڑتے ہیں وہی مرد جو ہر حال میں خوش ہیں“ مصرع نظم ”تسلیم ورضا“ کے

ا- ہر بند کا آخری مصرع ہے۔ ب- دوسرے اور تیسرے بند کا آخری مصرع ہے۔

ج- آخری بند کا آخری مصرع ہے۔ د- صرف پہلے بند کا آخری مصرع ہے۔

iii- ”جو فقیر میں پورے ہیں وہ ہر حال میں خوش ہیں“ کا دوسرا مصرع کیا ہے؟

ل- اخلاص میں، ادبار میں، اقبال میں خوش ہیں ب- بے زرجو کیا تو اسی احوال میں خوش ہیں

ج- دکھ درد میں، آفات میں، جنجال میں، خوش ہیں د- ہر کام میں، ہر دام میں، ہر حال میں، خوش ہیں

2- نظم ”تسلیم ورضا“ کا مرکزی خیال تحریر کریں جو تین سطروں سے زیادہ نہ ہو۔

3- نظم ”تسلیم ورضا“ کے تیسرے بند کی تشریح کریں۔

4- نظم ”تسلیم ورضا“ کے ہم آواز الفاظ کے پانچ پانچ جوڑے لکھیں جیسے:

حال، مال

5- نظم ”تسلیم ورضا“ کا خلاصہ لکھیں جو دس جملوں سے زیادہ نہ ہو۔

6- نظیر اکبر آبادی کی کوئی اخلاقی نظم پڑھیں اور اُس کے پسندیدہ اشعار اپنی ڈائری میں لکھیں۔

7- اپنے تعلیمی ادارے کے میگزین کے لیے نظیر اکبر آبادی کے چند اشعار منتخب کریں۔

میدانِ کربلا میں صبح کا منظر

شندھی ہوا میں ، سبزہ صحرا کی وہ لہک
 وہ جھومنا درختوں کا ، پھولوں کی وہ مہک
 شرمائے جس سے ، اطلس زنگاری فلک
 ہر برگ گل پہ ، قطرہ شبنم کی وہ جھلک
 ہیرے نچل تھے ، گوہر یکتا نثار تھے
 پتے بھی ہر شجر کے ، جواہر نگار تھے
 وہ نور اور وہ دشت سہانا سا وہ فضا
 وہ جوش گل ، وہ نالہ مرغانِ خوش نوا
 دراج و کبک و میو و طاؤس کی صدا
 سردی جگر کو بخشی تھی ، صبح کی ہوا
 پھولوں سے سبز سبز شجر ، سرخ پوش تھے
 تھالے بھی نخل کے ، سید گل فروش تھے
 وہ دشت وہ نسیم کے جھونکے ، وہ سبزہ زار
 اٹھنا وہ ٹھوم ٹھوم کے شاخوں کا ، بار بار
 پھولوں پہ جا بجا ، وہ گہرائے آب دار
 بالائے نخل ایک جو بلبل تو گل ، ہزار
 خواہاں تھے زیب گلشن زہرا جو آب کے
 شبنم نے بھر دیے تھے کٹورے گلاب کے

وہ قمریوں کا چار طرف سرو کے ، ہجوم
 سبحان رَبَّنَا کی صدا تھی ، علی النجوم
 کو کو کا شور ، نالہ حق برزہ کی دُھوم
 جاری تھے وہ جو اُن کی عبادت کے تھے رسوم
 کچھ گل فقط نہ کرتے تھے ، ربّ علی کی مدح
 ہر خار کو بھی نوک زباں تھی ، خدا کی مدح
 پیوستی تھی ہاتھ اٹھا کے ، یہ کہتی تھی ، بار بار
 اے دانہ کش ضعیفوں کے رازق ، ترے نثار
 یا حیّ یا قدير کی تھی ہر طرف پکار
 تسبیح تھی کہیں ، کہیں تہلیل کردگار
 طائر ہوا میں مت ، ہرن سبزہ زار میں
 جنگل کے شیر گونج رہے تھے کچھار میں

مشق

1- ”میدانِ کربلا میں صبح کا منظر“ پیش نظر رکھتے ہوئے نیچے دیے گئے ہر درست جواب کے شروع میں (✓) کا نشان لگائیں۔

i- برگ گل پر کس کی جھلک تھی؟

ا- آفتاب کی کرن کی ب- قطرہ شبنم کی

ج- مہتاب کی کرن کی د- انجم کی کرن کی

ii- صبح کی ہوا کے سردی بخشتی تھی؟

ا- روح کو ب- جان کو ج- دل کو د- جگر کو

iii- ”اے دانہ کش ضعیفوں کے رازق ترے نثار“ کس کی زبان پر تھا؟

ا- چیونٹی کی ب- ہرن کی ج- شیر کی د- قمری کی

2- نظم ”میدانِ کربلا میں صبح کا منظر“ کا مرکزی خیال تحریر کریں جو تین جملوں سے زائد نہ ہو۔

3- مختصر جواب لکھیں جو تین سطروں سے زائد نہ ہوں۔

i- پہلے بند کے پہلے دونوں اشعار کے قوافی کی نشان دہی کریں۔

ii- نظم کا کوئی ایسا شعر لکھیں جس میں ردیف موجود ہے۔

iii- اس نظم میں کن کن جانوروں اور پرندوں کے نام آئے ہیں؟

4- نظم ”میدانِ کربلا میں صبح کا منظر“ کے آخری بند کی تشریح کریں۔

5- نظم ”میدانِ کربلا میں صبح کا منظر“ کا خلاصہ لکھیں جو زیادہ سے زیادہ دس جملوں پر محیط ہو۔

6- ان تراکیب کا مطلب لکھیں۔

سبزہ صحرا، جوش گل، نالہ مرغان خوش نوا، برگ گل، نالہ حق برہ۔

مستقبل کی جھلک

کوئی دن جاتا ہے پیدا ہوگی اک دنیا نئی
خونِ مسلم صرف تعمیر جہاں ہو جائے گا
بجلیاں غیرت کی تڑپیں گی فضاے قدس میں
حق عیاں ہو جائے گا ، باطل نہاں ہو جائے گا
ان کو اکب کے عوض ، ہوں گے نئے انجم طلوع
ان دنوں رخشدہ تر ، یہ آسماں ہو جائے گا
پھر نئے محمود ہوں گے حایِ دین متین
بچے بچے ، غیرت الپ ارسلان ہو جائے گا
میرے جیسے ہوں گے پیدا ، سیکڑوں اہلی خن
ٹکتے ٹکتے جن کا ' آزادی کی جاں ہو جائے گا
ڈھائی جائے گی پنا ، یورپ کے استعمار کی
ایشیا ، آپ اپنے حق کا پاسباں ہو جائے گا
نغمہ آزادی کا گونجے گا حرم اور دیر میں
وہ جو دارالحرب ہے ' دارالاماں ہو جائے گا
ہم کو سودا ہے غلامی کا ، کہ آزادی کی دھن
چند ہی دن میں ، ہمارا امتحاں ہو جائے گا
اس بشارت کو نہ سمجھو ، ایک دل خوش گن قیاس
جس کو سن کر ہر مسلمان ' شادماں ہو جائے گا
سچ ہے میرا حرف اور جس کو اس میں شک ہے آج
دیکھ لینا کل مرا ' ہم داستاں ہو جائے گا

مشق

- 1- نظم کا متن پیش نظر رکھتے ہوئے درج ذیل سوالات کے درست جواب کے شروع میں (✓) کا نشان لگائیں۔
 - i- 'ہو جائے گا' اس نظم میں کیا ہے؟
 - ا- تشبیہ ب- استعارہ ج- قافیہ د- ردیف
 - ii- کواکب کے عوض کیا طلوع ہوں گے؟
 - ا- نئے خورشید ب- نئے ماہتاب ج- نئے انجم د- نئے اجرام
 - iii- کن کا کلتہ کلتہ آزادی کی جاں ہوگا؟
 - ا- اہل قلم کا ب- اہل سخن کا ج- اہل وفا کا د- اہل ہنر کا
 - iv- دین میں کے حامی کون ہوں گے؟
 - ا- نئے محمود ب- نئے ایاز ج- نئے طارق د- نئے ایوبی
- 2- رخشندہ تر، محمود، دین میں۔ یورپی استعمار۔ خوش کن قیاس کے مفہوم کی وضاحت کریں۔
- 3- تبلیغ کی تعریف لکھیں اور اس نظم کے اس شعر کی تشریح کریں جس میں تبلیغ استعمال ہوئی ہے۔
- 4- نظم "مستقبل کی جھلک" کا خلاصہ تحریر کریں جو دس جملوں سے زیادہ نہ ہو۔
- 5- نظم "مستقبل کی جھلک" کا مرکزی خیال ایک دو جملوں میں تحریر کریں۔
- 6- نظم "مستقبل کی جھلک" کے پہلے اور آٹھویں شعر کی تشریح کریں۔
- 7- مولانا ظفر علی خاں کی ملی حوالے سے لکھی گئی کوئی اور نظم ڈائری میں لکھیں اور ٹیوٹوریل گروپ میں سنائیں۔

برسات

گھٹاؤں کی نیل فام پریاں، اُفق پہ دُھو میں مچاری ہیں
 ہواؤں میں تھر تھرا رہی ہیں، فضاؤں کو گد گدا رہی ہیں
 ہمن ہلَفتہ، دمن ہلَفتہ، گلاب خنداں، سمن ہلَفتہ
 بنفشہ و نسترن ہلَفتہ ہیں، پتیاں مُسکرا رہی ہیں
 یہ میند کے قطرے چل رہے ہیں، کہ ننھے سیارے ڈھل رہے ہیں
 اُفق سے موتی اُبل رہے ہیں، گھٹائیں موتی لٹا رہی ہیں
 نہیں ہے کچھ فرق بحر و بر میں، کھنچا ہے نقشہ یہی نظر میں
 کہ ساری دنیا ہے اک سمندر، بہاریں جس میں نہا رہی ہیں
 چمن بے رنگیں، بہار رنگیں، مناظر سبزہ زار رنگیں
 ہیں وادی و کوہسار رنگیں، کہ بجلیاں رنگ لا رہی ہیں

ہمن میں اختر بہار آئی، لہک کے صوت ہزار آئی
 صبا گلوں میں پکار آئی، اٹھو گھٹائیں پھر آ رہی ہیں

مشق

-1 ”برسات“ کے متن کو پیش نظر رکھ کر ہر درست جواب کے شروع میں (✓) کا نشان لگائیں۔

-i ”نیل فام“ سے کیا مراد ہے؟

ا۔ سُرخ رنگ کی

ب۔ نیلے رنگ کی

ج۔ سفید رنگ کی

-ii ”اُفق“ کسے کہتے ہیں؟

ا۔ اس جگہ کو جہاں زمین اور آسمان ملتے ہیں

ب۔ آسمان کو

ج۔ آسمان پر پھیلنے والی سُرخمی کو

د۔ فضا کو

iii- بقول شاعر ساری دنیا کیا ہے؟

- 1- ایک چمن ب- ایک دریا ج- ایک سمندر د- ایک ننھا سیارہ
2- مندرجہ ذیل الفاظ و تراکیب کی تشریح کریں۔
بحر و بر- مناظر سبزہ زار- وادی و کوہسار- نیل فام- چمن-
3- اس نظم میں ”ردیف“ کی نشان دہی کریں۔
4- ان اشعار کی تشریح کریں۔

گھاؤں کی نیل فام پریاں، افق پہ دھومیں مچا رہی ہیں

ہواؤں میں تھر تھرا رہی ہیں، فضاؤں کو گدگدا رہی ہیں

چمن گگفتہ، دمن گگفتہ، گلاب خنداں، سمن گگفتہ

ہنشتہ و نسترن گگفتہ ہیں، پتیاں مسکرا رہی ہیں

- 5- جب کسی لفظ کو اُس کے اصل معنی کی بجائے مجازی معنی میں اس طرح استعمال کیا جائے کہ اصل اور مجازی معنی میں تشبیہ کا تعلق ہو تو اُسے استعارہ کہتے ہیں۔ اس شعر میں استعارے کی نشان دہی کریں۔

یہ مینہ کے قطرے چل رہے ہیں کہ ننھے سیارے ڈھل رہے ہیں

افق سے موتی اُبل رہے ہیں، گھٹائیں موتی لٹا رہی ہیں

- 6- نظم ”برسات“ کا خلاصہ لکھیے جو زیادہ سے زیادہ دس جملوں پر محیط ہو۔

- 7- باغ کی سیر کا آنکھوں دیکھا حال لکھیں۔

ہلالِ استقلال

یہ استقلال کا پرچم ہے ، استحکام کا پرچم
شہیدوں غازیوں کے ہاتھ سے ، انعام کا پرچم
ہلالی خنجر ، انکشت شہادت کا اشارا ہے
یہ سیف اللہ کا پر تو ، فلک پر آشکارا ہے
ہلالِ خنجر قومی عطیہ ہے شہیدوں کا
جو خود قربان ہو کر ، بھر گئے دامن نویدوں کا
حسینؑ ابن علیؑ کے اسوہ مردانہ کا پرچم
برائے شمع ملت ، سوزش پروانہ کا پرچم
محمد ابن قاسمؑ کے سحابِ بؤد کا پرچم
یہ طارقؑ کا ، صلاح الدینؑ کا ، محمودؑ کا پرچم
یہ پرچم ہے نشاں ، عالم میں فتح و کامرانی کا
زمین پر ابررحمت ہے ، نویدِ آسمانی کا
یہ پرچم ہے روایاتِ عظیم الشان کا پرچم
یہی پرچم ہے استقلالِ پاکستان کا پرچم

مشق

1- نظم ”ہلالِ استقلال“ کے متن کو مد نظر رکھتے ہوئے ہر سوال کے درست جواب کے شروع میں ”✓“ کا نشان لگائیں۔

i- شاعر نے ”زمین پر ابررحمت“ کہا ہے؟

ا۔ ہلالی پرچم کو

ب۔ مال و دولت دنیا کو

ج۔ اشاعتِ اسلام کو

د۔ خوش حالی کو

-ii ”سیف اللہ“ سے شخصیت مراد ہیں:

ا۔ طارق بن زیاد

ب۔ محمود غزنوی

ج۔ خالد بن ولید

د۔ صلاح الدین ایوبی

-iii ”ہلال خجرتومی“ کن کا عطیہ ہے؟

ا۔ مجاہدوں کا

ب۔ شہیدوں کا

ج۔ سیاست دانوں کا

د۔ فوجی جرنیلوں کا

-2 اس نظم کے اشعار میں شامل تلمیحات کی الگ الگ وضاحت کریں۔

-3 مندرجہ ذیل تراکیب کی وضاحت کریں۔

انکسب شہادت، ہلال خجرتومی، شمع ملت، سحاب بخود، فتح و کامرانی، ابر رحمت، نوید آسمانی، اُسوۂ مردانہ۔

-4 اس نظم کا خلاصہ لکھیں جو دس سطور سے زیادہ نہ ہو۔

-5 اس نظم میں سے اپنے تین پسندیدہ اشعار منتخب کریں انھیں اپنی ڈائری میں لکھیں اور ٹیٹووریل گروپ میں پڑھ کر سنائیں۔

خطاب بہ جوانانِ اسلام

وہ کیا گرزوں تھا، تو جس کا ہے اک ٹوٹا ہوا تارا؟
 کچل ڈالا تھا جس نے پاؤں میں ، تاج سردار
 وہ صحرائے عرب ، یعنی شتر بانوں کا گہوارا
 ”آب و رنگ و خال و خط، چہ حاجت روئے زیارا“^۱
 کہ منہم کو گدا کے ڈر سے ، بخشش کا نہ تھا یارا
 مگر تیرے تخیل سے فزوں تر ہے ، وہ نظارا
 کہ تو گنٹارا، وہ کردار، تو ثابت ، وہ سیارا
 ٹریا سے زمیں پر آساں نے ہم کو دے مارا
 نہیں دنیا کے آئینِ مسلم سے کوئی چارا
 جو دیکھیں ان کو یورپ میں تو دل ہوتا ہے سپارا

کبھی اے نوجوانِ مسلم ! بند بڑ بھی کیا تو نے؟
 تجھے اس قوم نے پالا ہے آغوشِ محبت میں
 تمدنِ آفریں ، خلاقِ آئینِ جہاں داری
 ساں الفترِ فخریؒ کا ، رہا شانِ امارت میں
 گدائی میں بھی وہ اللہ والے تھے غیور اتنے
 اگر چاہوں تو نقشہ کھینچ کر الفاظ میں رکھ دوں
 تجھے آبا سے اپنے ، کوئی نسبت ہو نہیں سکتی
 گنوا دی ہم نے ، جو اسلاف سے میراث پائی تھی
 حکومت کا تو کیا رونا ، کہ وہ اک عارضی شے تھی
 مگر وہ علم کے موتی ، کتابیں اپنے آبا کی

”غنی روز سیاہ چہر کساں را تماشائگن
 کہ نور دیدہ اش روشن کند چشم زلیخا را“^۲

۱ حضور اکرم صلی اللہ علیہ وآلہ وسلم نے امارت کی بجائے فقر پر فخر محسوس کیا۔ ”الفترِ فخری“ آپ ہی کے الفاظ مبارک ہیں۔
 ۲ خوب صورت چہرے کو ظاہری زیبائش کی حاجت نہیں ہوتی۔ (حافظ شیرازی کا مصرع ہے)
 ۳ اسے غنی امیر کنعان کی بد نصیبی تو دیکھ کر ان کی آنکھوں کا نور زلیخا کی آنکھوں کو روشن کر رہا ہے (یہ شعر غنی کا شیری کا ہے)۔

پیغام ۱

آشا اپنی حقیقت سے ہو اے دہقاں! ذرا
 دانہ ٹو، کھیتی بھی ٹو، باراں بھی ٹو، حاصل بھی ٹو
 آہ! کس کی جستجو آوارہ رکھتی ہے تجھے
 راہ ٹو، رہرو بھی ٹو، رہبر بھی ٹو، منزل بھی ٹو
 کانپتا ہے دل ترا، اندیشہ طوفاں سے کیا
 ناخدا ٹو، بحر ٹو، کشتی بھی ٹو، ساحل بھی ٹو
 دیکھ آکر کوچہ چاک گریباں میں کبھی!
 قیس ٹو، لیلیٰ بھی ٹو، صحرا بھی ٹو، محل بھی ٹو
 وائے نادانی! کہ تو محتاج ساقی ہو گیا
 نئے بھی ٹو، مینا بھی ٹو، ساقی بھی ٹو، محفل بھی ٹو
 شعلہ بن کر پھونک دے خاشاک غیر اللہ کو
 خوفِ باطل کیا کہ ہے غارت گرِ باطل بھی ٹو
 بے خبر! ٹو جوہر آئینہ لیام ہے
 ٹو زمانے میں خدا کا آخری پیغام ہے

مشق

- 1- علامہ محمد اقبال کی نظموں کے متن کو مد نظر رکھتے ہوئے درست جواب کے شروع میں (✓) کا نشان لگائیں:
- i- علامہ محمد اقبال نے "خطاب بہ جوانان اسلام" کے پہلے شعر میں مسلم نوجوان سے کیا کہا ہے؟
 - ا۔ تدبر بھی کیا تو نے؟
 - ب۔ تصور بھی کیا تو نے؟
 - ج۔ ارادہ بھی کیا تو نے؟
 - د۔ تحیر بھی کیا تو نے؟
- ii- مسلم نوجوان کو کس قوم نے آغوشِ محبت میں پالا ہے؟
 - ا۔ جس نے شہنشاہِ روم کو شکست دی ب۔ جس نے قیصر و کسریٰ پر فتح پائی
 - ج۔ جس نے آدمی دنیا پر حکومت کی د۔ جس نے تاج سردارِ اچھل ڈالا

۱ یہ اشعار نظم "شع اور شاعر" سے لیے گئے ہیں۔

-iii "منعم" کے لغوی معنی ہیں۔

ل۔ دولت مند نئی ب۔ انعام و اکرام

ج۔ انعام پانے والا د۔ نئی بادشاہ

-2 "خطاب بہ جوانان اسلام" میں آنے والی تلمیحات کی مختصر تشریح کریں جو تین تین سطروں سے زیادہ نہ ہو۔

-3 مندرجہ ذیل اشعار کی تشریح کریں۔

الف۔

حکومت کا تو کیا رونا کہ وہ اک عارضی شے تھی نہیں دُنیا کے آئینِ مسلم سے کوئی چارا
مگر وہ علم کے موتی کتابیں اپنے آبا کی جو دیکھیں اُن کو یورپ میں تو دل ہوتا ہے سپارا

ب۔

شعلہ بن کر پھونک دے خاشاکِ غیر اللہ کو خوفِ باطل کیا کہ ہے غارتِ گر باطل بھی تو

-4 "خطاب بہ جوانان اسلام" اور "پیغام" کا مرکزی خیال لکھیں۔

-5 "خطاب بہ جوانان اسلام" اور "پیغام" کا خلاصہ لکھیں۔

-6 مندرجہ ذیل الفاظ و تراکیب کی وضاحت کریں۔

تدبر، تاج سردار، منعم، حکومت کارونا، اندیو، طوقاں، آئینِ مسلم، سپارہ۔

ایبسٹریکٹ آرٹ ۱

ایبسٹریکٹ آرٹ کی دیکھی تھی نمائش میں نے
 کی تھی ازراہ مروت بھی ستائش میں نے
 آج تک دونوں گناہوں کی سزا پاتا ہوں
 لوگ کہتے ہیں کہ کیا دیکھا تو شرمانا ہوں
 ایک تصویر کو دیکھا جو کمال فن تھی
 بھینس کے جسم پر اک اونٹ کی سی گردن تھی
 ناگ کھینچی تھی کہ مسواک جسے کہتے ہیں
 ناک وہ ناک خطرناک جسے کہتے ہیں
 ایک تصویر کو دیکھا کہ یہ کیا رکھا ہے
 ورق صاف پہ رنگوں کو گرا رکھا ہے
 آڑی ترچھی سی لکیریں تھیں وہاں جلوہ گلن
 جیسے ٹوٹے ہوئے آئینے پہ سورج کی کرن
 اس نمائش میں جو اطفال چلے آتے تھے
 ڈر کے ماؤں کے کلیجے سے لپٹ جاتے تھے
 الغرض جائزہ لے کر یہ کیا ہے انصاف
 آج تک کر نہ سکا اپنی خطا خود میں معاف
 میں نے یہ کام کیا ، سخت سزا پانے کا
 یہ نمائش نہ تھی اک خواب تھا دیوانے کا

مشق

1- درسہ جواب کے شروع میں (✓) کا نشان لگائیں۔

i- شاعر نے تصاویر کی تعریف کیوں کی؟

ا۔ ان سے متاثر ہو کر ب۔ فن کی باریکی کو سمجھ کر

ج۔ ان کی خوب صورتی کی وجہ سے د۔ محض مرثیہ سے

ii- شاعر نے تصویر میں بھینس کے جسم پر کس جانور کی گردن دکھائی ہے؟

ا۔ گائے کی ب۔ اونٹ کی

ج۔ بکری کی د۔ ہاتھی کی

iii- شاعر کے خیال میں نمائش حقیقت میں کیا تھی؟

ا۔ ایک یادگار نمائش ب۔ دیوانے کا خواب

ج۔ آرٹ کی خدمت د۔ تصاویر کا قابل قدر نمونہ

2- مندرجہ ذیل الفاظ کو اپنے جملوں میں استعمال کریں:

نمائش، مصور، اطفال، جائزہ، نمائش۔

3- نظم کا خلاصہ اپنے الفاظ میں لکھیں۔

4- مختصر جواب دیں:

i- شاعر نے کس قسم کے آرٹ کی نمائش دیکھی؟

ii- کیا شاعر اس نمائش سے متاثر ہوا؟

iii- شاعر نے اس نمائش کی تعریف کیوں کی؟

iv- نمائش کی تصویروں کا بچوں پر کیا اثر ہوا؟

v- شاعر اس نمائش کو کیا قرار دیتا ہے؟

5- نظم کے آخری دو اشعار کی تشریح کریں۔

6- سید محمد جعفری کی کوئی اور مزاحیہ نظم اپنی ڈائری میں لکھیں۔

قطعات

شاعر

کل ایک مُفکر مجھے کہتا تھا سرِ راہ
شاید تری ملت کا ہے مٹنے کا ارادہ
میں نے یہ کہا اُس سے کوئی وجہ بھی ہو گی
بولا کہ تری قوم میں شاعر ہیں زیادہ

.....

اخباری اشتہار

نوکری کے لیے اخبار کے اعلان نہ پڑھ
جان پہچان کی باتیں ہیں، کہا مان، نہ پڑھ
جن کو ملتی ہو، انھیں پہلے ہی مل جاتی ہے
بس دکھاوے ہی کے ہوتے ہیں یہ فرمان نہ پڑھ

.....

غفلت

اے ساتی گل فام بُرا ہو ترا تُو نے
باتوں میں لبھا کر ہمیں وہ جام پلایا
یہ حال ہے سو سال غلامی میں بسر کی
اور ہوش ہمیں اب بھی مکمل نہیں آیا

.....

ریڈیو

جن کو انگریز کا قانون ہو اُزیر اُن سے
اور سب پوچھ مگر شرع کے احکام نہ پوچھ
ریڈیو میں بھی جو قرآن کی تلاوت نہ سیں
اُن مسلمانوں کی اولاد کا اسلام نہ پوچھ

مشق

1- محمود سرحدی کے قطعات مد نظر رکھ کر مندرجہ ذیل سوالات کے مختصر جواب تحریر کریں:

i- شاعر نے ملت کے مٹنے کی کیا وجہ بیان کی ہے؟

ii- ”ساقی گلِ فام“ سے کیا مراد لی گئی ہے؟

iii- قطعہ ’غفلت‘ میں ہماری کس خاص حالت کا ذکر کیا گیا ہے؟

iv- قطعہ ریڈیو، اور اخباری اشتہار کا مرکزی خیال لکھیے۔

v- آپ کو کون سا قطعہ پسند آیا اور کیوں؟

نوٹ: قطع عربی کا لفظ ہے، جس کا مطلب کاٹنا یا ٹکڑے کرنا ہے۔ لفظ ”قطعہ“ اسی سے بنا ہے جس کا مطلب کاٹنا ہوا کوئی حصہ یا ٹکڑا ہے۔

اصناف سخن کی اصطلاح میں قطعے سے مراد کم از کم دو شعروں کا وہ حصہ ہے جو قصیدے اور غزل کی طرح ہم قافیہ یا ہم قافیہ وردیف

ہو اور اس کے ساتھ ساتھ مضمون میں معنوی ربط یا تسلسل ضروری ہے۔

کسی اور مزاجیہ وطنیہ قطعے کو اپنی ڈائری میں لکھیں اور ٹیوٹوریل گروپ میں پڑھ کر سنائیں۔

لوکل بس

بس میں لٹک رہا تھا کوئی ، ہار کی طرح
 کوئی پڑا تھا ، سایہ دیوار کی طرح
 سہا ہوا تھا کوئی ، گنہگار کی طرح
 کوئی پھنسا تھا ، مرغ گرفتار کی طرح
 محروم ہو گیا تھا کوئی ، ایک پاؤں سے
 جوتا بدل گیا تھا کسی کا ، کھڑاؤں سے

گاڑی میں ایک شور تھا ، کنڈکٹر آگے چل
 کہ دے خدا کے واسطے ، ہاں ٹھیک ہے ڈبل
 کب تک کھڑا رہے گا سرچارہ عمل
 لڑنے کی آرزو ہے تو باہر ذرا نکل
 تجھ پہ خدا کی مار ہو ، اشارت کر دے بس
 دو پیسے اور لے لے جو دولت کی ہے ہوس

کنڈکٹر اب یہ کہتا تھا ، وہ بس چلائے کیوں
 جو بس میں آ گیا ہے ، کرے ہائے ہائے کیوں
 جس کو ہو جاں عزیز ، مری بس میں آئے کیوں
 ایسے ہی گل بدن تھے تو پیسے بچائے کیوں
 ٹھانی ہے دل میں ، اب نہ دہیں گے کسی سے ہم
 تنگ آ گئے ہیں ، روز کی کنڈکٹری سے ہم

مشق

- 1- نظم ”لوکل بس“ کے متن کو پیش نظر رکھ کر ہر درست جواب کے شروع میں (✓) کا نشان لگائیں۔
 - i- بس میں کوئی لٹک رہا تھا۔
 - ا۔ ہار کی طرح
 - ب۔ گرفتاری طرح
 - ج۔ بیمار کی طرح
 - د۔ گتہ گار کی طرح
 - ii- لوگ کنڈکٹر کو کتنے پیسے اور دینے کو تیار تھے؟
 - ا۔ دو
 - ب۔ پانچ
 - ج۔ دس
 - د۔ بیس
 - iii- کنڈکٹر کس سے تنگ آ گیا تھا؟
 - ا۔ مسافروں سے
 - ب۔ بس کی حالت سے
 - ج۔ تنگ دستی سے
 - د۔ کنڈکٹری سے
- 2- اس نظم کے دوسرے اور تیسرے بند میں کنڈکٹر اور مسافر کے درمیان ہونے والی کھینچا تانی کو مکالمے کے انداز میں لکھیں۔
- 3- مندرجہ ذیل الفاظ و تراکیب کا مطلب لکھیں۔

سایہ دیوار، مرغ گرفتار، سرچارہ عمل، گل بدن، کھڑاؤں۔
- 4- نظم ”لوکل بس“ کا خلاصہ لکھیں۔
- 5- ”بس میں سفر“ کی روداد ڈائری میں لکھیں۔
- 6- کسی اور شاعر کی ایک مزاحیہ نظم اپنی ڈائری میں لکھیں اور ٹیوٹوریل گروپ میں پڑھیں۔

وحدانیت

اے خدا، تو ہے واحد و یکتا
تو اگر قہر پر اتر آئے
اور اگر رحمتوں پہ نازل ہو
قہر و رحمت پہ قادر، اے ستار
جب قیامت کی آئے گی ساعت
مثل مجنوں کے ہوں جنوں ساماں
باوجودیکہ پڑ ہوں عصیاں سے

ہے یہ شای فقط تجھے زیبا
تیری سطوت کا ہی رہے چرچا
کوئی مشفق نہیں ترے جیسا
میرا مقصد ہے بس ترا جلوا
دید سے اپنی بہرہ ور فرما
میرا پیکر گنہ میں ہے ڈوبا
تیری رحمت کا پھر بھی ہے سودا

(ترجمہ۔ طارق قریشی)

مشق

- 1- نظم ”وحدانیت“ کے متن کو پیش نظر رکھتے ہوئے، درج ذیل سوالات کے درست جواب پر (✓) کا نشان لگائیں۔
- I- پہلے شعر میں اللہ تعالیٰ کی کس صفت کا ذکر ہے؟
 ا۔ وحدت و یکتائی ب۔ سطوت ج۔ رحمت د۔ شفقت
- ii- چوتھے شعر میں شاعر نے اپنے کون سے دلی مقصد کا اظہار کیا ہے؟
 ا۔ اپنی مغفرت کا حصول ب۔ اللہ کی رحمت کا حصول
 ج۔ اللہ کے جلوے کا حصول د۔ توبہ کی توفیق کا حصول
- iii- شاعر نے اپنے پیکر کے بارے میں کیا کہا ہے؟
 ا۔ گنہ میں ڈوبا ہوا ہے۔ ب۔ بہت کمزور ہے
 ج۔ جنوں ساماں اور لاغر ہے۔ د۔ تمام قوی مضبوط ہیں
- 2- اس نظم کے تمام توانی الگ الگ کر کے لکھیں۔
- 3- اس نظم کے اس شعر کی تشریح کریں جس میں تلح استعمال کی گئی ہو۔
- 4- اس نظم کا مرکزی خیال تحریر کریں جو تین سطروں سے زیادہ نہ ہو۔
- 5- شاعر کو گنہگار ہونے کے باوجود کس بات کا سودا ہے؟
- 6- نظم ”وحدانیت“ کا خلاصہ لکھیں۔
- 7- ”وحدانیت“ کس شاعر کے کلام کا ترجمہ ہے۔

حصه غزل

(1)

جس سر کو غرور آج ہے ، یاں تاج وری کا
 آفاق کی منزل سے گیا ، کون سلامت
 ہر زخمِ جگرِ داویرِ محشر سے ہمارا
 لے سانس بھی آہستہ ، کہ نازک ہے بہت کام
 کل ، اس پہ یہیں شور ہے ، پھر نوحہ گری کا
 اسباب لٹا راہ میں ، یاں ہر سفری کا
 انصاف طلب ہے ، تری بیدادگری کا
 آفاق کی اس کارِ گہ شیشہ گری کا
 ٹنگ میر جگر سوختہ کی ، جلد خبر لے
 کیا یار بھروسا ہے ، چراغِ سحری کا

(2)

گل کو ہوتا صبا ! قرار اے کاش!
 یہ جو دو آنکھیں ، مُند گئیں میری
 کن نے اپنی مصیبتیں نہ گنیں
 جان آخر تو جانے والی تھی
 اس میں راہِ سخن نکلتی تھی
 رہتی اک آدھ دن ، بہار اے کاش!
 اس پہ وا ہوتیں ، ایک بار اے کاش!
 رکھتے میرے بھی غم ، شمار اے کاش!
 اس پہ کی ہوتی ، میں شمار اے کاش!
 شعر ہوتا ترا شعار ، اے کاش!
 شش جہت اب تو تنگ ہے ہم پر
 اس سے ہوتے نہ ہم ، دو چار اے کاش!

مشق

1- شامل نصاب میر کی پہلی غزل میں تاج وری، نوحہ گری، سفری، بیدادگری، شیشہ گری اور چراغ سحری ہم آواز الفاظ ہیں۔ شعری اصطلاح میں ایسے ہم آواز الفاظ کو قافیہ کہتے ہیں۔ اسی غزل کے ہر شعر میں قافیے کے بعد ”کا“ بغیر کسی رد و بدل کے استعمال ہوا ہے۔ ایسے لفظ یا الفاظ کو شعری اصطلاح میں ردیف کہتے ہیں۔ قافیہ کا لغوی مفہوم ہے پے در پے آنے والا، پیچھے پیچھے آنے والا۔ اصطلاحی مفہوم میں قافیہ ان ہم آواز الفاظ کو کہتے ہیں جو غزل یا قصیدے کے مطلع کے دونوں مصرعوں میں اور باقی تمام اشعار کے ہر دوسرے مصرعے کے آخر پر اور ردیف سے پہلے آتے ہیں۔ جیسے دونوں غزلوں میں تاج وری، سفری، قرار، بہار وغیرہ۔

ردیف کا لغوی مفہوم ہے گھڑ سوار کے پیچھے بیٹھنے والا۔ اصطلاحی معنی میں اس سے مراد وہ لفظ یا الفاظ ہیں جو غزل یا قصیدے کے پہلے شعر کے دونوں مصرعوں میں اور باقی تمام اشعار کے ہر دوسرے مصرعے کے آخر پر قافیے کے بعد ہو بہود ہرائے جاتے ہیں۔ جیسے پہلی غزل میں ”کا“۔

آپ میر کی دوسری غزل کے قوافی اور ردیف کی نشان دہی کریں۔

2- غزل کا پہلا شعر، جس کے دونوں مصرعے ہم قافیہ اور ہم ردیف ہوں، مطلع کہلاتا ہے۔ میر کی دونوں غزلوں کے مطلع لکھیں اور ان کی تشریح کریں۔

3- مندرجہ ذیل سوالات کے جوابات میں سے درست جواب پر نشان ”✓“ لگائیں۔

i- ”جس سر کو غرور آج ہے یاں تاجوری کا“..... کس شاعر کی غزل کا مصرع ہے؟

ا۔ علامہ اقبال کی ب۔ مولانا حالی کی ج۔ آتش د۔ میر تقی میر کی

ii- گل کو ہوتا صبا قرارے کاش! رہتی ایک آدھ دن بہارے کاش!

یہ شعر غزل میں کیا ہے۔

ا۔ مطلع ب۔ مقطع ج۔ قافیہ د۔ ردیف

iii- ٹنگ میر جگر سوختہ کی جلد خبر لے کیا یا رہرو سا ہے چراغ سحری کا

یہ شعر غزل میں کیا ہے؟

ا۔ مطلع ب۔ مقطع ج۔ قافیہ د۔ ردیف

iv- میر تقی میر کی وجہ شہرت کیا ہے؟

ا۔ نظم گوئی ب۔ مثنوی نگاری ج۔ غزل گوئی د۔ مزاحیہ شاعری

4- مندرجہ ذیل الفاظ و تراکیب کے معنی لکھیں۔

تاج وری، بیدادگری، چراغ سحری، شش جہت، قرار۔

5- میر تقی میر کی کوئی اور غزل لکھیں اور اس میں سے مطلع اور مقطع الگ کر کے لکھیں۔

اس غزل کے قافیے اور ردیف بھی ترتیب وار لکھیں۔

(1)

ہوائے دور مئے خوش گوار ، راہ میں ہے
 عدم کے کوچ کی لازم ہے فکر ، ہستی میں
 نہ کوئی شہر، نہ کوئی دیار ، راہ میں ہے
 فقط عنایت پروردگار ، راہ میں ہے
 ہزار ہا شجر سایہ دار ، راہ میں ہے
 سفر ہے شرط، مسافر نواز بہترے
 خزاں چمن سے ہے جاتی ، بہار راہ میں ہے
 نہ کوئی شہر، نہ کوئی دیار ، راہ میں ہے
 فقط عنایت پروردگار ، راہ میں ہے
 ہزار ہا شجر سایہ دار ، راہ میں ہے
 خدا تو دوست ہے ، دشمن ہزار ، راہ میں ہے
 مقام تک بھی ہم اپنے ، پہنچ ہی جائیں گے

تھکیں جو پاؤں تو چل سر کے بل، نہ ٹھہر آتش
 گل مراد ہے منزل میں ، خار راہ میں ہے

(2)

یہ آرزو تھی ، تجھے گل کے روبرو کرتے
 پیام بر نہ میسر ہوا تو ثوب ہوا
 ہم اور بلبل بے تاب ، گفتگو کرتے
 کسی حسیب کی، یہ بھی ہیں جستجو کرتے
 تمام عمر رفوگر رہے ، رفو کرتے
 بری طرح سے مہ و مہر بھی ہیں آوارہ
 ہمیشہ میں نے گریباں کو چاک چاک کیا

نہ پوچھ ، عالم برگشتہ طالعی ، آتش
 برستی آگ جو باراں کی آرزو کرتے

مشق

- 1- پہلی غزل میں ”راہ میں ہے“ ردیف ہے۔ آتش کی دوسری غزل میں ”ردیف“ کی نشان دہی کریں۔
- 2- شامل نصاب آتش کی غزلوں کو پیش نظر رکھ کر نیچے دیے گئے ہر سوال کے درست جواب پر (✓) لگائیے۔
 - i- مسافرنواز کے کہا گیا ہے؟
 - ا- راہبر قافلہ کو
 - ب- شجر سایہ دار کو ج۔ سامان سفر کو د۔ منزل مقصود کو
 - ii- ”عدم کے کوچ“ سے کیا مراد ہے؟
 - ا- دوسری دنیا کا سفر
 - ب- زندگی کا سفر ج۔ عام سفر د۔ نجی سفر
 - iii- بدرقہ اور رنیق ساتھ نہ ہوتو کون کام آتا ہے؟
 - ا- اپنی ہمت
 - ب- اپنی ذات ج۔ سامان سفر د۔ عنایت پروردگار
- 3- مختصر جواب دیں۔
 - i- آتش کی وجہ شہرت کیا ہے؟
 - ii- آتش کی دوسری غزل کے قافیے ترتیب وار لکھیں۔
 - iii- دوسری غزل کے مقطع کو پیش نظر رکھ کر بتائیں کہ آتش اپنی قسمت کے بارے میں کیا رائے رکھتے ہیں۔
 - iv- اس غزل کے مطلع میں آتش نے کیا آرزو کی ہے؟
- 4- آتش کی دوسری غزل کے دوسرے شعر کی تشریح کریں۔
- 5- مندرجہ ذیل الفاظ و تراکیب کی وضاحت کریں۔

مسافرنواز، زبان غیر، ہوائے دور مئے خوش گوار، گل مراد، بدرقہ۔
- 6- آتش کی کوئی اور غزل لکھیں اور اس کا مطلع اور مقطع لکھنے کے بعد اس کے قافیے اور ردیف ترتیب وار لکھیں۔

(1)

پھرے راہ سے وہ ، یہاں آتے آتے
 نہ جانا کہ دنیا سے جاتا ہے کوئی
 اجل مر رہی تُو ، کہاں آتے آتے
 ستانے کے قابل جو تھی بات ان کو
 بہت دیر کی ، مہرباں آتے آتے
 وہی رہ گئی ، درمیاں آتے آتے
 چمن اُڑ گیا ، آندھیاں آتے آتے
 مرے آشیاں کے تو تھے چار تیلے

نہیں کھیل اے داغ ! یاروں سے کہ دو
 کہ آتی ہے اردو زباں ، آتے آتے

(2)

خاطر سے یا لحاظ سے ، میں مان تو گیا
 دل لے کے مُفت کہتے ہیں کچھ کام کا نہیں
 جھوٹی قسم سے ، آپ کا ایمان تو گیا
 الٹی شکایتیں ہوئیں احسان تو گیا
 سُنان گھر یہ کیوں نہ ہو ، مہمان تو گیا
 لیکن اسے جتا تو دیا جان تو گیا
 مجھ کو وہ میرے نام سے ، پہچان تو گیا
 گو رشک سے جلا تیرے قربان تو گیا
 بزمِ عدو میں صورتِ پروانہ دل مرا
 افشائے رازِ عشق میں گو ذلتیں ہوئیں
 گو نامہ بر سے خوش نہ ہوا پر ہزار شکر

ہوش و حواس و تاب و تواں ، داغ ! جا چکے
 اب ہم بھی جانے والے ہیں ، سامان تو گیا

مشق

1- مرزا داغ کی غزلوں کو ذہن میں لائیں اور درج ذیل مصرعے درست لفظ/الفاظ سے مکمل کریں۔

i- پھرے راہ سے..... آتے آتے۔

ا۔ درمیاں ب۔ وہ یہاں ج۔ ہم عنان

ii- اب ہم بھی جانے والے ہیں..... تو گیا۔

ا۔ میزبان ب۔ مہمان ج۔ سامان

iii- سنسان گھر یہ کیوں نہ ہو..... تو گیا۔

ا۔ انسان ب۔ سلطان ج۔ مہمان

2- ”اب ہم بھی جانے والے ہیں سامان تو گیا“ میں سامان کا مفہوم زیادہ سے زیادہ تین سطروں میں لکھیں۔

3- مندرجہ ذیل اشعار کی تشریح کریں۔

۔ نہ جانا کہ دُنیا سے جاتا ہے کوئی

بہت دیر کی مہرباں آتے آتے

۔ نہیں کھیل اے داغ یاروں سے کہ دو

کہ آتی ہے اردو زبان آتے آتے

۔ ڈرتا ہوں دیکھ کر دل بے آرزو کو میں

سنسان گھر یہ کیوں نہ ہو، مہمان تو گیا

4- مندرجہ ذیل الفاظ و تراکیب کی وضاحت کریں۔

دل بے آرزو، سنسان گھر، افشائے راز، نامہ بر، ہم عنان، اجل

5- دونوں غزلوں کے توانی بالترتیب لکھیں۔

6- نصابی غزلوں کے علاوہ داغ کی کوئی اور غزل اپنی ڈائری میں لکھیں۔

(1)

| | |
|------------------------------|------------------------------|
| اثر اس کو ، ذرا نہیں ہوتا | رنج ، راحت فزا نہیں ہوتا |
| ذکرِ اغیار سے ہوا معلوم | حرفِ ناصح بُرا نہیں ہوتا |
| تم ہمارے کسی طرح نہ ہوئے | ورنہ دُنیا میں کیا نہیں ہوتا |
| تم مزے پاس ہوتے ہو گویا | جب کوئی دوسرا نہیں ہوتا |
| حالِ دل یار کو لکھوں کیوں کر | ہاتھ دل سے جدا نہیں ہوتا |
| چارۂ دل ، سوائے صبر نہیں | سو ، تمہارے سوا نہیں ہوتا |

کیوں سے عرضِ مضطرب ، مومن
صنم آخرِ خُدا نہیں ہوتا

(2)

| | |
|--|---|
| ٹھانی تھی دل میں ، اب نہ ملیں گے کسی سے ہم | پر کیا کریں کہ ہو گئے ناچار جی سے ہم |
| ہنٹے جو دیکھتے ہیں ، کسی کو کسی سے ہم | منہ دیکھ دیکھ روتے ہیں ، کس بے کسی سے ہم |
| ہم سے نہ بولو تم ، اسے کیا کہتے ہیں بھلا | انصاف کیجیے پوچھتے ہیں ، آپ ہی سے ہم |
| بیزار جان سے جو نہ ہوتے تو مانگتے | شاہد شکایتوں پہ تیری مدعی سے ہم |
| بے روئے مثلِ ابر نہ نکلا غبارِ دل | کہتے تھے ان کو برقی تبسمِ ہنسی سے ہم |
| کیا گل کھلے گا ، دیکھیے ، ہے فصلِ گل تو دُور | اور سوائے دشت بھاگتے ہیں ، کچھ ابھی سے ہم |

لے نام آرزو کا تو دل کو نکال لیں
مومن نہ ہوں ، جو ربط رکھیں بدعتی سے ہم

- 1- خالی جگہ پر کر کے مندرجہ ذیل اشعار مکمل کریں
- i- چارۂ دل سوائے صبر نہیں
سو تمہارے نہیں ہوتا
- ii- اثر اس کو ذرا نہیں ہوتا
..... راحت فزا نہیں ہوتا
- iii- ٹھانی تھی دل میں اب نہ ملیں گے کسی سے ہم
پر کیا کریں کہ ہو گئے جی سے ہم
- 2- مختصر جواب دیں۔
- i- مومن کی پہلی غزل کی ردیف کیا ہے؟
- ii- مومن کی دوسری غزل کے قوافی لکھیں۔
- iii- مومن کی پہلی غزل کا مطلع لکھیں۔
- iv- مومن کی دوسری غزل کا مقطع لکھیں۔
- 3- تشریح کیجیے۔
- i- تم مرے پاس ہوتے ہو گویا
جب کوئی دوسرا نہیں ہوتا
- ii- کیا گل کھلے گا دیکھیے ہے فصل گل تو دور
اور سوائے دشت بھاگتے ہیں کچھ ابھی سے ہم
- 4- مندرجہ ذیل الفاظ و تراکیب کا مفہوم لکھیں۔
- سوائے دشت - ناچار - ربط - راحت فزا - صنم -
- 5- مومن کی کوئی اور غزل اپنی ڈائری میں لکھیں۔

(1)

بھلاتا لاکھ ہوں لیکن برابر یاد آتے ہیں
 نہ چھیڑاے ہم نشیں! کیفیت صہبا کے افسانے
 الہی ترکِ اُلفت پر، وہ کیوں کر یاد آتے ہیں
 شراب بے خودی کے، مجھ کو ساغر یاد آتے ہیں
 مگر جب یاد آتے ہیں، تو اکثر یاد آتے ہیں
 مبینوں تک نہیں آتی

حقیقت کھل گئی حسرت، ترے ترکِ محبت کی
 تجھے تو اب وہ پہلے سے بھی، بڑھ کر یاد آتے ہیں

(2)

رسمِ جفا کامیاب، دیکھیے کب تک رہے
 دل پہ رہا مدتوں، غلبہٴ یاس و ہراس
 حُبِ وطن مستِ خواب، دیکھیے کب تک رہے
 قبضہٴ حزم و حجاب، دیکھیے کب تک رہے
 ضبط کی لوگوں میں تاب، دیکھیے کب تک رہے
 خلقِ خدا پر عذاب، دیکھیے کب تک رہے
 پردہٴ اصلاح میں، کوششِ تخریب کا

حسرتِ آزاد پر، جو غلامانِ وقت
 از رہِ بغض و عتاب، دیکھیے کب تک رہے

مشق

- 1- مختصر جواب دیں:
 - i- دونوں غزلوں میں ردیف کی نشان دہی کریں۔
 - ii- دونوں غزلوں میں کون کون سے قافیے استعمال ہوئے ہیں؟
 - iii- پہلی غزل کا مطلع لکھیں۔
- 2- درج ذیل اشعار میں اصطلاحی مفہوم کو مد نظر رکھتے ہوئے درست اصطلاح پر (✓) کا نشان لگائیں:
 - i- بھلاتا لاکھ ہوں لیکن برابر یاد آتے ہیں
الہی ترک الفت پر وہ کیوں کر یاد آتے ہیں
۱۔ مطلع (ب) مقطع (ج) غزل کا پہلا شعر (د) مطلع ثانی
 - ii- ”رسم جفا کامیاب دیکھیے کب تک رہے“ میں ”دیکھیے کب تک رہے“ ہے۔
۱۔ مطلع (ب) مقطع (ج) قافیہ (د) ردیف
 - iii- ”حسرت آزاد پر جو رغلماں وقت“ میں ”حسرت“ کیا ہے؟
۱۔ قافیہ (ب) ردیف (ج) تخلص (د) مقطع
- 3- مندرجہ ذیل الفاظ و تراکیب کی وضاحت کریں۔
حُب وطن، ترک الفت، غلبہ یاس و ہراس، تخریب
- 4- مندرجہ ذیل الفاظ کو اس طرح جملوں میں استعمال کریں کہ ان کی تذکیر و تانیث واضح ہو جائے:
خواب، حجاب، خبر، جفا، حُب
- 5- مندرجہ ذیل اشعار کی تشریح کیجیے۔
رسم جفا کامیاب دیکھیے کب تک رہے
حُب وطن مست خواب دیکھیے کب تک رہے
دل پہ رہا مدتوں غلبہ یاس و ہراس
قبضہ حزم و حجاب دیکھیے کب تک رہے
- 6- حسرت موبانی کی کوئی اور غزل اپنی ڈائری میں لکھیں۔

(1)

نہ گنواؤ ناوک نیم کش ، دل ریزہ ریزہ گنوا دیا
 مرے چارہ گر کو نوید ہو ، صفِ دشمنان کو خبر کرو
 کرو کج جبین پہ سر کفن ، مرے قاتلوں کو گماں نہ ہو
 ادھر ایک حرف کہ کشتنی ، یہاں لاکھ عذر تھا گفتنی
 جو بچے ہیں سنگ ، سمیٹ لو ، تن داغ داغ لٹا دیا
 وہ جو قرض رکھتے تھے جاں پر ، وہ حساب آج چکا دیا
 کہ غرورِ عشق کا بانگین ، پس مرگ ہم نے بھلا دیا
 جو کہا تو سن کے اڑا دیا ، جو لکھا تو پڑھ کے مٹا دیا

جوڑ کے تو کوہِ گراں تھے ہم ، جو چلے تو جاں سے گزر گئے

رو یار ہم نے قدم قدم ، تجھے یادگار بنا دیا

(2)

کب یاد میں تیرا ساتھ نہیں ، کب بات میں تیرا بات نہیں
 مشکل ہیں اگر حالات وہاں ، دل بچ آئیں جاں دے آئیں
 جس دھج سے کوئی مقتل میں گیا ، وہ شان سلامت رہتی ہے
 میدانِ وفادار نہیں ، یاں نام و نسب کی پوچھ کہاں
 صد شکر کہ اپنی راتوں میں اب ہجر کی کوئی رات نہیں
 دل والو کوچہِ جاناں میں کیا ایسے بھی حالات نہیں
 یہ جان تو آنی جانی ہے ، اس جاں کی تو کوئی بات نہیں
 عاشق تو کسی کا نام نہیں ، کچھ عشق کسی کی ذات نہیں

گر بازیِ عشق کی بازی ہے جو چاہو لگا دو ڈر کیسا

گر جیت گئے تو کیا کہنا ، ہارے بھی تو بازی مات نہیں

مشق

- 1- درست جواب کے شروع میں (✓) کا نشان لگائیں۔
- i- غزل نمبر 1 میں ردیف ہے۔
- ل- دیا ب۔ گنوا ج۔ گنوادیا د۔ گنوا، لٹا
- ii- فیض احمد فیض کی وجہ شہرت ہے؟
- ل- تنقید ب۔ مضمون نگاری ج۔ شاعری د۔ افسانہ نگاری
- 2- مندرجہ ذیل الفاظ و تراکیب کی وضاحت کریں۔
- نادک نیم کش، چارہ گر، غرور عشق کا بانگین، کوہِ گراں، مقتل۔
- 3- قافیہ اور ردیف کی تعریف لکھیں اور فیض احمد فیض کی غزلوں سے ایک ایک مثال لکھیں۔
- 4- مطلع اور مقطع کا فرق واضح کریں اور مثال بھی دیں۔
- 5- مندرجہ ذیل اشعار کی تشریح کریں۔

کرو کج جہیں پہ سر کفن مرے قاتلوں کو گماں نہ ہو

کہ غرور عشق کا بانگین پس مرگ ہم نے بھلا دیا

جو رُکے تو کوہِ گراں تھے ہم جو چلے تو جاں سے گزر گئے

رو یار ہم نے قدم قدم تجھے یادگار بنا دیا

جس دھج سے کوئی مقتل میں گیا، وہ شان سلامت رہتی ہے

یہ جان تو آنی جانی ہے، اس جاں کی تو کوئی بات نہیں

- 6- فیض احمد فیض کے کلام کا مطالعہ کریں اور دوائیے اشعار لکھیں جن میں تلمیح یا تشبیہ موجود ہو۔

(1)

کچھ غلط بھی تو نہیں تھا ، مرا تھا ہونا
 ایک نعت بھی یہی ، ایک قیامت بھی یہی
 آتش و آب کا ممکن نہیں ، یک جا ہونا
 جو برائی تھی مرے نام سے منسوب ہوئی
 روح کا جاگنا اور آنکھ کا ، پینا ہونا
 دوستو! کتنا بُرا تھا مرا اچھا ہونا
 قعر دریا میں بھی آنکھے گی ، سورج کی کرن
 مجھ کو آتا نہیں محروم حتما ہونا

شاعری روزِ ازل سے ہوئی تخلیق ، ندیم
 شعر سے کم نہیں ، انسان کا پیدا ہونا

(2)

اب تو کچھ اور ہی ، اعجاز دکھایا جائے
 نئے انساں سے تعارف جو ہوا ، تو بولا
 شام کے بعد بھی سورج ، نہ بجھایا جائے
 میں ہوں سقراط ، مجھے زہر پلایا جائے
 پہلے جینے کا سلیقہ ، تو سکھایا جائے
 موت سے کس کو مفر ہے ، مگر انسانوں کو

حکم ہے سچ بھی قرینے سے کہا جائے ، ندیم
 رزم کو رزم نہیں ، پھول بتایا جائے

مشق

1- نیچے دیے گئے مصرعوں کو صحیح لفظ لگا کر مکمل کریں۔

- i- کچھ غلط بھی تو نہیں تھا مرا..... ہونا (تہا۔ پیدا)
 ii- مجھ کو آتا نہیں محروم..... ہونا۔ (تماشا۔ تمنا)
 iii- قعر دریا میں بھی آنکلی گی..... کی کرن (سورج۔ تارے)
 iv- شاعری روز ازل سے ہوئی..... ندیم (تعبیر۔ تخلیق)

2- کالم الف اور کالم ب میں مطابقت قائم کیجیے اور جواب الگ کر کے لکھیں۔

کالم (ب)
مقطع

کالم (الف)

i- شاعری روز ازل سے ہوئی تخلیق ندیم

شعر سے کم نہیں انسان کا پیدا ہونا

ردیف

ii- یکجا۔ تہا۔ پینا

مقطع

iii- کچھ غلط بھی تو نہیں تھا میرا تہا ہونا

آتش و آب کا ممکن نہیں یکجا ہونا

قافیہ

iv- ہونا۔

3- درج ذیل اشعار میں سے قافیہ اور ردیف کی نشان دہی کریں۔

اب تو کچھ اور ہی اعجاز دکھایا جائے

شام کے بعد بھی سورج نہ بجھایا جائے

موت سے کس کو مفر ہے مگر انسانوں کو

پہلے جینے کا سلیقہ تو سکھایا جائے

4- دوسری غزل میں ”سقراط“ اصطلاحاً استعمال ہوا ہے۔ اس اصطلاح کا نام لکھیں اور اس کی وضاحت کریں۔

5- دونوں غزلوں کے مقطع کی نشان دہی کریں۔

6- مندرجہ ذیل اشعار کی تشریح کریں۔

ایک نعمت بھی یہی ، ایک قیامت بھی یہی

روح کا جاگنا اور آنکھ کا پینا ہونا

موت سے کس کو مفر ہے مگر انسانوں کو

پہلے جینے کا سلیقہ تو سکھایا جائے

7- مندرجہ ذیل الفاظ و تراکیب کا مفہوم بیان کریں۔

قعر دریا، قیامت، ازل، اعجاز، آتش و آب

فرہنگ

نوٹ: الفاظ کے معانی بالعموم وہی دیے گئے ہیں جو اسباق کے متن سے مطابقت رکھتے ہیں

| | | | | |
|-----------------------------------|---|---|--------------------------|-----------------------------------|
| اسوۂ حسنہ صلی اللہ علیہ وآلہ وسلم | حد سے تجاوز ہونا | حد سے بڑھ جانا | سیر چشتی | قناعت، فیاضی، بے پروائی |
| عالم گیر | غائر نظر | گہری نظر | فراخ حوصلگی | حوصلہ وسیع ہونا |
| جود | کتاب دانی | کتاب کو سمجھنا | پس و پیش کرنا | نال منول کرنا |
| مسکنت | ہم سر | برابر کے | ابوالقاسم زہراوی | |
| سیرت | استعداد | قابلیت | سربلنگ | آسمان سے باتیں کرتی |
| رتیق العسی | نرم دلی | قوی | ہوتی، اونچی | |
| اپنی مدد آپ | جودت | عقل کی تیزی۔ ذہانت۔ | سرجن | جراح |
| آزمودہ | تجربہ شدہ، آزمایا ہوا | لیاقت | جلیل القدر | عظیم |
| پنسال | سبیل، ہائی کی کمرانی معلوم کرنے کا آکر | ہم مرتبہ، برابر والے | عام فہم | آسان |
| حاشا وکلا | برزخ نہیں | سخت محنت | موسکافیاں | باریکیاں |
| نفس کشی | پرہیز گاری | مغارت | دست گاہ | مہارت |
| نظیر | نمونہ، مثال | تایمقدور | مہارت تارہ | کمل رسائی |
| سر سید کے اخلاق و خصائل | | جہاں تک ممکن ہو، جہاں تک اپنے بس میں ہو | ادیب کی عزت | |
| بشا ش | خوش | رام کر لینا | بساطی | چھوٹی چھوٹی چیزیں بیچنے والا |
| تعدد | تعداد کے اعتبار سے زیادہ، کسی چیز کے ہونے کی | شاق گزرتا | آہنی خود | لوہے کی ٹوپی جو جنگ میں |
| تلون | تعداد | راست بازی | تعلق، محبت | سرکی حفاظت کے لیے استعمال ہوتی ہے |
| | مختلف حالتوں میں ہونا، مراد ہے کہ رنگارنگی، مختلف اقسام کا ہونا | واپسگی | انس، محبت | اودور کوٹ |
| | موانست | جملی مہر و محبت | فطری محبت | خوش پوش |
| | سفر و حضر میں | سفر اور قیام میں، سفر کی | حالت میں بھی اور قیام کی | خراں خراں |
| فواکہ | پھل | حالت میں بھی | | ٹہلتا ہوا |
| تصنع | بناوٹ | | | |

| حکات و سکنات | المنا بیٹھنا، ہلنا جلنا | تقصیر | فطلی | مکتوبات اقبال |
|-----------------|---------------------------|-----------------------------|-----------------------------|--------------------------|
| متانت | سنجیدگی | سرگزشت | حال، احوال | آرام |
| استطاعت | توفیق | ذکر العیش | عیش کا ذکر، عیش و آرام کا | جانے والا |
| قماش | ڈھنگ، طرز، وضع | تذکرہ | تذکرہ | اصرار کرنا، ضد کرنا، |
| شان استغنا | بے نیازی، بے پروائی | نصف العیش | آدھا عیش، آدھے عیش | بار بار تقاضا کرنا |
| پُراسرار | بھیدوں سے بھرا ہوا، جس | و آرام کے برابر | و آرام کے برابر | دکھ، تکلیفیں |
| | میں کئی راز کی باتیں ہوں، | جو میسر آ جائے اسی پر | جو میسر آ جائے اسی پر | چھپا ہوا |
| | بجیب | صبر و شکر کر لینا | صبر و شکر کر لینا | پیماری |
| نمودار ہونا | اچانک ظاہر ہونا | میحاد | مدت | گرمی نامہ، خط |
| منعطف کرنا | مبذول کرنا | ہنوز | ابھی تک | ادب |
| پوسیدہ | گلاسرا، بہت بُرا | کابلی | سستی | لاہور کا جغرافیہ |
| فحش | شرم سار، نادم | الملک اللہ والحمہ اللہ | سلطنت اور حکومت اللہ کے | آغاز، ابتدا، مقدمہ |
| | سفارش | لیے ہے | لیے ہے | دلیل کی جمع، |
| رقن | ذرا سی جان، تھوڑی سی چیز | نجات | رہائی | کمزور، ضعیف، ست |
| ندامت | شرمندگی | اصلاح | درستی | دور کرنا |
| ممنونیت | احسان مندی | فراہم ہونا | اکٹھا ہونا، ملنا | جس کا ذکر پہلے ہو چکا ہے |
| اعتراف کرنا | مان جانا | توشے خانے میں | پارچہ خانہ، امیروں | جس کا ذکر بعد میں ہوا ہے |
| | چراغ کی کو | کا لباس رکھنے کا کمر، | کا لباس رکھنے کا کمر، | تکواری والے یعنی جنگ |
| آنگن | صحن | سنور بھی مراد لیا جاسکتا ہے | سنور بھی مراد لیا جاسکتا ہے | کرنے والے |
| جی اللنا | گھبراہٹ ہونا | عافیت | خیریت | پوری مہارت رکھنا |
| جموئجھ ایسے بال | بے حد اٹنے والے بال | فصد ہونا | رگ سے خون نکلوانا | چاروں طرفیں، |
| کاگھٹنا | کراہنا | مسہل | قبض دور کرنے والی دوا | چاروں طرفوں کے علاقوں |
| | مکتوبات غالب | تا توں | کمزور، ضعیف | کی تفصیل |
| املاک | ملک کی جمع، جائداد | صاحب فراش | بیمار، علیل | پیماری |
| پنشن | پنشن | | | بحث و تحقیق |

| | | | | | |
|---------------|------------------------------------|---------------------------|---|---------------|--|
| مفاد عامہ | عام لوگوں کی بہتری، عوام | نادیدہ | نہ دیکھا ہوا، آن دیکھا | ماصل | خلاصہ، لب لباب |
| بہم رسانی آب | پانی پہنچانا، پانی مہیا کرنا | ادھما | آٹا | مرغ بانی | مرغیاں پالنا |
| تحقیق و تدقیق | کھوج اور غور و فکر | دانشمند | عقل مند | قنوطی | زندگی کا تاریک پہلو دیکھنے والا، مایوس، ہر طرح سے ناامید |
| رائے دہندگی | رائے دینا | پیر تسمہ پا | پچھانہ چھوڑنے والا | قنوطیت | زندگی کا تاریک پہلو ہی دیکھنا، مایوسی، ناامیدی |
| کما حقہ | جیسا کہ حق ہے، جیسا کہ ہونا چاہیے | تھرل | تحریر لکھی جا رہی ہے | ناتق | بلاوجہ |
| دہازت | مونا کی، شخامت | تلمذ | جوش و جذبہ | سادہ لوحی | سادگی |
| مژدہ | خوش خبری | مٹکا | شاگردی | آسن | گھوڑے پر بیٹھنے کا طریقہ |
| عقبی دیوار | پچھلی دیوار | خریطہ | جھگڑا، فساد | مہاوت | فیل بان |
| مطبخ نظر | اصل مقصد | بے غلغ و غش | تھیلی، وہ تھیلی جس میں سرکاری حکم جاتا ہے | داشت | دیکھ بھال |
| دساور | نیر ممالک، غیر ملک کی | منذی | بے دریغ، اندھا دھند، محنت و تکلیف کے بغیر | پرداخت | پرورش، دست گیری |
| مصاحب | ساتھی | امان | پناہ | جہلی | فطری |
| جوڑو سخا | سخاوت، فیاضی | اجمال | اختصار، مختصر سا ذکر | سحر خیزی | صبح سویرے نیند سے جاگ جانا |
| فروش ہونا | قیام کرنا، رہائش پذیر ہونا، ٹھہرنا | اور آنا گھر میں مرغیوں کا | درستی سے | درستی سے | خنی سے، سخت لہجے میں |
| آداگون | بچوں بدلنا، مرنے کے بعد | پنہ عقیدہ | پنہ عقیدہ، پکا یقین | ورد و نزول | وارد ہونا، پہنچنا۔ آمد |
| | روح کا کسی دوسرے جسم میں آ جانا | ایثار | قربانی | نا قابل تردید | جسے رو نہ کیا جاسکے |
| خرشنے | بکھیرے، بھگڑے، | پھوہڑ | جسے کوئی تیز نہ ہو، بے سلیقہ | ازرا و تلطف | مہربانی کر کے |
| | پریشانیوں | مفقود ہونا | بالکل نہ ہونا | آلام دینیوی | دنیا کے دکھ، دنیا کی تکالیف |
| | کیا واقعی دنیا گول ہے | نیم برشت | آدھا تھلا ہوا، پوری طرح نہ تھلا ہوا، | خلوت | تنبہائی |
| دھرتی | زمین | رود قدح | (Half Boiled) | جلوت | جلوت کا متضاد، تنہائی نہ ہونا، سر عام ہونا |
| | بہت زیادہ سفر میں رہنا | بحث مباحثہ، بھرار | | | |

| | | | | |
|--------------|------------------------------|-------------------------|-----------------------------|------------------------------|
| پنہاں | چھپا ہوا، پوشیدہ | تیمو | تیزی قسم کا ایک | مستقبل کی جھلک |
| عمیاں | ظاہر | چھوٹا سا پرندہ | کواکب | کواکب کی جمع، ستارے |
| محرم راز | راز سے واقف | مور | کے عوض | بدلے میں، کی بجائے |
| رازدوں | راز جاننے والا | تیز | انجم | ستارے |
| گریزاں | گریز کرنے والا، | چکور | رخشدہ تر | زیادہ چمکنے والے، زیادہ روشن |
| صدائق | دور رہنے والا | مرغان خوش نوا | اچھی آواز والے پرندے، | سخیہ دین، مضبوط دین، |
| اشکوں | سپائی | اچھی آواز میں چپھانے | دین تین | سخیہ دین، مضبوط دین، |
| دہر | آئندوں | والے پرندے | مراد ہے "اسلام" | |
| مرقت | نمائندہ دنیا | درختوں کے گرد پانی دینے | استعمار | نوا بادیوں قائم کرنا، ہوس |
| وابستہ داماں | رواداری، لحاظ | کے لیے بنائے ہوئے کم | گیری کے جذبے سے | دوسرے آزاد ممالک کو |
| | دامن سے وابستہ، دامن | گہرائی کے گڑھے | غلام بنانا | |
| | تھامے ہوئے | درخت | جنگ کا گھر، دارالحرب اس | |
| | تسلیم و رضا | سبد | ملک کو کہتے جہاں کافروں | |
| فقر | درویشی | گہرے آب دار | کی حکومت ہو مسلمانوں کو | |
| افلاس | غربت، غریبی | بالائے نخل | مذہبی فرائض کی ادائیگی | |
| ادبار | بد نصیبی، محنت، مفلسی | خواہاں | سے روکا جا رہا ہو اور اس | |
| جہاں | مصیبت، آفت | چاہنے والے | بنا پر وہاں جہاد کا حکم ہو، | |
| عالم | کیفیت | حق سزہ | شاعر نے آزادی کے قبل | |
| خوش | خوش | اس کا راز ہے، اللہ | کے ہندوستان کو دارالحرب | |
| | میدان کر بلا میں صبح کا منظر | تعالیٰ کی ذات حق ہے، یہ | کہا ہے | |
| زنگاری | سبز | عارفوں اور درویشوں کا | | |
| گوہر یکتا | بے مثال جواہر | نعرہ ہے | دارالامان | |
| جواہر نگار | موتیوں کی طرح خوب | علی العموم | سودا | دیوانگی، جوش و جذبہ |
| | صورت | ربّ علی | بشارت | خوش خبری |
| | | مدح | | |
| | | تعلیف، حمد | | |

| | | | | |
|-------------|----------------------------|------------|------------------------------|---|
| نیل قام | برسات | منعم | امیر آدمی | ایسٹریکٹ آرٹ |
| خنداں | نیلے رنگ کی | فزون تر | بڑھ کر | محض لحاظ ہی لحاظ میں |
| | مسکراتا ہوا، کھلا ہوا | آبا | باپ دادا | تعارف |
| | ہلال استقلال | نسبت | تعلق | اطفال |
| استحکام | مضبوطی، پائیداری | گفتار | بولنا، مراد ہے "باتیں ہی" | قطععات |
| انگشت | انگلی | | باتیں | مقلد |
| پرتو | عکس | کردار | عمل | فرمان |
| نوید | خوش خبری | ثابت | ایک ہی مقام پر رکا ہوا | شرع |
| علم | جھنڈا | سیارا | متحرک | قانون |
| صحابِ خود | سعادت کا بادل، بہت | اسلاف | باپ دادا، پچھلے بزرگ | لوکل بس |
| | زیادہ سعادت | آئینِ مسلم | مانا ہوا اصول طے شدہ | مرغ گرفتار |
| | خطاب بہ جوانانِ اسلام | اصول | اصول | گھل بدن |
| تدبر کرنا | غور کرنا، سوچنا | پیغام | پیغام | نازک بدن |
| گردوں | آسمان | آشنا | واقف | وحدانیت |
| آغوش | گود | باراں | بارش | وحدانیت |
| تمدنِ آفریں | تمدن پیدا کرنے والا یعنی | رہرو | راہی، مسافر | مراد ہے "اللہ تعالیٰ کا واحد اور لاشریک ہونا" |
| | دنیا کو تہذیب سے | اندیشہ | ڈر، خوف | اور لاشریک ہونا" |
| | آشنا کرنے والا | ناخدا | کشتی کھینے والا، صلاح | یکتا |
| خلاق | پیدا کرنے والا، بنانے والا | محمل | کجاوہ، ایک خاص قسم کی | سلطوت |
| جہاں داری | حکمرانی، حکومت کرنا | | ڈولی جو سواری کے لیے | ستار |
| شتر بان | ادنت پالنے والے، اونٹ | | اونٹ پر باندھتے ہیں | ساعت |
| | چرانے والے، عرب لوگ | باطل | جھوٹ | عصیاں |
| | مراد ہیں | خاشاک | کوڑا کرکٹ | غزل - میر |
| امارت | امیری | غیر اللہ | اللہ تعالیٰ کے سوا یعنی اللہ | مند جانا |
| گداگی | فقیری، بے سروسامانی | | تعالیٰ کے سوا جو کچھ بھی ہے | واہونا |

| | | | | |
|-----------------|-------------------------------|----------------------------|-------------------|------------------------|
| شعار | طریقہ چلن | غزل - مومن | چارہ گر | معانی |
| شش جہت | مجھے طرفین، مراد ہے | راحت فزا | پس مرگ | موت کے بعد |
| | ساری دنیا۔ مجھے طرفین | راحت کا سبب بننے والا | لمبھتی | مارے جانے کے قابل |
| | اس طرح بنتی ہیں: دائیں، | بے چین، بے قرار | گفتنی | بات جو کہنے کے قابل ہو |
| | بائیں، آگے، پیچھے، اوپر، نیچے | غزل - مومن | غزل - فیض | |
| دو چار ہونا | ملاقات ہونا، آنا سامنا | مجبور، بے بس | متقل | قربان گاہ |
| | ہونا | بہار کا موسم | بجر | جدائی |
| | غزل - آتش | کوئی بالکل نئی بات ہو جانا | غزل | - احمد ندیم قاسمی |
| عدم | نہ ہونا، مراد ہے "دوسری | جنگل کی طرف | آتش و آب | آگ اور پانی |
| | دنیا جہاں مرنے کے بعد | تعلق، میل جول | چینا | دیکھنے والا |
| | جانا ہے" | بدعت کرنے والا، دین | قبر دریا | دریا کی گہرائی |
| کوچ | سفر، روانگی | میں کوئی نئی بات نکالنے | روز ازل سے | اڈل روز سے، ابتداءی |
| ہستی | ہونا، مراد ہے "زندگی" | والا، فساد، ظالم | غزل | - احمد ندیم قاسمی |
| بدرد | رہبر، رہنما | غزل - حسرت | غزل | |
| عناصرت پروردگار | اللہ تعالیٰ کی مہربانی | ہم نشیں | دوست | مجزہ |
| | غزل - آتش | ترک الفت | محبت کو ختم کرنا | مفر |
| خوب ہوا | اچھائی ہوا | حقیقت عمل گئی | اصلیت سامنے آگئی | جائے فرار، چارہ کار |
| عالم | کیفیت | غزل - حسرت | غزل - حسرت | |
| برگشتہ طالبی | بد نصیبی | یاس و ہراس | ناامیدی اور ڈر | |
| | غزل - داغ | حزم | احتیاط، دوراندیشی | |
| اجل | موت | ضبط | برداشت | |
| نہیں کھیل | کوئی کھیل نہیں، کوئی | بہر | ظلم، ستم، سختی | |
| | آسان کام نہیں | بغض | کینہ، حسد، دشمنی | |
| خاطر | لحاظ، پاسداری | غزل - فیض | غزل - فیض | |
| تاب و توالی | ملاقات، حوصلہ، مہر و تحمل | ناوک نیم نش | ادھ کھینچا تیر | |

340590

موبائل فون، انٹرنیٹ اور فیس بک وغیرہ
کا منفی استعمال ہماری معاشرتی
تباہی کا باعث ہے۔



پنجاب کریکولم اینڈ ٹیکسٹ بک بورڈ منظور شدہ نصاب کے مطابق معیاری اور سستی کتب مہینا کرتا ہے۔ اگر ان کتب میں کوئی تصور
وضاحت طلب ہو، متن اور املاء وغیرہ میں کوئی غلطی ہو تو گزارش ہے کہ اپنی آراء سے آگاہ فرمائیں۔ ادارہ آپ کا شکر گزار ہو گا۔

بینچنگ ڈائریکٹر
پنجاب کریکولم اینڈ ٹیکسٹ بک بورڈ
21-ای-II، گلبرگ-III، لاہور۔



فیکس نمبر: 042-99230679

ای میل: chairman@ptb.gov.pk

ویب سائٹ: www.ptb.gov.pk

فیکس نمبر:

ای میل:

ویب سائٹ:



پنجاب کریمولم اینڈ ٹیکسٹائل بورڈ، لاہور